
Shri Bodhayanamatarshah

श्रीबोधायनमतादर्शः

Document Information



Text title : Bodhayanamatarshah

File name : bodhAyanamatAdarshaH.itx

Category : raama, rAmAnanda, upadesha, advice, major_works

Location : doc_raama

Author : pUrNAnandAchArya

Proofread by : Parashara Ranganathan

Latest update : January 23, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 23, 2024

sanskritdocuments.org



ಶ್ರೀಬೋಧಾಯನಮತಾದರ್ಶಃ



ಅಥ ಜಗದ್ಗುರು ಶ್ರೀಪೂರ್ಣಾನಂದಾಚಾರ್ಯ ಸಿದ್ಧಾಂತಸಾರ್ವಭೌಮ ವಿರಚಿತಃ
ಶ್ರೀಬೋಧಾಯನಮತಾದರ್ಶಃ .

(ಪ್ರಮಿತಾಕ್ಷರಾವೃತ್ತಿಸಾರಃ ಸಹಸ್ರಶ್ಲೋಕೀ)

ಸ್ವಶತಾಬ್ದೀಮಹೋತ್ಸವೇ ಶ್ರೀಪೂರ್ಣಾನಂದಾಚಾರ್ಯೋಪದಿಷ್ಟೋ ವೇದಾಂತಪ್ರಬಂಧಃ
ರಾಮಂ ಬೋಧಾಯನಂ ನತ್ವಾ ಚಿದಾನಂದಂ ಗುರುಂ ತಥಾ .

ಬೋಧಾಯನಮತಾದರ್ಶಂ ಕುರ್ವೇ ಸಿದ್ಧಾಂತಬುದ್ಧಯೇ .. 1..

ಯೋ ಬ್ರಹ್ಮಾಣಂ ವಿದಧಾತಿ ಇತ್ಯೇತಚ್ಚುತಿಮಾನತಃ .

ರಾಮೋ ವಿಧಿ ವಿಧಾಯಾದೌ ತಸ್ಮೈ ವೇದಂ ಹಿ ದತ್ತವಾನ್ .. 2..

ಪ್ರಧಾನಕ್ಷೇತ್ರಜ್ಞಪತಿಗುಣೇಶ ಇತಿ ಚ ಶ್ರುತೌ .

ಪ್ರಧಾನಜೀವಬ್ರಹ್ಮೇತಿ ತತ್ತ್ವತ್ರಯಂ ಸಮೀರಿತಂ .. 3..

ಅಚೇತನಂ ಪ್ರಧಾನಂ ಹಿ ತತ್ರ ಚ ತ್ರಿಗುಣಂ ಜಡಂ .

ಬ್ರಹ್ಮಣಾಧಿಷ್ಠಿತಂ ತಚ್ಚ ಜಗತಃ ಕಾರಣಂ ಮತಂ .. 4..

ಅಜಡಶ್ಚೇತನೋ ಜೀವೋ, ಜಗದ್ವ್ಯಾಪಾರವರ್ಜಿತಃ .

ಅಜಡಂ ಚೇತನಂ ಬ್ರಹ್ಮ ಜಗಜ್ಜನ್ಮಾದಿಕಾರಣಂ .. 5..

ಜೀವಶ್ಚ ಪ್ರಕೃತಿಬ್ರಹ್ಮದೇಹತ್ವಾದ್ಧಿ ವಿಶೇಷಣೇ .

ಶರೀರೀ ಚೋಭಯೋರ್ಬ್ರಹ್ಮ ವಿಶಿಷ್ಟಂ ತದ್ವ ಯೇನ ಚ .. 6..

ನನು ರಾಮೇ ಶರೀರಿತ್ವಾತ್ ಭೋಕ್ತೃತಾ ಸುಖದುಃಖಯೋಃ .

ನ ಹ ವೈ ಸಶರೀರಸ್ಯ ಪ್ರಮಾಣಂ ಚಾತ್ರ ವರ್ತತೇ .. 7..

ಮೈವಂ ದುಃಖಾದಿಭೋಕ್ತೃತ್ವೇ ಶರೀರಿತ್ವಂ ನ ಕಾರಣಂ .

ಕಿಂತು ಪಾಪಾದಿವೈಶಿಷ್ಟಯಂ ಭೂಪಾಲಚೌರಯೋರಿವ .. 8..

ಸೂಕ್ಷ್ಮಾಚಿಚ್ಛಿದ್ವಿಶಿಷ್ಟಃ ಶ್ರೀರಾಮೋ ಬ್ರಹ್ಮ ಹಿ ಕಾರಣಂ .

ಸೂಲಾಚಿಂಚಿದ್ವಿಶಿಷ್ಟಸ್ತು ಕಾರ್ಯಂ ಬ್ರಹ್ಮ ನ ಭಾಷಿತಃ .. 9..

ದ್ವಯೋರ್ವಿಶಿಷ್ಟಯೋಶ್ಚಾಥ ಕಾರ್ಯಕಾರಣರಾಮಯೋಃ .

“ಸದೇವ ಸೋಮ್ಯೇದಮಗ್ರ ಆಸಾದಿತಿಶ್ರುತೌ ಯತಃ .. 10..

ಐಕ್ಯಮಾಪಾದಿತಂ ತಸ್ಮಾಚ್ಛ್ರೇಮದ್ಬೋಧಾಯನೋ ಮುನಿಃ .

ಮೇನೇ ಚ ಸುಮತಂ ಶ್ರುತಂ ವಿಶಿಷ್ಟಾದ್ವೈತಸಂಜ್ಞಕಂ .. 11..

ಅಖಿಲಾಃ ಶ್ರುತಯೋ ದ್ವೈತೇ ಚಾದ್ವೈತೇ ಸಂಗತಾ ನ ಹಿ .
 ವಿಶಿಷ್ಟಾದ್ವೈತವಾದೇ ತು ಸರ್ವಾಸ್ತಾಃ ಸಂಗತಿಂ ಗತಾಃ .. 12..
 ಅದ್ವೈತಬೋಧಿಕಾಃ ಕಾಶ್ಚಿತ್ ಕಾಶ್ಚಿದ್ ದ್ವೈತಾವಬೋಧಿಕಾಃ .
 ಘಟಕಶ್ರುತಯಃ ಕಾಶ್ಚಿದಂತರ್ಯಾಮಿಪ್ರಬೋಧಿಕಾಃ .. 13..
 ಅಪ್ರಾಮಾಣ್ಯಂ ಭವೇತ್ ತಾಸಾಂ ವಿರೋಧೇಽಭಿಮತೇ ಮಿಥಃ .
 ವಿಶಿಷ್ಟಾದ್ವೈತಿಭಿನ್ನಾಸಾಂ ಕ್ರಿಯತೇಽತಃ ಸಮನ್ವಯಃ .. 14..
 ಅದ್ವೈತಶ್ರುತಯೋ ಬೋಧ್ಯಾ ವಿಶಿಷ್ಟಬ್ರಹ್ಮಬೋಧಿಕಾಃ .
 ನಾನ್ಯಶ್ರುತಿಮತಾನಾಂ ಹಿ ತತ್ವಾನಾಂ ಪ್ರತಿಷೇಧಿಕಾಃ .. 15..
 ಪರಂ ಬ್ರಹ್ಮ ಚ ತದ್ವಾಚ್ಯಂ ತ್ವದ್ವಾಚ್ಯಂ ತ್ವಚ್ಛರೀರಕಂ .
 ತತ್ತ್ವಮಸೀತಿವಾಕ್ಯೇನ ತೂಕ್ತೋಽಭೇದಸ್ತಯೋರ್ವ್ಯಯೋಃ .. 16..
 ದ್ವೈತಶ್ರುತಿಸಮೂಹಸ್ತು ವಿದ್ವದ್ಭಿಃ ಸಮ್ಮತಃ ಖಲು .
 ಚಿದಚಿದೇಶತತ್ತ್ವಾನಾಂ ಪಾರ್ಥಕ್ಯೇನಾವಬೋಧಕಃ .. 17..
 ಆತ್ಮತ್ವಮೀಶ್ವರಸ್ಯಾಥ ಚಿದಚಿತೋಶ್ಚ ದೇಹತಾ .
 ಸರ್ವಾಭಿವಿವೇದ್ಯೇತೇ ಘಟಕಶ್ರುತಿಭಿಃ ಕಿಲ .. 18..
 ವೇದಾಂತತತ್ತ್ವವಿದ್ಭಿಶ್ಚ ಕಾರ್ಯಕಾರಣಭೇದತಃ .
 ಚಿದಚಿದ್ಭ್ಯಾಂ ವಿಶಿಷ್ಟಂ ತು ಬ್ರಹ್ಮ ಚ ದ್ವಿವಿಧಂ ಮತಂ .. 19..
 ಸೂಲಾಚಿಚ್ಚಿದ್ವಿಶಿಷ್ಟಂ ಹಿ ಬ್ರಹ್ಮಕಾರ್ಯಂ ಪ್ರಕೀರ್ತಿತಂ .
 ಸೂಕ್ಷ್ಮಾಚಿಚ್ಚಿದ್ವಿಶಿಷ್ಟಂ ತು ಬ್ರಹ್ಮ ಕಾರಣಮುಚ್ಯತೇ .. 20..
 ಅದ್ವೈತಂ ಮನ್ಯತೇ ಪ್ರಾಜ್ಞೈರ್ಬ್ರಹ್ಮಣೋಶ್ಚ ವಿಶಿಷ್ಟಯೋಃ .
 ವಿಶಿಷ್ಟಾದ್ವೈತಸಿದ್ಧಾಂತಸ್ತಸ್ಮಾಚ್ಛ್ರುತ್ಯನುಮೋದಿತಃ .. 21..
 ಅತ ಏವಾಸ್ಮದಾಚಾರ್ಯಬೋಧಾಯನಾದಿಸಮ್ಮತಃ .
 ವಿಶಿಷ್ಟಾದ್ವೈತಸಿದ್ಧಾಂತೋ ಲೋಕೇ ವಿಜಯತೇತರಾಂ .. 22..
 ಸರ್ವಾಸಾಂ ಚ ಶ್ರುತೀನಾಂ ಹಿ ಶ್ರುತಾನಂದೇನ ಧೀಮತಾ .
 ಏವಂ ಸಮನ್ವಯಃ ಪ್ರೋಕ್ತಃ ಸರ್ವಶ್ರುತಿಸಮನ್ವಯೇ .. 23..
 ಈಶ್ವರಃ
 ಅನಿತ್ಯಫಲಕಂ ಕರ್ಮ ಶ್ರುತ್ಯಾ ಜ್ಞಾತ್ವಾ ಮುಮುಕ್ಷುಭಿಃ .
 ಯನ್ನಿತ್ಯಫಲಕಂ ತದ್ಧಿ ಕರ್ತವ್ಯಂ ಬ್ರಹ್ಮವೇದನಂ .. 24..
 ಜಗಜ್ಜನ್ಮಾಂದಿಹೇತುಶ್ಚ ಬ್ರಹ್ಮ ವೇದಾಂತಬೋಧಿತಂ .
 ಬಹು ಸ್ಯಾಮಿ ತಿಸಂಕಲ್ಪಕಾರಕೋ ಜಾನಕೀಶ್ವರಃ .. 25..
 ಜಗತ್ಸೃಷ್ಟ್ಯಾದಿಕರ್ತಾ ಶ್ರೀರಾಮೋ ಬ್ರಹ್ಮ ಪರಾತ್ಪರಂ .
 ಶ್ರೀಬೋಧಾಯನಗೀತಾಯಾಮಿತಿ ರಾಮಸ್ಯ ಬ್ರಹ್ಮತಾ .. 26..

ದೃಶ್ಯಮಾನಂ ಜಗತ್ ಸರ್ವಂ ಚೇತನಾಚೇತನಾತ್ಮಕಂ .
 ಅದೃಶ್ಯರೂಪತಾಂ ಪ್ರಾಪ್ಯ ಶ್ರೀರಾಮೇ ಕಾರಣೇ ಸ್ಥಿತಂ .. 27..
 ಅಕ್ಷರಂ ಲೀಯತೇ ತಾವತ್ ತಮಸೀತಿ ಶ್ರುತ್ವಾ ಮತಂ .
 ತಮಶ್ಚ ಲೋಯತೇ ರಾಮೇ ಶ್ರೀರಾಮೋ ನ ಚ ಕುತ್ರಚಿತ್ .. 28..
 ರಾಮಾತ್ ಪರತರಂ ತತ್ತ್ವಂ ನಾನ್ಯದಸ್ತಿ ಹಿ ಕಿಂಚನ .
 ಸರ್ವಸ್ಯ ಪ್ರಭವೋ ರಾಮೋ ರಾಮಾತ್ ಸರ್ವಮಿದಂ ಜಗತ್ .. 29..
 ನಾಮರೂಪಕ್ರಿಯೋಭಿಶ್ಚ ರಾಮೇ ಸರ್ವಂ ಪ್ರತಿಷ್ಠಿತಂ .
 ದೃಶ್ಯತ್ವೇನೋತ್ಥಿತಂ ಸರ್ವಂ ರಾಮಾತ್ ಕಾಷ್ಠಾದ್ ಯಥಾಸನಲಃ .. 30..
 ಘಟವತೀ ಧರಾ ಪೂರ್ವಂ ಘಟಶೂನ್ಯಾ ಪ್ರತೀಯತೇ .
 ಪಶ್ಚಾದ್ ಘಟೇನ ಯುಕ್ತಾ ಸಾ ಸವಿಶೇಷಾಸನುಭೂಯತೇ .. 31..
 ತಥಾ ವಿಕಲ್ಪಶೂನ್ಯೋಽಪಿ ಸವಿಕಲ್ಪೋ ಹಿ ರಾಘವಃ .
 ಸರ್ವಾವಸ್ಥಾಸ್ಥಿತನ್ಯಾಸ್ಯ ಹ್ಯಾಧಾರಶ್ಚಖಿಲಸ್ಯ ಸಃ .. 32..
 ಸವಿಕಲ್ಪಾವಿಕಲ್ಪತ್ವೇ ಈರ್ಷಣೀಯೇ ಚ ರಾಘವೇ .
 ವೀಕ್ಷ್ಯತೇ ವಟವೀಜೇ ಯದ್ ವಟೋ ನಾಪಿ ಹಿ ವೀಕ್ಷ್ಯತೇ .. 33..
 ಅವ್ಯಕ್ತಂ ಕಾರಣೇ ರಾಮೇ ಸರ್ವಂ ಕಾರ್ಯೇ ಚ ವ್ಯಜ್ಯತೇ .
 ತಥಾ ನ ಸಕಲಂ ರಾಮಃ ಸರ್ವಮೇವ ಚ ರಾಘವಃ .. 34..
 ಸರ್ವಾಧಾರತಯಾ ಶ್ರೀಮದರಾಮಶ್ಚೈಕೋಽದ್ವಯಃ ಪರಃ .
 ತದೇಕಾಯನತೋ ರಾಮಃ ಸರ್ವಂ ನೈವಾತ್ರ ಸಂಶಯಃ .. 35..
 ಉಪಾದಾನಂ ನಿಮಿತ್ತಂ ಚ ಸರ್ವಸ್ಯೈಕೋ ಹಿ ರಾಘವಃ .
 ಊರ್ಣನಾಭಿಯಥಾ ತಂತೋರ್ಮನ್ಯತೇ ಕಾರಣದ್ವಯಂ .. 36..
 ಉಪಾದಾನತ್ವಮೇತಸ್ಯ ವಿಶ್ವಸ್ಯ ಬ್ರಹ್ಮಣಿ ಕಿಲ .
 ಸದೇವ ಸೋಮ್ಯೇದಮಗ್ರ ಇತ್ಯಾದಿಶ್ರುತಿಸಮ್ತಂ .. 37..
 ನ ಬ್ರಹ್ಮಾ ನಾಽಪಿ ವಿಷ್ಣುಶ್ಚ ನೋ ತದಾಸೀನ್ಮಹೇಶ್ವರಃ .
 ತದಾಸೀದ್ ಭಗವಾನ್ ರಾಮಃ ಸೂಕ್ಷ್ಮಚಿದಚಿಚ್ಛರೀರಕಃ .. 38..
 ಉಪಾದಾನತಯಾ ರಾಮೇ ವಿಕಾರಃ ಸಂಭವೇನ್ನನು .
 ಮೈವಂ ವಿಶಿಷ್ಟರಾಮಸ್ಯ ಮತಃ ಸ ಚ ಪ್ರಕಾರಯೋಃ .. 39..
 ಸ್ವಭಾವೇ ಚ ಸ್ವರೂಪೇ ಚ ವಿಕಾರಃ ಪ್ರಕೃತೇಃ ಖಲು .
 ವಿಕಾರಃ ಸೋಽಥ ಜೀವಸ್ಯ ಸ್ವಭಾವ ಏವ ಮನ್ಯತೇ .. 40..
 ವಿಶೇಷ್ಯಬ್ರಹ್ಮಣಃ ಸೋಽಥ ನ ಸ್ವರೂಪಸ್ವಭಾವಯೋಃ .
 ಬ್ರಹ್ಮೋಪಾದಾನತಾವಾದಿಶ್ರುತಿಕೋಪೋಽಪಿ ನೋ ಭವೇತ್ .. 41..
 ಸಾಂಖ್ಯಾಸ್ತು ಜಗತೋ ಹೇತುಂ ಮನ್ಯಂತೇ ಪ್ರಕೃತಿಂ ಕಿಲ .

ಸುಖದುಃಖಾತ್ಮಕಂ ಚಾಥ ಮೋಹಾತ್ಮಕಂ ಜಗದ್ ಯತಃ .. 42..
 ವರ್ತತೇ ಚ ಜಗತ್ ತಸ್ಮಾತ್ ಸತ್ವಾದಿತ್ರಿಗುಣಾತ್ಮಕಂ .
 ಪ್ರಧಾನಂ ತ್ರಿಗುಣಂ ತಸ್ಮಾದುಪಾದಾನಂ ಚ ತಸ್ಯ ಹಿ .. 43..
 ಮೃದಾತ್ಮಕಘಟಸ್ಯಾತ್ಪ್ರೋಪಾದಾನಂ ಚ ಮೃದೇವ ಹಿ .
 ಸದ್ವಾಚ್ಯಪ್ರಕೃತಿಜ್ಞಾನಾದ್ ವಿಶ್ವಜ್ಞಾನಂ ಭವೇದಪಿ .. 44..
 ಇತಿ ಚೇದ್ ಯುಕ್ತತಾ ನಾಸ್ಯ ರಚನಾನುಪಪತ್ತಿಃ .
 ಅಚೇತನಪ್ರಧಾನಸ್ಯೋಪಾದಾನಾವಗಮಃ ಕಥಂ .. 45..
 ವೈಷಮ್ಯಂ ಚ ಕಥಂ ಸೃಷ್ಟೇಃ ಕರ್ಮಾಜ್ಞಾನಾಚ್ಚ ದೇಹಿನಾಂ .
 ರಜಃಸತ್ವಸುಯೋಗಾಚ್ಚ ಕ್ರಿಯಾಜ್ಞಾನೋಭಯಂ ನ ಹಿ .. 46..
 ಚೇತನ ಏವ ತದ್ಯೋಗಾತ್ ಕ್ರಿಯಾಜ್ಞಾನದ್ವಯಂ ಯತಃ .
 ಅಚಿಜ್ಞಾನಾತ್ ಕಥಂ ಜ್ಞಾತಂ ಭವೇಚ್ಚಿದಚಿದಾತ್ಮಕಂ .. 47..
 ನಾಚೇತನಂ ಜಗತ್ ಕಿಂತು ಚೇತನಾಚೇತನತ್ಮಕಂ .
 ಅಚೇತನಂ ಪ್ರಧಾನಂ ಸ್ಯಾಚ್ಚೇತನಕಾರಣಂ ಕಥಂ .. 48..
 ಕಥಂ ನು ಚೇತನಂ ಬ್ರಹ್ಮಾಚೇತನಕಾರಣಂ ಭವೇತ್ .
 ಮೈವಂ ಚಿತಾಽಚಿತಾ ಯಸ್ಮಾದ್ ವಿಶಿಷ್ಟಂ ಬ್ರಹ್ಮ ಸಮ್ಮತಂ .. 49..
 ಉಪಾದಾನಂ ಮತಂ ಬ್ರಹ್ಮ ಚಿದಚಿದ್ವಾರಕಂ ಯತಃ .
 ಪ್ರಕಾರಾಂಶೇ ವಿಕಾರಸ್ತದ್ ಬ್ರಹ್ಮಣೋ ನಿರ್ವಿಕಾರತಾ .. 50..
 ಚೇತನೇನಾನಧಿಷ್ಠಾನೇ ಪ್ರವೃತ್ತಿಃ ಪ್ರಕೃತೌ ಕಥಂ .
 ದಧಿಸ್ವರೂಪತಾಂ ಯಾತಿ ಚೇಶ್ವರಾಧಿಷ್ಠಿತಂ ಪಯಃ .. 51..
 ಸರ್ವಸ್ಯೇಶನಿಯಂತ್ಯತ್ವಂ ಯೋಽಪ್ಸಾ ದಿಕಶ್ರುತೌ ಶ್ರುತಂ .
 ಅಚೇತನಗುಣಾನಾಂ ತು ಮಿಥಶ್ಚಾಂಗಾಂಗಿತಾ ಕಥಂ .. 52..
 ಪುರುಷಸನ್ನಿಧೌ ಚೇತ್ ಸಾ ತದಾಸ್ಯಾತ್ ಸೃಷ್ಟಿನಿತ್ಯತಾ .
 ಪುಂಸಃ ಪ್ರವರ್ತಕತ್ವೇ ತಸ್ಯೌದಾಸೀನ್ಯಂ ನ ಸಂಭವೇತ್ .. 53..
 ನ ಸ್ಯಾತ್ ಸಾಮ್ಯದಶಾ ತೇಷಾ ಗುಣಾನಾಂ ಚ ಸ್ವತಃ ಚ್ಯುತೌ .
 ತದಾನೀಮಿತರಾಭಾವಾಚ್ಚೇತರಸ್ಮಾನ್ನ ಸಾ ಚ್ಯುತಿಃ .. 54..
 ಶ್ರುತಂ ಸರ್ವತ್ರ ವೇದಾಂತೇ ಜಗತೋ ಬ್ರಹ್ಮ ಕಾರಣಂ .
 ಸದವಾಚ್ಯೇ ಲೀಯತೇ ಚಾತ್ಮಾ ಸದ್ವಾಚ್ಯಾ ಪ್ರಕೃತೀನ ತತ್ .. 55..
 ತದೈಕ್ಷತೇ ತಿ ಸದ್ವಾಚ್ಯ ಈಕ್ಷಣಂ ಹಿ ಯತಃ ಶ್ರುತಂ .
 ಸದ್ವಾಚ್ಯಾ ಪ್ರಕೃತಿಸ್ತಸ್ಮಾದೀಕ್ಷಣಾಭಾವತೋ ನ ಹಿ .. 56..
 ಚೇತನಸ್ಯ ಹಿ ಧರ್ಮಸ್ಯ ಸರ್ವಸಮ್ಮತಮೀಕ್ಷಣಂ .
 ಕದಾಚಿಚ್ಚ ಕಥಂಚಿನ್ನ ಪ್ರಕೃತೌ ತಸ್ಯ ಸಂಭವಃ .. 57..
 ತೇಜಸ್ಯಚೇತನೇ ಚಾಪಿ ತತ್ತೇಜ ಐಕ್ಷತ ಇತಿ .

ಈಕ್ಷಣಂ ಚ ಶ್ರುತಂ ಗೌಣಂ ಪ್ರಕೃತೌ ತದ್ವದೇವ ನು .. 58..
 ಮೈವಮುತ್ತರವಾಕ್ಯೇಷು ಚಾತ್ಮಶಬ್ದಃ ಶ್ರುತೋ ಯತಃ .
 ಸ ಚೇತನಸ್ತತಸ್ತಸ್ಯ ಚೇಕ್ಷಣಂ ಮುಖ್ಯಮೇವ ಹಿ .. 59..
 ತೇತ್ತೇಜ ಐಕ್ಷತ ಚಾದಾವಂತರ್ಯಾಮಿಣ ಈಕ್ಷಣಂ .
 ಮುಖ್ಯಮೇವ ತು ತಚ್ಚಾಪಿ ತೇಜೋಽಂತಸ್ಥೋ ಹಿ ಚೇತನಃ .. 60..
 ಸಚ್ಚಬ್ದವಾಚ್ಯನಿಷ್ಯಸ್ಯ ಮೋಕ್ಷಸ್ಯ ಚೋಪದೇಶತಃ .
 ಜಗದ್ಧೇತುಃ ಪರಬ್ರಹ್ಮ ಸದ್ವಾಚ್ಯಂ ಪ್ರಕೃತಿರ್ನ ಹಿ .. 61..
 ವದಂತಿ ಸೃಷ್ಟಿಚರ್ಚಾಯಾಂ ವೈಶೇಷಿಕಾನುಯಾಯಿನಃ .
 ಕ್ಷಿತ್ಯಪ್ತೇಜಃ ಸಮೀರಾಣಾಂ ಹೇತವಃ ಪರಮಾಣವಃ .. 62..
 ನ ರಮ್ಯಂ ಕಥನಂ ತೇಷಾಂ ವಿಕಲ್ಪಾಸಹತಾ ಯತಃ .
 ಸಾವಯವಾ ನ ವಾ ತೈಶ್ಚ ಸ್ವೀಕೃತಾಃ ಪರಮಾಣವಃ .. 63..
 ತೇಷಾಮವಯವಾನಾಂ ಚ ತಥಾಭೂತೇಽನವಸ್ಥಿತಿಃ .
 ಆದ್ಯಃ ಪಕ್ಷೋ ನ ತದ್ ರಮ್ಯಃ ಸಮೀಚೇನೋ ನ ಚಾಂತಿಮಃ .. 64..
 ತೇಷಾಮವಯವಾಭಾವೇ ಸಂಯೋಗೋ ನ ಭವೇನ್ನಿಧಃ .
 ಅಂಶಂ ವಿನಾ ತು ಸಂಯೋಗಃ ಕಥಂಚಿತ್ ಸಂಭವೇನ್ನ ಹಿ .. 65..
 ಅನ್ಯಥಾ ಚೈಕದೇಶಸ್ಥೈಃ ಸ್ವಾಧಿಕದೇಶವರ್ತ್ತಿನಃ .
 ನ ಸ್ಯಾತ್ ಕಾರ್ಯಸ್ಯ ಚಾರಂಭಃ ತೈಃ ಪರಮಾಣುಭಿಃ ಖಲು .. 66..
 ನಾಸ್ತೃಷ್ಟೇಽವಯವೈರ್ದೇಶೇ ದೃಷ್ಟ್ವಾವಯವಿನಃ ಸ್ಥಿತಿಃ .
 ದಿಗ್ಭೇದಾತ್ ಪರಮಾಣೂನಾಂ ಸ್ಯಾತ್ ಸಾವಯವತ್ವೇವ ಚ .. 67..
 ತನ್ಮತೇ ಪರಮಾಣೂನಾಂ ಸ್ಪಂದೇ ಸಂಯೋಗಹೇತುತಾ .
 ಸ್ಪಂದಕಾರಣತಾ ಚಾಥ ಜೀವಾದೃಷ್ಟೇ ಹಿ ಮನ್ಯತೇ .. 68..
 ಸಮವೇತಮದೃಷ್ಟಂ ತಜ್ಜೀವೇ ನೋ ಪರಮಾಣುಷು .
 ಸ್ಪಂದೇ ಹಿ ಪರಮಾಣೂನಾಂ ಕಥಂಚಿತ್ ಕಾರಣಂ ನ ತತ್ .. 69..
 ಅನ್ಯಾದೃಷ್ಟಮನ್ಯಥಾ ಸ್ಯಾದ್ ಹೇತುರನ್ಯಸುಖಾದಿಕೇ .
 ಅದೃಷ್ಟೇ ಪರಮಾಣುಸ್ಥೇ ಸೃಷ್ಟಿಶ್ಚ ಸರ್ವದಾ ಭವೇತ್ .. 70..
 ಕ್ಷಣಿಕಾನ್ ಪರಮಾಣೂಂಶ್ಚ ಕ್ಷಿತ್ಯಾದೀನಾಂ ಹಿ ಸೌಗತಾಃ .
 ಉಪಾದಾನಂ ವದಂತ್ಯತ್ರ ಬಾಹ್ಯಾರ್ಥಾಸ್ತಿತ್ವವಾದಿನಃ .. 71..
 ಕ್ಷಿತ್ಯಾದಯಃ ಪ್ರಜಾಯಂತೇ ಸಂಹಿತೈಃ ಪರಮಾಣುಭಿಃ .
 ಹೇತುತ್ವೇ ಪರಮಾಣೂನಾಂ ಪ್ರೋಕ್ತೈರ್ದೋಷೈರ್ವರಂ ನ ತತ್ .. 72..
 ಸಂಹಿತಾಶ್ಚ ಕಥಂಕಾರಂ ಕ್ಷಣಿಕಾಃ ಪರಮಾಣವಃ .
 ವಿಜ್ಞಾನವಿಷಯತ್ವಂ ಚ ಕ್ಷಣಿಕೇಷು ನ ಸಂಭವೇತ್ .. 73..
 ಬಾಹ್ಯಾರ್ಥಾನಾಂ ಪ್ರಕಾಶಾಯ ಜ್ಞಾನಂಚಾಭ್ಯುಪಗಮ್ಯತೇ .

ಬಾಹ್ಯಾರ್ಥಾಸ್ತು ತತಶ್ಚೈವ ಯೋಗಾಚಾರೋ ನ ಮನ್ಯತೇ .. 74..
 ಜ್ಞಾನಸ್ಯ ಪರಿಣಾಮಾ ಹಿ ಬಾಹ್ಯಾರ್ಥಾಸ್ತೇನ ಸಮ್ಮತಾಃ .
 ಪ್ರಕಾಶತೇ ಹಿ ಸಾಕಾರೋ ನಿರಾಕಾರೋ ನ ಕರ್ಹಿಚಿತ್ .. 75..
 ಜ್ಞಾನಸತ್ತ್ವೇ ಚ ಬಾಹ್ಯಾರ್ಥಾ ಜ್ಞಾನಾಭಾವೇ ಹಿ ನೋ ತತಃ .
 ವಿಜ್ಞಾನಮೇವ ಮಂತವ್ಯಂ ಬಾಹ್ಯಾರ್ಥಾಸ್ತು ಕದಾಪಿ ನ .. 76..
 ಮೈವಂ ಯತಶ್ಚ ಬಾಹ್ಯಾರ್ಥೋ ಜ್ಞಾನಾದ್ ಭಿನ್ನಃ ಪ್ರತೀಯತೇ .
 ಘಟಾಚ್ಚ ಘಟವಿಜ್ಞಾನಂ ಭಿನ್ನಂ ಸರ್ವಸ್ಯ ಸಮ್ಮತಂ .. 77..
 ಜೈನೈರ್ಮತಾ ಉಪಾದಾನಹೇತವಃ ಪರಮಾಣವಃ .
 ತೇಭ್ಯಶ್ಚೈಕಸ್ವಭಾವೇಭ್ಯೋ ಜಾಯಂತೇ ಚ ಧರಾದಯಃ .. 78..
 ಕ್ಷಿತ್ಯಾದೇಶ್ಚ ಮಿಥೋ ಭೇದಃ ಪರಿಣಾಮಕೃತೋ ಮತಃ .
 ಮೈವಂ ನೋ ಚೇದ್ಧಿ ಮೃತ್ಪಿಂಡಾಜ್ಜಾಯತಾಂ ಘಟವತ್ ಪಟಃ .. 79..
 ಹೇತುತ್ವೇ ಪರಮಾಣೂನಾಂ ದೋಷಾಃ ಪೂರ್ವಂ ಸಮೀರಿತಾಃ .
 ಮತೋಪಾದಾನತಾ ತನ್ನ ವೈದಿಕೈಃ ಪರಮಾಣುಷು .. 80..
 ಕೈಶ್ಚಿತ್ ತ್ವಿಹ ಯಥಾ ಶುಕ್ತಾವಧ್ಯಸ್ತಂ ರಜತಂ ಖಲು .
 ಜಗದೇತತ್ ತಥಾಽಧ್ಯಸ್ತಂ ಬ್ರಹ್ಮಣ್ಯವಿದ್ಯಯಾ ಮತಂ .. 81..
 ತದಯುಕ್ತಂ ಯತೋಽವಿದ್ಯಾಽಶ್ರಯಸ್ಯಾತ್ರ ನ ಸಂಭವಃ .
 ಪರಸ್ಪರಾಶ್ರಯೋ ದೋಷೋ ಜೀವೇ ತದಾಶ್ರಯೇ ಮತೇ .. 82..
 ಪರಸ್ಪರವಿರೋಧಾಚ್ಚ ನೈವ ಬ್ರಹ್ಮ ತದಾಶ್ರಯಃ .
 ಆಶ್ರಯಾನುಪಪತ್ತೇಶ್ಚಾವಿದ್ಯಾಸಿದ್ಧಿರ್ಭವೇನ್ನ ತತ್ .. 83..
 ಜನ್ಮಾದ್ಯಸ್ಯ ಯತಶ್ಚೈವಂ ವ್ಯಾಸೇನ ಸೂತ್ರಿತಂ ತತಃ .
 ನ ತೇನ ಸೂತ್ರಿತಂ ತಸ್ಮಾದ ವ್ಯಾಸೋ ಜಗತೋ ಯತಃ .. 84..
 ಪರಿಣಾಮಾತ್ ತು ಸೂತ್ರೇಣ ಮತಾ ಪರಿಣಾಮಿಹೇತುತಾ .
 ಹೇತುತಾ ಬ್ರಹ್ಮಣಸ್ತಸ್ಮಾದ್ ವಿವರ್ತವಿಧಯಾ ನೇ ಹಿ .. 85..
 ಉಪಾದಾನಂ ನಿಮಿತ್ತಂ ಚ ಜಗತೋ ರಾಘವೋ ಮತಃ .
 ಶ್ರುತಯೋ ನಿರ್ವಿಕಾರತ್ವಂ ವದಂತಿ ಬ್ರಹ್ಮಣೋ ನನು .. 86..
 ವ್ಯಕುಪ್ಯೇಯುರ್ಹಿ ತಾಶ್ಚೈವಂ ಕುತಶ್ಚೇದುಚ್ಯತೇ ಯತಃ .
 ವಿಕಾರೀತಿ ಮತಂ ಸರ್ವೈರುಪಾದಾನಂ ವಿಚಕ್ಷಣೈಃ .. 87..
 ಇತಿ ಚೇದುಚ್ಯತೇ ಹ್ಯತ್ರ ನೈವಂ ವಾಚ್ಯಂ ಕುತೋ ಯತಃ .
 ಪ್ರತಿಜ್ಞಾತಂ ಶ್ರುತೌ ಸರ್ವಜ್ಞಾನಮೇಕಸ್ಯ ಜ್ಞಾನತಃ .. 88..
 ದೃಷ್ಟಾಂತಃ ಕಥಿತಶ್ಚಾಪಿ ಮೃತ್ಕಾರ್ಯಾಣಾಂ ಮೃದಸ್ತಥಾ .
 ಉಪಾದಾನಂ ಘಟಾದೇರ್ಹಿ ಮೃತ್ತಿಕಾ ಪರಿಕೀರ್ತಿತಾ .. 89..

ಪರಿಣತಾ ಯತೋ ಮೃದ್ಧಿ ಘಟಾದಿರೂಪತಃ ಖಲು .
 ಉಪಾದಾನಸ್ಯ ವಿಜ್ಞಾನಾದುಪಾದೇಯಾವಬೋಧತಃ .. 90..
 ಮೃಜ್ಞಾ ನೇನ ಘಟಾದೀನಾಂ ವಿಜ್ಞಾನಂ ಸಮ್ಮತಂ ಯಥಾ .
 ಏಕಸ್ಯ ಬ್ರಹ್ಮಣೋ ಜ್ಞಾನಾದ್ ವಿಜ್ಞಾನಂ ಜಗತ್ಸೃಧಾ .. 91..
 ಉಪಾದಾನಂ ಯತೋ ಬ್ರಹ್ಮ ಜಗತೋಽಸ್ಯ ಮತಂ ಬುದ್ಧಿಃ .
 ಪರಿಣತಂ ಯತೋ ಬ್ರಹ್ಮ ಜಗದ್ರೂಪೇಣ ಸಮ್ಮತಂ .. 92..
 ವ್ಯಾಸೇನ “ಪ್ರಕೃತಿಶ್ಚೇ” ತ್ಯಾದಿಕಂ ಹಿ ಸೂತ್ರಿತಂ ತತಃ .
 ಶ್ರೀಬೋಧಾಯನವೃತ್ತೌ ತದ್ ವ್ಯಖ್ಯಾತಮೇವಮೇವ ಚ .. 93..
 ಬ್ರಹ್ಮಣಃ ಪರಿಣಾಮೋ ಹಿ ಪ್ರಕಾರದ್ವಾರಕೋ ಜಗತ್ .
 ವಿಕಾರಿತ್ವಂ ತತೋ ದ್ವಾರೇ ಪ್ರಕೃತಿಪುರುಷದ್ವಯೇ .. 94..
 ಸ್ವರೂಪೇ ಚ ಸ್ವಭಾವೇ ಚ ವಿಕಾರಃ ಪ್ರಕೃತೇಃ ಖಲು .
 ಸ್ವಭಾವ ಏವ ಜೀವಸ್ಯ ವಿಕಾರಃ ಸ್ವೀಕೃತೋ ಬುದ್ಧಿಃ .. 95..
 ಬ್ರಹ್ಮಣಸ್ತು ವಿಕಾರೋ ಯನ್ನ ಸ್ವರೂಪಸ್ವಭಾವಯೋಃ .
 ವ್ಯಾಕೋಪಾವಸರಃ ಕಶ್ಚಿಚ್ಛ್ರುತೀನಾಂ ವರ್ತತೇ ನ ತತ್ .. 96..
 ಪರಿಣಾಮವಿಮರ್ಶೇ ಹಿ ದ್ವಾರಾನಂದಾರ್ಯನಿರ್ಮಿತೇ .
 ಇತ್ಯೇವಂ ಪರಿಣಾಮೋ ಹಿ ವಿಮೃಷ್ಟೋ ಬ್ರಹ್ಮಣಃ ಸತಃ .. 97..
 ಈಶೇ ಸೃಷ್ಟಿನಿಮಿತ್ತತ್ವೇ ನೈರ್ಘೃಣ್ಯಂ ಚ ಭವೇನ್ನನು .
 ಮೈವಂ ಯದ್ ದೈವಸಾಪೇಕ್ಷಾ ಸೃಷ್ಟಿದೋಷಸ್ತತ್ಶ್ಚ ನ .. 98..
 ತತೋ ವೈಷಮ್ಯನೈರ್ಘೃಣ್ಯೇ ಇತ್ಯೇವಮಾದಿರೂಪತಃ .
 ಭಗವತಾ ಹಿ ವ್ಯಾಸೇನ ಸೂತ್ರಿತಂ ಬ್ರಹ್ಮದರ್ಶನೇ .. 99..
 ಶ್ರೀಪುರುಷೋತ್ತಮಾರ್ಯೇಣ ಬೋಧಾಯನಮಹರ್ಷಿಣಾ .
 ಬೋಧಾಯನಮಹಾವೃತ್ತೌ ವ್ಯಖ್ಯಾತಂಚೈವಮೇವ ತತ್ .. 100..
 ಅಸ್ಮದ್ಗುರುಗುರೋಃ ಶೌತಸಿದ್ಧಾಂತವಿಂದುನಾಮಕೇ .
 ಪ್ರಬಂಧೇ ಖಂಡಿತಾ ಚೈಷಾ ಶಂಕಾ ಚೈವಮೇವ ಹಿ .. 101..
 ಈಶಸ್ಯ ಚಾನಿಮಿತ್ತತ್ವೇ ವಿರೋಧ ಈಕ್ಷಣಶ್ರುತೇಃ .
 ಉಭಯಕಾರಣತ್ವಂ ತತ್ ಸಿದ್ಧಾಂತೇ ಬ್ರಹ್ಮಣೋ ಮತಂ .. 102..
 ಸಿದ್ಧೇ ಚೈಕಸ್ಯ ವಿಜ್ಞಾನಾತ್ ಸರ್ವಸ್ಯ ಜ್ಞಾತತಕಪಿ ಚ .
 ಪ್ರಕೃತಿಶ್ಚ ಪ್ರತಿಜ್ಞೇ ತ್ಯಾದಿಕಂ ಹಿ ಸೂತ್ರಿತಂ ತತಃ .. 103..
 ಇತಿ ಚೇತ್ ಸಾವಧಾನೇನ ಶ್ರೂಯತಾಮುಚ್ಯತೇ ಮಯಾ .
 ಏಕ ವಿಜ್ಞಾನತಃ ಸರ್ವವಿಜ್ಞಾನಂ ಸಮ್ಮತಂ ಶ್ರುತೌ .. 104..
 ಅದ್ವೈತಿನಾಂ ಮತೇ ತದ್ಧಿ ಕಥಚಿನ್ನೋಪಪದ್ಯತೇ .

ಬ್ರಹ್ಮೈವ ತನ್ನತೇ ಸತ್ಯಂ ಮಿಥ್ಯಾ ಬ್ರಹ್ಮೇತರದ್ ಯತಃ .. 105..
 ಶುಕ್ಲೌ ರಜತವದ್ ಭಾತಿ ಬ್ರಹ್ಮಣ್ಯಾರೋಪಿತಂ ಜಗತ್ .
 ಜ್ಞಾತೇ ಬ್ರಹ್ಮವ್ಯಧಿಷ್ಠಾನೇ ನ ಭಾತಿ ಶುಕ್ತಿರೌಪ್ಯವತ್ .. 106..
 ಸತ್ಯಂ ಚ ಕಾರಣಂ ಬ್ರಹ್ಮ ಮೃತ್ತಿಕಾಸದೃಶಂ ಖಲು .
 ಕಾರ್ಯಭೂತಂ ಜಗನ್ನಿಥ್ಯಾ ಮೃದ್ವಿಕಾರಘಟಾದಿವತ್ .. 107..
 ಕಾರ್ಯಂ ಬುದ್ಧಂ ಭವೇದತ್ರೋಪಾದಾನಸ್ಯ ಚ ಬೋಧತಃ .
 ಸತ್ಯತ್ವಮುಭಯೋರ್ಯದ್ವಾ ಮಿಥ್ಯಾತ್ವಂ ಸಂಭವೇದ್ ಯದಿ .. 108..
 ಬ್ರಹ್ಮಜ್ಞಾನಾಜ್ಞಗಜ್ಞಾ ನಮತ್ರ ಸ್ಯಾನ್ನ ಕದಾಚನ .
 ಬ್ರಹ್ಮಣಃ ಸತ್ಯತಾ ಚಾಥ ಮಿಥ್ಯಾತ್ವಂ ಜಗತಶ್ಚ ಯತ್ .. 109..
 ವೇದಾಂತಾಚ್ಚ ವಿರುದ್ಧಂ ತದದ್ವೈತಿನಾಂ ಮತಂ ತತಃ .
 ದೋಷೋ ನ ಸಂಭವತ್ಯೇಷ ವಿಶಿಷ್ಟಾದ್ವೈತಿನಾಂ ಮತೇ .. 110..
 ಕ್ಷರಂ ಪ್ರಧಾನಮಿತ್ಯಾದಿಶ್ರುತೌ ತತ್ತ್ವತ್ರಯಂ ಶ್ರುತಂ .
 ಪ್ರಧಾನಂ ಕ್ಷರಮಿತ್ಯೇಕಂ ದ್ವಿತೀಯಮಮೃತಾಕ್ಷರಂ .. 111..
 ಉಕ್ತೋಭಯೋರ್ನಿಯಂತಾ ಹಿ ತೃತೀಯಂ ತತ್ತ್ವಮುಚ್ಯತೇ .
 ಯಸ್ಯಾತ್ಮಾ ಯಸ್ಯ ಪೃಥಿವೀ ಇತ್ಯೇವಂ ಚಿದಚಿತ್ತಧಾ .. 112..
 ಈಶಸ್ಯ ದೇಹರೂಪತ್ವಾತ್ ಪ್ರಕಾರೌ ಸಮ್ಮತಾವುಭೌ .
 ಉಭಾಭ್ಯಾಂ ಚ ವಿಶಿಷ್ಟೋ ಹಿ ಸರ್ವೇಶೋ ರಘುನಾಯಕಃ .. 113..
 ಚಿದಚಿದ್ಭ್ಯಾಂ ಚ ಸೂಕ್ಷ್ಮಾಭ್ಯಾಂ ವಿಶಿಷ್ಟಃ ಪ್ರಲಯೇ ಹಿ ಸಃ .
 ಉಪಾದಾನಂ ಹಿ ವಿಶ್ವಸ್ಯ ಸರ್ವೇಶೋ ರಾಘವೋ ಮತಃ .. 114..
 ಸದೇವ ಸೋಮ್ಯೇದಮಗ್ರ ಶ್ರುತೇಸ್ತತ್ರ ಪ್ರಮಾಣತಾ .
 ಅದ್ವಿತೀಯಮಿತ್ಯುಕ್ತೇಶ್ಚ ನಿಮಿತ್ತಂ ಚ ಸ ಏವ ಹಿ .. 115..
 ಸ್ಥೂಲಾಭ್ಯಾಂ ಚಿದಚಿದ್ಭ್ಯಾಂ ಚ ವಿಶಿಷ್ಟೇ ತತ್ರ ಕಾರ್ಯತಾ .
 ಬಹುತ್ವಾವಸ್ಥಯಾ ಯುಕ್ತಸ್ತದಾ ರಾಮಃ ಪ್ರಕೀರ್ತಿತಃ .. 116..
 ಸೂಕ್ಷ್ಮಾಚಿಚ್ಛಿದ್ವಿಶಿಷ್ಟಂ ತದ್ ಬ್ರಹ್ಮ ಕಾರಣಮುಚ್ಯತೇ .
 ಸ್ಥೂಲಾಚಿಚ್ಛಿದ್ವಿಶಿಷ್ಟಂ ಚ ಬ್ರಹ್ಮ ಕಾರ್ಯಂ ಮತಂ ಬುದ್ಧಿಃ .. 117..
 ಏತಯೋರ್ಬ್ರಹ್ಮಣೋರೈಕ್ಯಂ ವಿಶಿಷ್ಟಾದ್ವೈತಮುಚ್ಯತೇ .
 ಕಾರಣಬ್ರಹ್ಮಬೋಧಾಚ್ಚ ಕಾರ್ಯಂ ಬ್ರಹ್ಮ ಹಿ ಬುದ್ಧತೇ .. 118..
 ವಿಕಾರೋ ಜಾಯತೇ ಚಾಥ ಚಿದಚಿತೋಃ ಪ್ರಕಾರಯೋಃ .
 ಅಕ್ಷತಾ ಚ ಭವೇತ್ ತಸ್ಮಾದ್ ಬ್ರಹ್ಮಣೋ ನಿರ್ವಿಕಾರತಾ .. 119..
 ಚಿದಚಿದ್ಭ್ಯಾಂ ವಿಶಿಷ್ಟತ್ವಾತ್ ಸಂಕಲ್ಪವತ್ತಯಾ ತಥಾ .
 ಉಪಾದಾನಂ ನಿಮಿತ್ತಂ ಚ ಸದ್ ಬ್ರಹ್ಮೈವೋರ್ಣನಾಭಿವತ್ .. 120..

ತದೈಕ್ಷತೇತಿಸಂಕಲ್ಪಾದ್ ಗುಣೇವೈಶಿಷ್ಟ್ಯಹೇತುತಃ .
 ಬ್ರಹ್ಮಣಃ ಸವಿಶೇಷತ್ವಂ ಸಾಧಿತಂ ಚ ಭವೇದಪಿ .. 121..
 ಏವಂ ಸಮೀರಿತಂ ಚಾಪಿ ಶ್ರುತಾನಂದೇನ ಧೀಮತಾ .
 ರಾಮಸ್ಯೋಭಯಹೇತುತ್ವಮುಪೇಯೋಪಾಯವರ್ಣನೇ .. 122..
 ಕಾರ್ಯಸ್ಯ ಬ್ರಹ್ಮಣೋ ಹೇತುಃ ಕಾರಣಂ ಬ್ರಹ್ಮ ಸಮ್ಮತಂ .
 ಪರಿಣಾಮಾದಿತಿಸೂತ್ರಂ ಸಂಗತಂ ಚ ಭವೇತ್ ತತಃ .. 123..
 ಸಂಗತಿನಾಸ್ಯ ಸೂತ್ರಸ್ಯ ವಿದರ್ಶನವಾದಿನಾಂ ಮತೇ .
 ವಿವರ್ತಃ ಪರಿಣಾಮೋ ನ ದುಗ್ಧಸ್ಯ ದಧಿವದ್ ಯತಃ .. 124..
 ನಾಕಲ್ಪಂ ಮುಚ್ಯತೇ ಜೀವೋ ಬದ್ಧಶ್ಚ ಪ್ರಾಕೃತ್ಯೈರ್ಗುಣೈಃ .
 ಶ್ರೀರಾಮಂ ಚ ಪ್ರಪನ್ನಃ ಸ ಮುಚ್ಯತೇ ನಿರ್ಗುಣಶ್ಚ ಸನ್ .. 125..
 ಸ ತಿಷ್ಠತಿ ಪ್ರಕಾರಃ ಸನ್ ಸ್ವಾಧಾರೇ ಪರಮಾತ್ಮನಿ .
 ರಾಮ ಏವಾಚಿದಂಶೋಽಪಿ ಪ್ರಕಾರಃ ಸನ್ ಹಿ ತಿಷ್ಠತಿ .. 126..
 ಶ್ರೀರಾಮೇ ತು ಲಯೇ ಚೋಭೌ ತಿಷ್ಠತಃ ಸೂಕ್ಷ್ಮರೂಪತಃ .
 ಅಭಾವೌ ನ ಹಿ ವಿದ್ಯೇತೇ ಪ್ರಲಯೇ ಚೋಭಯೋಸ್ತಯೋಃ .. 127..
 ಪ್ರಲಯಃ ಪ್ರೋಚ್ಯತೇ ಪ್ರಾಜ್ಞೈರವ್ಯಕ್ತತ್ವೇನ ಸಂಸ್ಥಿತಃ .
 ವಿದ್ವದ್ಭಿರುಚ್ಯತೇ ವ್ಯಕ್ತಂ ಸ್ಥೂಲಭಾವೇನ ತೂದ್ಗಮಃ .. 128..
 ಭೋಕ್ತೃಭೋಗ್ಯತಯಾ ಚಾಥ ಶರೀರಾತ್ಮತಯಾ ಖಲು .
 ಅಚಿಚ್ಛಿದಾಖ್ಯತತ್ವೇ ಚ ವಿಭಿನ್ನೇ ಪರಮಾತ್ಮನಃ .. 129..
 ಶ್ರೀರಾಮಪರತಂತ್ರೇ ತೇ ಸ್ವತಂತ್ರೋ ರಾಘವಸ್ತಥಾ .
 ಪ್ರಕಾರತ್ವಾದಭಿನ್ನೇ ತೇ ಶ್ರೀರಾಮಾನ್ ಸ್ವರೂಪತಃ .. 130..
 ಚಿದಚಿತೋಃ ಪ್ರಕಾರತ್ವೇ ಸಂಬಂಧಶ್ಚಾಪ್ಯಥಸ್ಥಿತಿಃ .
 ತೇನ ತಾಭ್ಯಾಂ ವಿಶಿಷ್ಟಃ ಶ್ರೀರಾಮಃ ಸರ್ವೇಶ್ವರೋ ಮತಃ .. 131..
 ಬ್ರಹ್ಮಸತ್ತೇ ಪ್ರಮಾಣಂ ಚ ಶಾಸ್ತ್ರಮೇವ ಸುನಿಶ್ಚಿತಂ .
 ತಂತ್ರೈಪನಿಷದಂಚೈತಚ್ಚೈತಿವಾಕ್ಯಪ್ರಮಾಣತಃ .. 132..
 ಕಾರ್ಯತ್ವಾತ್ ಕೃತಿಜನ್ಯಂ ನು ವಿಶ್ವಂ ಕ್ಷಿತ್ಯಂಕುರಾದಿಕಂ .
 ಘಟವಚ್ಚಾನುಮಾನೇನ ವಿಶ್ವೇಽಸ್ಮಿ ಕೃತಿಜನ್ಯತಾ .. 133..
 ತಾದೃಶಕೃತಿಶಾಲಿತ್ವಮಸ್ಮಾಕಂ ಸಂಭವೇನ್ನ ತತ್ .
 ತಾದೃಶಕೃತಿಮತ್ತೇನ ಸಿದ್ಧೋ ರಾಮೋಽಖಿಲೇಶ್ವರಃ .. 134..
 ಮೈವಂ ನ ಗೃಹ್ಯತೇ ಯಸ್ಮಾದ್ ವ್ಯಾಪ್ತಿಃ ಸಾಧನಸಾಧ್ಯಯೋಃ .
 ಈಶಸ್ಯ ತತ್ಕೃತೇಶ್ಚಾಪಿ ಯಸ್ಮಾದಧ್ಯಕ್ಷತಾ ನ ಹಿ .. 135..
 ತಂತ್ರೈಪನಿಷದಂ ಚೈವಂ ಬ್ರಹ್ಮಣಃ ಶಾಸ್ತ್ರವೇದ್ಯತಾ .

ಸೂತ್ರಂ ಚ ಶಾಸ್ತ್ರಯೋನಿತ್ವಾತ್ ತತೋ ವ್ಯಾಸೇನ ಸೂತ್ರಿತಂ .. 136..
 ವೃದ್ಧಾಸಕೃತ್ ಪ್ರಯೋಗಾದ್ಧಿ ಬಾಲೋ ವೇತ್ತಿ ಮುಖಾದಿಕಂ .
 ಉಪಾಸನೇಽನ್ವಿತಂ ಸಿದ್ಧಂ ಬ್ರಹ್ಮ ಶ್ರುತ್ಯಾ ಚ ಬೋಧ್ಯತೇ .. 137..
 ವೇದಾಂತಿನಃ ಪ್ರಭಾಷಂತೇ ವೇದಾಂತಾ ಬ್ರಹ್ಮವಾಚಕಾಃ .
 ಪ್ರಮಾಣಂ ವರ್ತತೇ ತತ್ರ ತಂತೈವನಿಷದಂ ಶ್ರುತಿಃ .. 138..
 ಪ್ರಾಭಾಕರಾ ನ ಮನ್ಯಂತೇ ವೇದಾಂತಿನಾಮಿದಂ ವಚಃ .
 ಕಸ್ಮಾಚ್ಚೇದುಚ್ಯತೇ ಯಸ್ಮಾತ್ ಕಾರ್ಯತಾ ಬ್ರಹ್ಮಣೋ ನ ಹಿ .. 139..
 ಸರ್ವೇ ಶಬ್ದಾಶ್ಚ ವರ್ತಂತೇ ಕಾರ್ಯಾರ್ಥಪ್ರತಿಪಾದಕಾಃ .
 ಶಬ್ದಾನಾಂ ನಾಸ್ತಿ ತಾತ್ಪರ್ಯಂ ಸಿದ್ಧಾರ್ಥಪ್ರತಿಪಾದನೇ .. 140..
 ಸಿದ್ಧಕಾರ್ಯವಿಭೇದಾದ್ಧಿ ದ್ವಿಧಾ ಚಾರ್ಥಾಃ ಸಮೀರಿತಾಃ .
 ಯತ್ನಸಾಧ್ಯಾಃ ಪದಾರ್ಥಾಸ್ತು ಸಿದ್ಧಾರ್ಥಾಃ ಸಮುದೀರಿತಾಃ .. 141..
 ಘಟೋಽಸ್ತೀತ್ಯಾದಿವಾಕ್ಯೇಷು ಸಿದ್ಧಾರ್ಥಾ ಹಿ ಘಟಾದಯಃ .
 ಭವತ್ಯತ್ರ ನ ವ್ಯುತ್ಪತ್ತಿಸ್ತೇಷಾಮಾರ್ಕಣನಾತ್ ಖಲು .. 142..
 ಯತ್ನಸಾಧ್ಯಾಃ ಪದಾರ್ಥಾಸ್ತು ಕಾರ್ಯಭೂತಾ ಹಿ ಸಮ್ಮತಾಃ .
 ಕಾರ್ಯಭೂತಾ ಮತಾಃ ಪ್ರಾಜ್ಞೈಃ ಕ್ರಿಯಾಶ್ಚ ಗಮನಾದಯಃ .. 143..
 ಕಾರ್ಯೇ ತಾತ್ಪರ್ಯವಂತೋ ಹಿ ಶಬ್ದಾ ಲೌಕಿಕವೈದಿಕಾಃ .
 ಶಬ್ದೋ ಹಿ ಯತ್ಪರಶ್ಚಾಸ್ತಿ ಶಬ್ದಾರ್ಥಃ ಸ ಚ ಏವ ಹಿ .. 144..
 ಕಾರ್ಯಮೇವ ಹಿ ಶಬ್ದಾರ್ಥಸ್ತತ ಏವ ಹಿ ಮನ್ಯತೇ .
 ಸಿದ್ಧಾರ್ಥೋ ನ ತು ಶಬ್ದಾರ್ಥೋ ಯತ್ನಸಾಧ್ಯೋ ಯತೋ ನ ಸಃ .. 145..
 ನಿತ್ಯಸಿದ್ಧಂ ಪರಬ್ರಹ್ಮ ಯತ್ನಸಾಧ್ಯಂ ಚ ನೋ ಹಿ ತತ್ .
 ಔಪನಿಷದಶಬ್ದಾರ್ಥಃ ಸಿದ್ಧಂ ಬ್ರಹ್ಮ ತತೋ ನ ಹಿ .. 146..
 ವಿಧ್ಯರ್ಥವಾದಮಂತ್ರೇತಿಭೇದಾದ್ ವೇದಸ್ಥಿಧಾ ಮತಃ .
 ವೇದಸ್ಯೇಮೇ ತ್ರಯೋ ಭೇದಾಃ ಕಾರ್ಯಾರ್ಥಪ್ರತಿಪಾದಕಾಃ .. 147..
 ಯಜೇತೇತ್ಯಾದಿವಾಕ್ಯಾನಿ ವಿಧಯೋಽಭಿಹಿತಾಶ್ಚ ಹಿ .
 ಕುರ್ವಂತಿ ಸಂವಿಧಾನಂ ವೈ ಸ್ವರ್ಗಾಯಾಪೂರ್ವಯಾಗಯೋಃ .. 148..
 ಏತೈಶ್ಚ ವಿಕಿತೋ ಯಾಗೋಽಪೂರ್ವಶ್ಚ ಫಲದಾಯಕಃ .
 ಯತ್ನಸಾಧ್ಯೌ ತತಶ್ಚೇತೌ ಕಾರ್ಯತ್ವೇನ ಮತೌ ಬುದ್ಧಿಃ .. 149..
 ಸ್ತುತ್ಯಾದಿಕಾರಕಾಶ್ಚಾರ್ಥವಾದಾಸ್ತಥಾ ತದನ್ವಿತಾಃ .
 ದೇವಾದಿಸ್ಮಾರಕಾ ಮಂತ್ರಾಃ ಪರ್ಯವಸ್ಯಂತಿ ತತ್ರ ಚ .. 150..
 ಪ್ರಮಾಣಂ ಚ ತತೋ ವೇದಃ ಕಾರ್ಯಾರ್ಥಪ್ರತಿಪಾದಕಃ .
 ಮೀಮಾಂಸಾ ಬ್ರಹ್ಮಣಸ್ತಸ್ಮಾತ್ ವೇದಾಂತಿನಾಂ ಹಿ ನಿಷ್ಠಲಾ .. 151..
 ಮೀಮಾಂಸಕವಚಃ ಶ್ರುತ್ವಾ ವೇದಾಂತಿನೋ ವದಂತಿ ಹಿ .

ಕಾರ್ಯಮೇವ ಹಿ ಶಬ್ದಾರ್ಥಶ್ಚೈತತ್ ಪ್ರಮಾಣಿಕಂ ಕಥಂ .. 152..
 ಕುರ್ವಂತ್ಯತ್ರ ಸಮಾಧಾನಂ ಪ್ರಭಾಕರಾನುಯಾಯಿನಃ .
 ಗಾಮಾನಯೇತಿ ವಾಕ್ಯಂ ಹಿ ಶ್ರುತ್ವಾ ಪ್ರೇರಕವೃದ್ಧತಃ .. 153..
 ವ್ಯುತ್ಪಿತ್ಸುಃ ಪ್ರೇರ್ಯವೃದ್ಧೇನ ಹ್ಯಾನೀತಾಂ ಗಾಂ ಚ ಪಶ್ಯತಿ .
 ಅಶ್ವಮಾನಯ ನಯ ಗಾಮಿತಿ ಪ್ರೇರಕವಾಕ್ಯತಃ .. 154..
 ಗೋರ್ನಯನಮಥಾಶ್ವಸ್ಯಾನಯನಂ ಚ ವಿಲೋಕ್ಯ ಹಿ .
 ತತ್ತದ್ಗವಾದಿಶಬ್ದಾನಾಂ ತತ್ತದ್ಗವಾದಿವಸ್ತುಷು .. 155..
 ಶಕ್ತಿಗ್ರಹಸಮರ್ಥೋ ಹಿ ವ್ಯುತ್ಪಿತ್ಸುಶ್ಚ ಭವೇದಿಹ .
 ಕಾರ್ಯಮೇವ ಹಿ ಶಬ್ದಾರ್ಥಸ್ತಶ್ಚಾಸ್ಮಾಭಿರುಚ್ಯತೇ .. 156..
 ಕುರ್ವಂತ್ಯತ್ರ ಸಮಾಧಾನಂ ವಿಶಿಷ್ಟದ್ವೈತವಾದಿನಃ .
 ಪ್ರವರ್ತಕಸ್ಯ ವೃದ್ಧಸ್ಯ ವಾಕ್ಯಪ್ರಯೋಗಮಾತ್ರತಃ .. 157..
 ಶಕ್ತಿಗ್ರಹೋ ಭವತ್ಯೇತನ್ಮನ್ಯತೇ ನ ವಿಚಕ್ಷಣೈಃ .
 ಚೇಷ್ಟಾಕೋಶಾದಿತಶ್ಚಾಪಿ ಶಕ್ತಿಗ್ರಹಸ್ಯ ದರ್ಶನಾತ್ .. 158..
 ಪೂರ್ವಂ ಕಾರ್ಯಾರ್ಥತ್ಯುತ್ಪತ್ತಿಬೋಧೇ ಜಾತೇ ಚ ತ್ಯಜ್ಯತೇ .
 ಶಬ್ದಾರ್ಥಶ್ಚ ಮತೋಽನನ್ಯಲಭ್ಯೋಽರ್ಥೋಽತ್ರ ಬುದ್ಧೈರ್ಯತಃ .. 159..
 ಶ್ರುತಿವಾಕ್ಯಾತ್ ತತಃ ಸಿದ್ಧಾದರ್ಥಬೋಧೋ ಹಿ ಜಾಯತೇ .
 ಸಿದ್ಧಶಬ್ದಾರ್ಥಬೋಧಸ್ಯ ತಸ್ಮಾನ್ನಾನುಪಪನ್ನತಾ .. 160..
 ಕಿಂಚ ಸಿದ್ಧಪರಾಚ್ಛಾಪಿ ವಾಕ್ಯಾದ್ ಬೋಧಶ್ಚ ಜಾಯತೇ .
 ಸಂದೇಹವಾಹಕಾಚ್ಛುತ್ವಾ ಜಾತಶ್ಚೈತ್ರ ತತ್ರಾತ್ಮಜಃ .. 161..
 ಚೈತ್ರಹರ್ಷಂ ತತೋ ದೃಷ್ಟ್ವಾ ವ್ಯುತ್ಪಿತ್ಸುರವಗಚ್ಛತಿ .
 ಶ್ರುತೈತದ್ವಾಕ್ಯಜಾ ಚಾತ್ರ ಹರ್ಷಸ್ಯ ಕಾರಣಂ ಮತಿಃ .. 162..
 ಏವಂಚ ಬ್ರಹ್ಮಶಬ್ದಾದ್ಧಿ ಶ್ರೋತಾತ್ತು ಬ್ರಹ್ಮಣೋ ಮತಿಃ .
 ಕಿಂಚೋಪಾಯಾಂತರೇಣಾತ್ರ ಶಕ್ತಿಗ್ರಹೋ ಭವತ್ಯಪಿ .. 163..
 ಅವ್ಯುತ್ಪನ್ನಾಶ್ಚ ಬಾಲಾನ್ ಹಿ ವ್ಯುತ್ಪನ್ನಾನ್ ಕರ್ತುಮಿಚ್ಛುಕಾಃ .
 ಜನನೀಜನಕಾದ್ಯಾಶ್ಚ ಸ್ವಾಭಿಶ್ಚಾಂಗುಲಿಭಿಃ ಖಲು .. 164..
 ದಿಶಂತಸ್ತತ್ತದರ್ಥಂಶ್ಚ ತತ್ತಚ್ಛಬ್ದೈಃ ಪುನಃ ಪುನಃ .
 ಸಿದ್ಧೇಷ್ಟರ್ಥೇಷು ಶಬ್ದಾನಾಂ ಶಕ್ತಿ ಚ ಗ್ರಾಹಯಂತಿ ಹಿ .. 165..
 ಕಾರ್ಯಾರ್ಥಂ ಏವ ಶಬ್ದಾನಾಂ ಶಕ್ತಿಗ್ರಹೇಽಪಿ ಸಮ್ಯತೇ .
 ಸಿದ್ಧಸ್ಯ ಬ್ರಹ್ಮಣೋ ಯುಕ್ತಾ ಮೀಮಾಂಸಾ ಬ್ರಹ್ಮವಾದಿನಾಂ .. 166..
 ಕುತಶ್ಚೇದುಚ್ಯತೇ ಚಾತ್ರ ಶ್ರೋತವ್ಯಂ ಸಾವಧಾನತಃ .
 ಬ್ರಹ್ಮವಿದಾಪ್ನೇತಿ ಪರಮಿತ್ಯಸ್ತಿ ವೈದಿಕಂ ವಚಃ .. 167..

ತದ್ವಾಕ್ಯಮನುಸೃತ್ಯಾತ್ರ ವಿಧಿರೂಪಂ ಭವತ್ಯದಃ .
 ಬ್ರಹ್ಮಪ್ರಾಪ್ತಿಕಾಮಃ ಖಲು ಬ್ರಹ್ಮೋಪಾಸೀತ ಮಾನವಃ .. 168..
 ಪುಮಾನತ್ರಾಧಿಕಾರೀ ಹಿ ಬ್ರಹ್ಮಪ್ರಾಪ್ತಿಸಮಿಚ್ಛುಕಃ .
 ಬ್ರಹ್ಮಪ್ರಾಪ್ತಿಸಮಿಚ್ಛಾ ತತ್ರಾಧಿಕಾರಿವಿಶೇಷಣಂ .. 169..
 ಬ್ರಹ್ಮಾವಾಪ್ತಿಶ್ಚ ಬ್ರಹ್ಮಾಥ ಕಾಮನಾಯಾಂ ವಿಶೇಷಣೇ .
 ಪ್ರಾಪ್ಯಂ ಫಲಂ ಪರಬ್ರಹ್ಮ ಬ್ರಹ್ಮೋಪಾಸನಕಾರಿಣಃ .. 170..
 ತದ್ವಿಶೇಷಾನ್ ಸ್ವರೂಪಂ ಚ ವದಚ್ಛೌತವಚಾಂಸಿ ಹಿ .
 ಕಾರ್ಯೇ ಚಾಪೇಕ್ಷಿತಾರ್ಥಸ್ಯ ವಾಚಕಾನಿ ಭವಂತಿ ವೈ .. 171..
 ಉಪಾಸನಫಲಬ್ರಹ್ಮಸ್ವರೂಪೇ ಬೋದ್ಧುಮೀಪ್ಸಿತೇ .
 ಯತೋ ವೇತ್ಯಾದಿಶ್ರುತಾನಿ ವಾಕ್ಯಾನಿ ಕಥಯಂತಿ ತತ್ .. 172..
 ಜಗಜ್ಜನ್ಮಾದಿಕೃದ್ ರಾಮಃ ಸರ್ವಾತ್ಮಾ ಸರ್ವಧಾರಕಃ .
 ಸರ್ವೇಶ್ವರಃ ಪರಬ್ರಹ್ಮ ಸರ್ವಾರಾಧ್ಯಶ್ಚ ಸರ್ವದಃ .. 173..
 ಸರ್ವಶಕ್ತಿಶ್ಚ ಸರ್ವಸ್ಯೋಪಾದಾನಂ ಚ ನಿಮಿತ್ತಕಂ .
 ಸರ್ವೇದೇಹಶ್ಚ ಸರ್ವಜ್ಞಃ ಕಲ್ಯಾಣಗುಣಸಾಗರಃ .. 174..
 ವಿಭುರ್ಜ್ಞಾನಸ್ವರೂಪಶ್ಚ ಸ್ವಭಕ್ತ್ಯಾ ನಿತ್ಯಮುಕ್ತಿದಃ .
 ಪರವ್ಯೂಹಾದಿಭೇದೈಶ್ಚ ಪಂಚಧಾ ಪುರುಷೋತ್ತಮಃ .. 175..
 ಚಿದಚಿದ್ಭ್ಯಾಂ ವಿಶಿಷ್ಟಶ್ಚ ಕಾರ್ಯಕಾರಣರೂಪಕಃ .
 ಭಗವಾನ್ ದಿವ್ಯದೇಹಶ್ಚ ವಿಭೂತಿದ್ವಯನಾಯಕಃ .. 176..
 ವೇದನೇನೇತಿ ಸಂಬದ್ಧಃ ಫಲತ್ತೇನ ಹಿ ರಾಘವಃ .
 ಕಾರ್ಯೇಽಪಿ ವೇದತಾತ್ಪರ್ಯೇ ರಾಮೋ ಬ್ರಹ್ಮ ಚ ಸಿದ್ಧ್ಯತಿ .. 177..
 ವ್ಯುತ್ಪತ್ತ್ಯಾಂ ಚ ಮತಾಯಾಂ ಹಿ ಸಿದ್ಧೇ ಕಾರ್ಯೇಽಥವಾ ಖಲು .
 ವೇದಾಂತಿಬ್ರಹ್ಮಜಿಜ್ಞಾಸಾ ಸಫಲೈವ ನ ನಿಷ್ಫಲಾ .. 178..
 ಪ್ರಾಭಾಕರನಿರಾಸೇ ಹಿ ಶ್ಯಾಮಾನಂದೇನ ನಿರ್ಮಿತೇ .
 ಸಿದ್ಧಸ್ಯ ಬ್ರಹ್ಮಣಶ್ಚೈವಂ ಬೋಧ್ಯತಾ ಸುನಿರೂಪಿತಾ .. 179..
 ಪ್ರಧಾನಂ ನ ಹಿ ಸದ್ವಾಚ್ಯಂ ಸದೇವೇತಿಶ್ರುತೌ ಮತಂ .
 ತದೈಕ್ಷತೇತಿಸಂಪ್ರೋಕ್ತಮೀಕ್ಷಣಂ ತತ್ರ ನೋ ಯತಃ .. 180..
 ಆತ್ಮಾಽಽನ್ದಮಯಶ್ಚಾತ್ರ ಬ್ರಹ್ಮಾನಂದಮಯೋ ಮತಃ .
 ಆನಂದಮಯಶಬ್ದಸ್ಯ ತತ್ತ್ವೈವಾಭ್ಯಾಸದರ್ಶನಾತ್ .. 181..
 ಯ ಏಷೋಽನ್ತರಾದಿತ್ಯೇ ಪ್ರೋಕ್ತಃ ಪುಮಾನ್ ಹಿರಣ್ಮಯಃ .
 ಬ್ರಹ್ಮಧರ್ಮೋಕ್ತಿಯೋ ಬ್ರಹ್ಮಹ್ಯಾದಿತ್ಯಾಂತರ್ಗತಃ ಸ ಚ .. 182..
 ಶರೀರಿತ್ವಾನ್ನ ಜೀವೋಽಯಂ ಕುತಶ್ಚೇದುಚ್ಯತೇ ಯತಃ .

ಆದಿತ್ಯಾದೇರ್ನಿಯಂತಾಸಯಂ ಬೃಹದಾರಣ್ಯಕೇ ಶ್ರುತಃ .. 183..
 ಅಸ್ಯ ಲೋಕಸ್ಯ ಇತ್ಯಾದಾವಾಕಾಶೋ ಬ್ರಹ್ಮ ವೈ ಯತಃ .
 ಬ್ರಹ್ಮಣಃ ಸರ್ವಭೂತಾನಾಂ ಹೇತುತಾಲಿಂಗದರ್ಶನಾತ್ .. 184..
 ಪ್ರಾಣ ಇತಿ ಹೋ ವಾಚಾತ್ರ ಬ್ರಹ್ಮಣಃ ಪ್ರಾಣವಾಚ್ಯತಾ .
 ಬ್ರಹ್ಮಣೋಽಖಿಲಭೂತಾನಾಂ ಹೇತುತ್ವಲಿಂಗದರ್ಶನಾತ್ .. 185..
 ಅತಃ ಪರೋ ದಿವೋ ಜ್ಯೋತಿರತ್ರ ಜ್ಯೋತಿಃ ಪದೇನ ಹಿ .
 ಚರಣೋಕ್ತೇಶ್ಚ ಸಂಪ್ರೋಕ್ತಂ ಬ್ರಹ್ಮೈವೇತಿವಿಶ್ವಯಃ .. 186..
 ಸ ಹೋವಾಚ ಪ್ರಾಣೋಽಸ್ಮೀತಿಪ್ರಾಣೋ ಬ್ರಹ್ಮೇತಿ ಸಮ್ಮತಃ .
 ಯತೋಽತ್ರ ಬ್ರಹ್ಮಣಃ ಸರ್ವೇಶ್ವರತ್ವಾದಿಹಿ ದೃಶ್ಯತೇ .. 187..
 ಉಪಾಸ್ಯೋ ರಾಘವೋ ಬ್ರಹ್ಮ ಛಂದೋಗೈ ಹಿ ಮನೋಮಯಃ .
 ಯತೋ ಮನೋಮಯತ್ವಾದ್ಯಾ ಗುಣಾಸ್ತಸ್ಯ ಶ್ರುತಿಶ್ರುತಾಃ .. 188..
 ಯಸ್ಯ ಬ್ರಹ್ಮ ಚ ಕ್ಷತ್ರಂ ಚ ಉಭೇ ಭವತ ಓದನಃ .
 ಅತ್ರ ಚಾತ್ಮಾ ಪರಬ್ರಹ್ಮ ಸರ್ವಸ್ಯಾದನತಾ ಯತಃ .. 189..
 ಸಹ ಜೀವಾತ್ಮನಾ ರಾಮಃ ಪ್ರವಿಷ್ಟೋ ಹೃದ್ಗುಹಾಮಿಹ .
 ಅಂಗುಷ್ಠಪ್ರಮಿತಶ್ಚಾಥ ಭೂತಭವ್ಯನಿಯಾಮಕಃ .. 190..
 ಪಾಯಯಿತರಿ ರಾಮೇ ಚ ಪಾತ್ಯತ್ಸ್ಯೋಪಚಾರತಃ .
 ಉಭಾವೃತಂ ಪಿಬಂತೌ ಚ ಶ್ರುತೌ ಹಿ ಪರಿಕೀರ್ತಿತೌ .. 191..
 ಅಂತರಕ್ಷಣಿ ಪುರುಷೋ ಶ್ರೀಮದ್ರಾಮ ಉದೀರಿತಃ .
 ಅಮೃತತ್ವಾಭಯತ್ವಾದಿ ಗುಣಾನಾಮುಪಪತ್ತಿತಃ .. 192..
 ಅಂತರ್ಯಾಮ್ಯಧಿದೈವಾದಾವಂತರ್ಯಾಮಿತಯಾ ಶ್ರುತಃ .
 ಸರ್ವಾತ್ಮತ್ವನಿಯಂತ್ಯತ್ವಾದೇರುಕ್ತತ್ವಾದ್ಧಿ ರಾಘವಃ .. 193..
 ಅಥ ಪರಾ ಯಯೇತ್ಯಸ್ಯಾದೃಶ್ಯತ್ವಾದಿಧರ್ಮಕಃ .
 ಸರ್ವಜ್ಞತಾದಿಧರ್ಮಾಣಾಮುಕ್ತ್ಯಾ ರಾಮೋಽಖಿಲೇಶ್ವರಃ .. 194..
 ಇಮಂ ವೈಶ್ವಾನರಂ ಚಾತ್ರ ರಾಮೋ ವೈಶ್ವಾನರೋ ಮತಃ .
 ವೈಶ್ವಾನರಸ್ಯ ಮೂರ್ಧ್ನೈವ ಸುತೇಜಾ ಇತಿರೂಪತಃ .. 195..
 ಸಾಧಾರಣೈಶ್ಚ ಧರ್ಮೈರ್ಯದ್ವೈಶ್ವಾನರೋ ವಿಶೇಷಿತಃ .
 ದ್ಯುಮೂರ್ಧತ್ವಾದಿಧರ್ಮಾಣಾಂ ಶ್ರೀರಾಮೇ ಸಂಭವೋಽಪಿ ಚ .. 196..
 ಯಸ್ಮಿನ್ ದ್ಯೌಃ ಪೃಥಿವೀತ್ಯತ್ರ ರಾಮೋ ಹ್ಯಾತ್ಮತಯಾ ಶ್ರುತಃ .
 ಪ್ರೋಕ್ತಾಶ್ಚ ಹೇತವೋ ಯಸ್ಮಾದಮೃತನೇತುತಾದಯಃ .. 197..
 ಸರ್ವೋತ್ಕೃಷ್ಟಗುಣೋ ರಾಮೋ ಯೋ ವೈ ಭೂಮೇತ್ಯುದೀರಿತಃ .
 ಜೀವಾದೂರ್ಧ್ವೋಪದೇಶೋ ಹಿ ಕಾರಣಂ ತತ್ರ ಮನ್ಯತೇ .. 198..
 ತದಕ್ಷರಂ ಗಾರ್ಗ್ಯೇತಸ್ಮಿನ್ ವಾಕ್ಯೇಽಕ್ಷರಂ ಹಿ ರಾಘವಃ .

ಅಂಬರಾಂತಧೃತಿಶ್ಚೈತನ್ಮಂತವ್ಯಸ್ಯ ತು ಕಾರಣಂ .. 199..
 ಪರಮಃ ಪುರುಷೋ ರಾಮಃ ತ್ರಿಮಾತ್ರೇಣೋಮಿತಿ ಶ್ರುತೌ .
 ಈಕ್ಷಣವಿಷಯತ್ವೇನ ವ್ಯಪದೇಶಶ್ಚ ತಸ್ಯ ಯತ್ .. 200..
 ಅಸ್ಮಿನ್ ಬ್ರಹ್ಮಪುರೇ ಚೈತಚ್ಚೈತಿವಾಕ್ಯೇ ಸಮೀರಿತಃ .
 ಶ್ರೀರಾಮೋ ದಹರಾಕಾಶೋ ವಾಕ್ಯಶೇಷಗಹೇತುತಃ .. 201..
 ಅಂಗುಷ್ಠಮಾತ್ರ ಇತ್ಯಾದಾವಂಗುಷ್ಠಪ್ರಮಿತೋ ಮತಃ .
 ಭೂತಭವ್ಯಸ್ಯ ಚೇಶಾನಃ ಶ್ರೀರಾಮಃ ಪರಮೇಶ್ವರಃ .. 202..
 ಪ್ರಾಣ ಏಜತಿ ವಾಕ್ಯೇ ಚ ಪ್ರಾಣವಾಚ್ಯಶ್ಚ ರಾಘವಃ .
 ಪ್ರಾಣಸ್ಯ ಪ್ರಾಣಮಿತ್ಯುಕ್ತ್ಯಾ ಸರ್ವಸ್ಯ ಕಂಪನಾತ್ ತಥಾ .. 203..
 ಪರಂ ಜ್ಯೋತಿರೂಪಂ ಚಾತ್ರ ರಾಮೋ ಜ್ಯೋತಿಷ್ವದೇರಿತಃ .
 ಜ್ಯೋತಿಷಾಂ ಜ್ಯೋತಿರಿತ್ಯತ್ರ ಜ್ಯೋತಿರ್ವಾಚ್ಯತ್ವದರ್ಶನಾತ್ .. 204..
 ಆಕಾಶೋ ಹೇತಿ ಛಾಂದೋಗ್ಯೇ ಹ್ಯಾಕಾಶೋ ರಾಮವಾಚಕಃ .
 ನಾಮ ರೂಪೇತರತ್ವೇನ ಬ್ರಹ್ಮತ್ವವ್ಯಪದೇಶತಃ .. 205..
 ರಾಮ ಏವಂ ಪರಂ ಬ್ರಹ್ಮ ರಾಮ ಏವ ಪರಂ ತಪಃ .
 ರಾಮ ಏವ ಪರಂ ತತ್ತ್ವಂ ಶ್ರೀರಾಮೋ ಬ್ರಹ್ಮತಾರಕಂ .. 206..
 ರಮಂತೇ ಯೋಗಿನೋಽನಂತೇ ನಿತ್ಯಾನಂದೇ ಚಿದಾತ್ಮನಿ .
 ಇತಿ ರಾಮಪದೇನಾಸೌ ಪರಬ್ರಹ್ಮಾಭಿಧೀಯತೇ .. 207..
 ಅಕ್ಷರಂ ಬ್ರಹ್ಮ ಸತ್ಯಂ ಚ ಮಧ್ಯೇ ಚಾಂತೇ ಚ ರಾಘವಃ .
 ರಾಮಃ ಸತ್ಯಂ ಪರಂ ಬ್ರಹ್ಮ ರಾಮಾತ್ ಕಿಂಚಿನ್ನ ವಿದ್ಯತೇ .. 208..
 ಶ್ರುತಿಸ್ಮತ್ಪ್ರೋರಿತಿ ಬ್ರಹ್ಮಶ್ರೀರಾಮೋ ವಿಭುಚೇತನಃ .
 ಸಕೃದೇವ ಪ್ರಪತ್ಯಾ ಯಃ ಸರ್ವಾಭಯಪ್ರದಾಯಕಃ .. 209..
 ಗುಣಾಬ್ಧಿಃ ಸತ್ಯಸಂಕಲ್ಪೋ ಜಗಜನ್ಮಾದಿಕಾರಣಂ .
 ಸಚ್ಚಿದಾನಂದರೂಪಶ್ಚ ರಾಮೋ ಬ್ರಹ್ಮ ಶ್ರುತಿರಿತಂ .. 210..
 ಗುಣೈಶ್ಚಾಥ ಸ್ವರೂಪೇಣ ಬ್ರಹ್ಮತ್ವಂ ಪರಮಂ ಗತಃ .
 ಬ್ರಹ್ಮವಾಚ್ಯಸ್ತತೋ ರಾಮಃ ಸರ್ವಾವಸ್ಥಾಸು ಸಮ್ಮತಃ .. 211..
 ಆತ್ಮತ್ವಾಚ್ಚ ಪರತ್ವಾತ್ ಸ ಪರಮಾತ್ಮೇತಿ ಕೀರ್ತಿತಃ .
 ವೇವೇಷ್ಟಿ ಯಜ್ಜಗತ್ ಸರ್ವಂ ತತ್ ಸ ವಿಷ್ಣುತಯೇರಿತಃ .. 212..
 ಅಣೋರಣೇಯಾನ್ ಮಹತೋ ಮಹೀಯಾನ್ ರಾಘವೋ ಮತಃ .
 ದ್ವಂದ್ವಶೂನ್ಯೋಽನವಚ್ಛಿನ್ನರಚಾನಾದಿನಿಧನಃ ಪ್ರಭುಃ .. 213..
 ಯತ್ರ ನಾಯಂ ಭವೇತ್ ತಾದೃಗ್ ದೇಶೋ ನಾಸ್ತಿ ಹಿ ಕುತ್ರಚಿತ್ .
 ಅತೋ ದೇಶಪರಿಚ್ಛೇದಃ ಶ್ರೀರಾಮಸ್ಯ ನ ವಿದ್ಯತೇ .. 214..
 ಯತ್ರ ನಾಯಂ ಭವೇತ್ ತಾದೃಗ್ ಕಾಲೋ ನಾಸ್ತಿ ಹಿ ಕುತ್ರಚಿತ್ .

ಅತಃ ಕಾಲಪರಿಚ್ಛೇದಃ ಶ್ರೀರಾಮಸ್ಯ ನ ವಿದ್ಯತೇ .. 215..
 ಯೇನ ಚಾಸ್ಯ ಪರಿಚ್ಛೇದಸ್ತಾದ್ಯಗ್ ವಸ್ತು ನ ಕುತ್ರಚಿತ್ .
 ಅತೋ ವಸ್ತುಪರಿಚ್ಛೇದಃ ಶ್ರೀರಾಮಸ್ಯ ನ ವಿದ್ಯತೇ .. 216..
 ಅಯಂ ನಿರಾಶ್ರಯೋ ಯಸ್ಮಾಚ್ಚಾಶ್ರಯೋ ನಾಸ್ಯ ಕೋಽಪಿ ತತ್ .
 ನಿರಾಶ್ರಯಾಶ್ರಯಃ ಕಿಂತು ಕಶ್ಚಿನ್ನಾಸ್ತಿಂ ಹಿ ರಾಮವತ್ .. 217..
 ವಿಶ್ವಪ್ರವರ್ತಕೋ ರಾಮೋ ನಾಸ್ಯ ಕಶ್ಚಿತ್ ಪ್ರವರ್ತಕಃ .
 ರಾಮಃ ಸರ್ವೇಶ್ವರಃ ಕಶ್ಚಿದ್ ರಾಮಸ್ಯ ಚೇಶ್ವರೋ ನ ಹಿ .. 218..
 ಸರ್ವಾತ್ಮಾ ಹಿ ಮತೋ ರಾಮೋ ರಾಸ್ಯಾತ್ಮಾ ನ ಕೋಽಪಿ ಚ .
 ರಾಮದೇಹೋ ಜಗತ್ ಸರ್ವಂ ರಾಮೋ ದೇಹೋ ನ ಕಸ್ಯಚಿತ್ .. 219..
 ಸರ್ವಶೇಷೀ ಮತೋ ರಾಮೋ ರಾಮಶೇಷೀ ನ ಕೋಽಪಿ ಹಿ .
 ರಾಮಶೇಷೋ ಜಗತ್ ಸರ್ವಂ ರಾಮಃ ಶೇಷೋ ನ ಕಸ್ಯಚಿತ್ .. 220..
 ಸರ್ವೇಭ್ಯಶ್ಚ ಪರೋ ರಾಮೋ ರಾಮಾತ್ ತತ್ತ್ವಂ ಪರಂ ನ ಹಿ .
 ರಾಮಶ್ಚಾಧಿಹಿಂ ಸರ್ವೇಷಾಂ ರಾಮಸ್ಯಾದಿನ್ ಕಸ್ಯಚಿತ್ .. 221..
 ವಿಶ್ವಸ್ಯ ಕಾರಣಂ ರಾಮೋ ರಾಮಸ್ಯ ಕಾರಣಂ ನ ಹಿ .
 ಸರ್ವೇಷಾಂ ಶರಣಂ ರಾಮೋ ರಾಮಸ್ಯ ಶರಣಂ ನ ಚ .. 222..
 ಸರ್ವಾರಾಧ್ಯಶ್ಚ ರಾಮೋ ಹಿ ರಾಮಃ ಸರ್ವಫಲಪ್ರದಃ .
 ಸ್ವಸ್ಯ ಭಕ್ತ್ಯಾ ಪ್ರಪತ್ಯಾ ಚ ಶ್ರೀರಾಮೋ ಮುಕ್ತಿಕಾರಕಃ .. 223..
 ದಿವ್ಯಾಕಾರಯುತೋ ರಾಮಃ ಸಾಕಾರಃ ಸಮ್ಮತಸ್ತತಃ .
 ಪ್ರಾಕೃತಾಕಾರಶೂನ್ಯತ್ವಾನ್ನಿರಾಕಾರಶ್ಚ ಕೀರ್ತಿತಃ .. 224..
 ಕಲ್ಯಾಣಗುಣವತ್ತ್ವೇನ ಶ್ರೀರಾಮಃ ಸಗುಣೋ ಮತಃ .
 ಪ್ರಾಕೃತಗುಣಶೂನ್ಯತ್ವಾನ್ನಿಗುಣಶ್ಚ ಪ್ರಕೀರ್ತಿತಃ .. 225..
 ಭರ್ತಾ ಭೋಕ್ತಾ ಚ ಸರ್ವೇಷಾಂ ಭಾಸ್ಯರಾದೇಶ್ಚ ಭಾಸಕಃ .
 ರಾಮಶ್ಚೈ ಕೋ ಹಿ ಸರ್ವೇಷು ಸ್ಥಿತಃ ಕಾಷ್ಠೇಷು ವಹ್ನಿವತ್ .. 226..
 ಭಾವಯೇದ್ ವೈಷ್ಣವೋ ವೃಂದಾಮಾಲೋರ್ಧ್ವಪುಂಢ್ರಧಾರಕಃ .
 ದೀಕ್ಷಿತೋ ರಾಮಮಂತ್ರೇಣ ರಾಮಂ ಸಾಧ್ಯಂ ಚ ಸಾಧನಂ .. 227..
 ಪ್ರಾಪ್ನೋ ಮುಮುಕ್ಷುಭೀ ರಾಮೋ ಭಕ್ತಿಶ್ಚ ಪ್ರಪತ್ತಿತಃ .
 ನಿತ್ಯೈರ್ಮುಕ್ತೈಶ್ಚ ನಿತ್ಯಂ ಹಿ ಸ್ತುತೋಽರ್ಚಿತಶ್ಚ ಸೇವಿತಃ .. 228..
 ವಿಚ್ಛೇದರಹಿತಾ ಪ್ರೀತ್ಯಾ ಭಕ್ತೀ ರಾಮಸ್ಯ ಸಂಸ್ಕೃತಿಃ .
 ಯಾ ಬೋಧಾಯನಸಂಪ್ರೋಕ್ತಾಜ್ಞಾತಾ ಸಾಧನಸಪ್ತಕಾತ್ .. 229..
 ಶ್ರೀರಾಮಸ್ಯಾನವಚ್ಛಿನ್ನಂ ಸ್ಮರಣಂ ಪ್ರೀತಿಪೂರ್ವಕಂ .
 ಶ್ರೀಮದ್ವೈಷ್ಣವಾಚಾರ್ಯೈರ್ಭಕ್ತಿಯೋಗತಯಾ ಮತಂ .. 230..

ಅಂಗಮಷ್ಟಾಂಗಯೋಗೋಽಜ್ಞೇ ಭಕ್ತಿಯೋಗಃ ಪ್ರಕೀರ್ತಿತಃ .
 ಲಭ್ಯತೇ ಭಗವಾನ್ ರಾಮೋ ಭಕ್ತಿಯೋಗೇನ ನಾನ್ಯಥಾ .. 231..
 ಭಕ್ತಿಬೋಧಾಯನಪ್ರೋಕ್ತೈರ್ವಿವೇಕಾದಿಕಸಾಧನೈಃ .
 ಧ್ಯಾನಧ್ರುವಸ್ತೃತೀತ್ಯಾದಿಶಬ್ದವಾಚ್ಯಾ ಪ್ರಜಾಯತೇ .. 232..
 ಸಂಸಾರಿತಾ ಮತಾಽಭಕ್ತ್ಯಾ ಭಕ್ತ್ಯಾ ಮುಕ್ತಿರುದೀರಿತಾ .
 ಆಮೃತ್ಯುಸಮಯಂ ಭಕ್ತೇರಾವೃತ್ತಿಶ್ಚ ಮತಾ ಶ್ರುತೌ .. 233..
 ಪ್ರಾರಬ್ಧಾಂತೇ ಮತಾ ಭಕ್ತಿರ್ಮುಕ್ತಿದಾ ಚಾರ್ಚರಾದಿನಾ .
 ಅಂಗಿನೀ ಚ ಮತಾ ಭಕ್ತಿರಂಗೇ ಚ ಜ್ಞಾನಕರ್ಮಣೀ .. 234..
 ಶ್ರವಣಂ ಕೀರ್ತನಂ ವಿಷ್ಣೋಃ ಸ್ಮರಣಂ ಪಾದಸೇವನಂ .
 ಅರ್ಚನಂ ವಂದನಂ ದಾಸ್ಯಂ ಸಖ್ಯಮಾತ್ಮನಿವೇದನಂ .. 235..
 ಏವಂ ಮಹಾಪುರಾಣೇ ಶ್ರೀಭಾಗವತೇ ಹಿ ಮುಕ್ತಿದಾ .
 ಭಕ್ತೇಶ್ಚ ನವಧಾ ಭೇದಾಃ ಪ್ರಹ್ಲಾದೇನ ಪ್ರಕೀರ್ತಿತಾಃ .. 236..
 ಏಭಿರಾರಾಧಿತೋ ರಾಮೋ ಭಕ್ತೇ ಪರಂ ಪ್ರಸೀದತಿ .
 ಯೋಗಕ್ಷೇಮಂ ವಹಲ್ಲೋಕೇ ಚಾಂತೇ ಮುಕ್ತಿಂ ಪ್ರಯಚ್ಛತಿ .. 237..
 ಘೃತಂ ಜಲಾತ್ ತಥಾ ತೈಲಂ ಸಿಕತಾತಶ್ಚ ನಿಸರೇತ್ .
 ತಥಾಪಿ ಭಗವದ್ಭಕ್ತಿಂ ವಿನಾ ಮುಕ್ತೇರ್ನ ಸಂಭವಃ .. 238..
 ಪೂರ್ವಾಘನಾಶಿನೀ ಚಾಥ ಪರಾಘಶ್ಲೇಷವರ್ಜಿನೀ .
 ಭಕ್ತಿರೇವ ತತಃ ಸೈವ ಪುನಾಂ ಸಂಸಾರನಾಶಿನೀ .. 239..
 ಏವಂ ಭಕ್ತಿಃ ಸಮಾಖ್ಯಾತಾ ಪ್ರಬಂಧೇ ಯೋಗಪಂಚಕೇ .
 ಶ್ರೀಪ್ರಮಿತಾಕ್ಷರಾಕಾರದೇವಾನಂದಾರ್ಯನಿರ್ಮಿತೇ .. 240..
 ರಾಮಸ್ಯ ಬ್ರಹ್ಮಣೋಽನನ್ಯಭಕ್ತ್ಯೈವ ಮುಕ್ತಿರಾಪ್ಯತೇ .
 ಭಕ್ತಿಧ್ರುವಾ ಸ್ಮೃತಿಃ ಸಾ ಚ ವಿವೇಕಾದಿಕಸಪ್ತಕಾತ್ .. 241..
 ಜಾತ್ಯಾಶ್ರಯನಿಮಿತ್ರೈರ್ಯದ್ ದುಷ್ಟಮನ್ವಂ ಭವೇನ್ನ ಹಿ .
 ತಸ್ಮಾದ್ ದೇಹಸ್ಯ ಸಂಶುದ್ಧಿರ್ವಿವೇಕಃ ಕಥ್ಯತೇ ಬುದ್ಧಿಃ .. 242..
 ಶಬ್ದರೂಪರಸಂಸ್ಪರ್ಶಗಂಧೇಷು ವಿಷಯೇಷು ಯಃ .
 ಅನಾದರಃ ಸ ತತ್ತ್ವಜ್ಞೈರ್ವಿಮೋಹಃ ಪರಿಕೀರ್ತಿತಃ .. 243..
 ಶುಭಾಶ್ರಯಸ್ಯ ಯಚ್ಚಾತ್ರ ಸಂಶೀಲನಂ ಪುನಃ ಪುನಃ .
 ಅಭ್ಯಾಸಃ ಸಾಧನಂ ತದ್ಧಿ ಯೋಗವ್ಯಾನೋಪಕಾರಕಂ .. 244..
 ಯಥಾಶಕ್ತಿ ಹಿ ಪಂಚಾನಾಂ ಯಜ್ಞಾನಾಂ ಮಹತಾಂ ತಥಾ .
 ಆಶ್ರಮಾಂತರಧರ್ಮಾಣಾಮನುಷ್ಠಾನಂ ಕ್ರಿಯಾ ಮತಾ .. 245..
 ಅಹಿಂಸಾ ಚಾನಭಿಧ್ಯಾ ಚ ಸತ್ಯಾರ್ಜವೇ ತಥಾ ದಯಾ .
 ದಾನಂ ಚೈತಾನಿ ಕಲ್ಯಾಣತಯಾಮ್ನಾತಾನಿ ಸೂರಿಭಿಃ .. 246..

ಶೋಕಭೀತಿನಿಮಿತ್ತೇನಾವಸಾದಶ್ಚಿತ್ತದೀನತಾ .
 ತದಭಾವೋ ಹಿ ಸಂಪ್ರೋಕ್ತೋಽನವಸಾದೋ ಮಹಾತ್ಮಭಿಃ .. 247..
 ಉದ್ಧರ್ಷಃ ಖಲು ಸಂತೋಷೋಽನುದ್ಧರ್ಷಸ್ತದ್ವಿಪರ್ಯಯಃ .
 ಶೋಕವಚ್ಚಾತಿಸಂತೋಷೇ ಮನಃಶೈಥಿಲ್ಯಹೇತುತಾ .. 248..
 ಸಾಧನದೀಪಿಕಾಯಾಂ ಚೈತಾದ್ಯಕ್ ಸಾಧನಸಪ್ತಕಂ .
 ಶ್ರೀಬೋಧಾಯನವೃತ್ತಿಸ್ಥಂ ಗಂಗಾಧರೇಣ ವರ್ಣಿತಂ .. 249..
 ಅನನ್ಯಚೇತಸಾ ಸತತಂ ಯೋ ಮಾಂ ಸ್ಮರತಿ ನಿತ್ಯಶಃ .
 ತಸ್ಯಾಹಂ ಸುಲಭಃ ಪಾರ್ಥ ನಿತ್ಯಯುಕ್ತಸ್ಯ ಯೋಗಿನಃ .. 250..
 ತದ್ರೂಪಪ್ರತ್ಯಯೇ ಚೈಕಾ ಸಂತತಿಶ್ಚಾನ್ಯನಿಃ ಸ್ಪೃಹಾ .
 ತದ್ಧ್ಯಾನಂ ಪ್ರಥಮೈಃ ಷಡ್ಧಿರಂಗೈರ್ನಿಷ್ಪಾದ್ಯತೇ ತಥಾ .. 251..
 ಉಪಾಸನಸ್ಯ ಚಾವೃತ್ತಿಂ ವದಂತಿ ಸ್ಮೃತಯಾಸ್ವಿತಿ .
 ಉಪಾಸ್ಯಃ ಸ್ವಾತ್ಮರೂಪೇಣ ರಾಮಸ್ತೂಪಾಸಕೈಃ ಸದಾ .. 252..
 ಚಿತ್ತಸೈಕ್ಯಾಗ್ರತಾ ಯತ್ರ ತತ್ರೋಪಾಸ್ಯಸ್ತು ರಾಘವಃ .
 ಉಪಾಸನಂ ಚ ಕರ್ತವ್ಯಮಾಸೀನೇನ ಜನೇನ ಹಿ .. 253..
 ಯಥಾಕ್ರತುನಯಾದ ಭಕ್ತೋ ಜ್ಞಾತೃತ್ವರೂಪತಾಮಿವ .
 ಅಪಹತಾಘತಾಂ ಚಾಪಿ ಸ್ವಸ್ವರೂಪಸ್ಯ ಚಿಂತೇಯತ್ .. 254..
 ಸಸೀತಾಯ ಚ ರಾಮಾಯ ಯಚ್ಚ ಸ್ವಾತ್ಮನಮರ್ಪಣಂ .
 ತತ್ ಪ್ರಪತ್ತಿತಯಾ ಪ್ರೋಕ್ತಮಾಚಾರ್ಯವಾಸವೈಃ ಶುಭಂ .. 255..
 ನಾವಾಪ್ಯತೇ ಪರಂ ಧಾಮ ತಪೋಯೋಗಸಮಾಧಿಭಿಃ .
 ಸಕೃದ್ರಾಮಪ್ರಪತ್ತ್ಯೈವ ಪ್ರಾಣಿಭಿಃ ಪ್ರಾಪ್ಯತೇ ಹಿ ತತ್ .. 256..
 ತಾಪತ್ರಯಾಭಿತಪ್ತೇನ ಗತಿಶೂನ್ಯಜನೇನ ಹಿ .
 ಪುರುಷೋತ್ತಮರಾಮಸ್ಯ ದಯಾಭೇಃ ಸನ್ನಿಧೌ ಕೃತಾ .. 257..
 ತ್ವಮೇವೋಪಾಯಭೂತೋ ಮೇಂ ಭವೇತಿ ಪ್ರಾರ್ಥನಾ ಚ ಯಾ .
 ತತ್ಪೂರ್ವಕಾತ್ಮನಿಕ್ಷೇಪಃ ಪ್ರಪತ್ತಿತ್ವೇನ ಸಮ್ಮತಃ .. 258..
 ವಿಶೇಷಣಾಂಶಮಾದಾಯ ಸ ಏವ ಶರಣಾಗತಿಃ .
 ಅಥಾದೃತ್ಯ ವಿಶೇಷ್ಯಾಂಶ ನ್ಯಾಸವಾಚ್ಯಃ ಸ ಏವ ಹಿ .. 259..
 ಉಕ್ತಂ ಚ ನ್ಯಾಸತತ್ತ್ವಜ್ಞೈರ್ನ್ಯಾಸಸ್ಯಾನ್ಯಾಂಗಪಂಚಕಂ .
 ಅನಾಯಾಸೇನ ಬೋಧಾಯ ಸಂಕ್ಷೇಪೇಣ ತದುಚ್ಯತೇ .. 260..
 ಆನುಕೂಲ್ಯಸ್ಯ ಸಂಕಲ್ಪಸ್ತತ್ರ ಚಾದ್ಯಾಂಗಮುಚ್ಯತೇ .
 ಆಶ್ರಯಸ್ಯಾನುವೃತ್ತೌ ಹಿ ಸಂಕಲ್ಪೋಽತ್ರ ವಿಧೀಯತೇ .. 261..
 ಉಕ್ತಮಂಗಂ ದ್ವಿತೀಯಂ ಹಿ ಪ್ರಾತಿಕೂಲ್ಯಸ್ಯ ವರ್ಜನಂ .

ಕ್ರಿಯತೇ ನ ಪ್ರಪನ್ನೇನ ಯತ್ರ ಶಾಸ್ತ್ರೇಣ ವರ್ಜಿತಂ .. 262..
 ರಕ್ಷಿಷ್ಯತೀತಿ ವಿಶ್ವಾಸೋ ನ್ಯಾಸಾಂಗಂ ಹಿ ತೃತೀಯಕಂ .
 ಸ್ವರಕ್ಷಾಸಂಶಯೋ ಯತ್ರ ಸರ್ವಥಾ ಪರಿವರ್ಜಿತಃ .. 263..
 ನ್ಯಾಸನ್ಯಾಂಗಂ ಚತುರ್ಥಂ ತು ಗೋಪೃತ್ವವರಣಂ ಮತಂ .
 ತತ್ ತ್ರಾತಾ ಮೇ ತ್ವಮೇವ ಸ್ಯಾಃ ಇತ್ಯೇವಂ ಪ್ರಾರ್ಥನಾತ್ಮಕಂ .. 264..
 ಉದಾರಃ ಸರ್ವವಿಚ್ಛಾಧ ಸರ್ವಶಕ್ತಿಶ್ಚ ರಾಘವಃ .
 ರಕ್ಷಣೇ ರಕ್ಷಣೀಯಸ್ಯ ರಕ್ಷಾಪೇಕ್ಷಾಮಪೇಕ್ಷತೇ .. 265..
 ನ್ಯಾಸಸ್ಯ ಪಂಚಮಂ ತ್ವಂಗ ಕಾರ್ಪಣ್ಯಂ ಸಮುದೀರಿತಂ .
 ಪ್ರಪನ್ನನ್ಯಾನ್ವಯೋ ಯತ್ರೋಪಾಯಾಂತರೇಷು ವರ್ಜಿತಃ .. 266..
 ಶ್ರೀಮದ್ರಾಮಂ ಪ್ರಪನ್ನಾಶ್ಚ ಧ್ಯಾನಯೋಗಂ ವಿನಾಸಪಿ ವೈ .
 ಮೃತ್ಯುಸಿಂಧುಮತಿಕ್ರಮ್ಯ ಚಾಮೃತತ್ವಂ ಪ್ರಯಾಂತಿ ಹಿ .. 267..
 ಸರಲಃ ಸುಗಮಶ್ಚಾಧ ಸಕೃತ್ ಕಾರ್ಯೋಽನಪೇಕ್ಷಕಃ .
 ಯತಸ್ತತೋಽಯಮನ್ಯಸ್ಮಾನ್ನ್ಯಾಸಃ ಶ್ರೇಷ್ಠತಮೋ ಮತಃ .. 268..
 ತ್ಯಕ್ತೋಪಾಯಾಂತರಂ ಮುಕ್ತ್ವೈ ಕಾರ್ಯೋ ನ್ಯಾಸಸಮಾಶ್ರಯಃ .
 ಸರ್ವೇಭ್ಯೋ ಚಾಭಯಂ ದತ್ತೇ ರಾಮಃ ಸಕೃತ್ ಪ್ರಪತ್ತಿತಃ .. 269..
 ಸರ್ವೇಷಾಂ ಪ್ರಾಣಿನಾಂ ಚಾತ್ರ ಪ್ರಪತ್ತಾವಧಿಕಾರಿತಾ .
 ಜನಾಶ್ಚೇಶಂ ಪ್ರಪದ್ಯೈವ ಮಾಯಾಂ ತರಂತಿ ದುಸ್ತರಾಂ .. 270..
 ನ್ಯಾಸೋ ದೃಷ್ಟಪ್ರಪನ್ನಾನಾಂ ದೇಹಾಂತರನಿವಾರಕಃ .
 ಆರ್ತ್ನಾನಾಂ ಚ ಸ ಏವಾಶು ಮುಕ್ತಿದೋ ಹಿ ಸಕೃತ್ ಕೃತಃ .. 271..
 ಅಸ್ಮದ್ಗುರುವರೈಶ್ಚೈವಂ ಶ್ರೀಚಿದಾನಂದದೇಶಿಕೈಃ .
 ಪ್ರಪತ್ತೇಃ ಸತ್ಸ್ವರೂಪಂ ಹಿ ಪ್ರೋಕ್ತಂ ನ್ಯಾಸಕಲಾನಿದೌ .. 272..
 ರಾಮಾಯತ್ತಸ್ಥಿತಿತ್ವಾಚ್ಚ ಸರ್ವಸ್ಮಿನ್ ರಾಮದೇಹತಾ .
 ಸಾಮಾನಾಧಿಕರಣ್ಯಂ ತದ್ ರಾಮೇ ಸರ್ವಸ್ಯ ಭಾಸತೇ .. 273..
 ಪ್ರಮಾಣಲಕ್ಷಣಾಭ್ಯಾಂ ಚ ವಸ್ತುಸಿದ್ಧಿಹಿ ಮನ್ಯತೇ .
 ನಿರ್ವಿಶೇಷೇ ದ್ವಯಾಭಾವಾತ್ ತಾದೃಗ್ ಬ್ರಹ್ಮ ನ ಸಿದ್ಧ್ಯತಿ .. 274..
 ರಾಮಃ ಪ್ರಕೃತಿಭಿನ್ನೋಽಸ್ಮಿ ಸತ್ವಾದಿರಹಿತೋ ಯತಃ .
 ಚೇತನತ್ವಾಜಡತ್ವಾಭ್ಯಾಂ ಸರ್ವದೇಹಿತಯಾ ತಥಾ .. 275..
 ಚೇತನತ್ವಾಜಡತ್ವಾಭ್ಯಾಂ ರಾಮೇಽಸ್ಮಿ ಕಾಲಭಿನ್ನತಾ .
 ಪ್ರತ್ಯಕ್ಷಾಚ್ಚೇತನತ್ವಾಚ್ಚ ಶುದ್ಧಸತ್ವಂ ನ ರಾಘವಃ .. 276..
 ತತ ಏವ ಚ ಶ್ರೀರಾಮೋ ಜ್ಞಾನಭಿನ್ನೋ ಮತೋ ಬುದ್ಧಿಃ .
 ರಾಮಶ್ಚಾದ್ರವ್ಯಭಿನ್ನೋಽಸ್ಮಿ ತತ್ರಸ್ತಿ ದ್ರವ್ಯತಾ ಯತಃ .. 277..

ಸರ್ವೇಶತ್ವಾದ್ ವಿಭುತ್ವಾಚ್ಚಾಕರ್ಮಾಧೀನತಯಾ ತಥಾ .
 ಜಗಜ್ಜನ್ಮಾದಿಹೇತುತ್ವಾದ್ ರಾಮೇ ಜೀವವಿಭಿನ್ನತಾ .. 278..
 ಈಶಾನೋ ಭೂತಭವ್ಯಸ್ಯ ಶ್ರುತೌ ರಾಮೋಽಖಿಲೇಶ್ವರಃ .
 ಜೀವಭಿನ್ನತಥಾ ಚೋಕ್ತೌ ಗೀತಾಯಾಂ ಪುರುಷೋತ್ತಮಃ .. 279..
 ಶರೀರಸ್ಥೋಽಪಿ ಕೌಂತೇಯ ನ ಕರೋತಿ ನ ಲಿಪ್ಯತೇ .
 ಕರ್ಮಾನಧೀನತಾ ಚೇಶೇ ಗೀತಾಯಾಮಿತಿ ಭಾಷಿತಾ .. 280..
 ಪ್ರಮಾಣಾಭಾವತೋ ರಾಮಸ್ಯೇಶ್ವರತ್ವಂ ನ ಮಾಯಿಕಂ .
 ಮಾಯಿಕೇ ನ ತಥಾ ರಾಮೇ ಜಗಜ್ಜನ್ಮಾದಿ ಹೇತುತಾ .. 281..
 ಪರೋ ವ್ಯೂಹಶ್ಚ ವಿಭವೋಽನ್ತರ್ಯಾಮ್ಯರ್ಚಾವತಾರಕಃ .
 ಪಂಚಧಾವಸ್ಥಿತಃ ಚೈವಂ ಶ್ರೀರಾಮಃ ಸಕಲೇಶ್ವರಃ .. 282..
 ಅಪ್ರಾಕೃತೇಽಜಡೇ ನಿತ್ಯೇಽವ್ಯಯೇ ಚ ತಮಸಃ ಪರೇ .
 ಯದ್ ಗತ್ವಾ ನ ನಿವರ್ತಂತೇ ತಸ್ಮಿನ್ ಶ್ರೀರಾಮಧಾಮನಿ .. 283..
 ಮುಕ್ತಾತ್ಮನಾಂ ಚ ನಿತ್ಯಾನಾಂ ತಥಾ ಶ್ರೀರಾಮಸೀತಯೋಃ .
 ಭೋಗಸ್ಥಾನೇ ಚ ಭೋಗ್ಯೇ ಚ ಭೋಗೋಪಕರಣಾತ್ಮಕೇ .. 281..
 ರಾಘವಸ್ಯ ಪ್ರಪತ್ಯಾ ವಾ ಭಕ್ತ್ಯಾ ಪ್ರಾಪ್ಯೇಽರ್ಚಿರಾದಿನಾ .
 ರಮ್ಯಕಲ್ಪದ್ರುಮಾರಾಮಪ್ರಮೋದವನಭೂಷಿತೇ .. 285..
 ಸರಯೂಮಣಿಶೈಲಾಭ್ಯಾಂ ಶೋಭಿತೇ ನಿತ್ಯಧಾಮನಿ .
 ಶುದ್ಧಸತ್ವಮಯೇ ದಿವ್ಯೇ ಸಾಕೇತೇ ಚ ಪರಾತ್ಪರೇ .. 286..
 ದಿವ್ಯೈಶ್ಚ ದ್ವಾರಪಾಲೈಶ್ಚ ಮಂಡಿತೇ ಚಾಂಗದಾದಿಭಿಃ .
 ಅಯೋಧ್ಯಾನಗರೇಽಯೋಧ್ಯೇ ಸರ್ವಭೀತಿವಿವರ್ಜಿತೇ .. 287..
 ಬ್ರಹ್ಮಹರ್ಮ್ಯಾಂಗಣೇ ರಮ್ಯೇಽನಂತಸೂರ್ಯಪ್ರಭಾನ್ವಿತೇ .
 ಕಲ್ಪತರುತಲೇ ದಿವ್ಯಪುಷ್ಪಾಸ್ತೀರ್ಣೇ ಮನೋಹರೇ .. 288..
 ಚಂದ್ರೋಪಮವಿತಾನಸ್ಯಾಧಸ್ತಾದ್ಧೈಮೇ ಧರಾತಲೇ .
 ದಿವ್ಯಮಾಣಿಕ್ಯವೇದ್ಯಾಂ ಚ ರತ್ನಸಿಂಹಾಸನೇ ಶುಭೇ .. 289..
 ಸೇವಿತಶ್ಚಾಂಜನೇಯಾದ್ಧೈರ್ನಿತ್ಯೈರ್ಮುಕ್ತೈಶ್ಚ ಸಂಸ್ತುತಃ .
 ಪಾಲಕಃ ಸರ್ವಲೋಕಾನಾಂ ಸರ್ವಲೋಕೈಕಕಾರಣಂ .. 290..
 ಪರಿಪೂರ್ಣತಮಂ ಬ್ರಹ್ಮ ಕಲೇಶಃ ಕ್ಲೇಶವರ್ಜಿತಃ .
 ಅಂಶೀ ಸರ್ವಾವತಾರೀ ಚ ಸರ್ವೇಶಃ ಶ್ರುತಿದರ್ಶಿತಃ .. 291..
 ದಿವ್ಯಸುವರ್ಣಸದ್ಗಂಡಚ್ಛತ್ರಚಾಮರಧಾರಿಭಿಃ .
 ವಸ್ತ್ರಭೂಷಾಽಽವ್ಯತ್ಯೈರ್ಭವ್ಯೈರಾವೃತೋ ನಿತ್ಯಪಾರ್ಷದೈಃ .. 292..
 ನೀಲಂಬುಜಸಮಃ ಶ್ಯಾಮೋ ಕುಂಚಿತಶ್ಯಾಮಕುಂತಲಃ .
 ಕಪ್ಯಾಸಪುಂಡರೀಕಾಕ್ಷಃ ಶಾರದೇಂದುನಿಭಾನನಃ .. 293..

ದಿವ್ಯಪರಿಚ್ಛದೋ ದಿವ್ಯೋ ದಿವ್ಯಶಸ್ತ್ರಾಸ್ತ್ರಧಾರಕಃ .
 ಸಚ್ಚಿದಾನಂದದೇಹಶ್ಚ ದಿವ್ಯಭೂಷಣಭೂಷಿತಃ .. 294..
 ಮುಕ್ತಿದಶ್ಚ ಮುಮುಕ್ಷುಣಾಂ ಧ್ಯಾನಾರ್ಚಾವಂದನಾದಿಭಿಃ .
 ಪಾದಪದ್ಮಾಶ್ರಯಾತ್ ಸರ್ವದುಃಖಹೃತ್ ಸುಖಕೃತ್ ತಥಾ .. 295..
 ಸರ್ವಜ್ಞಃ ಸರ್ವಭಕ್ತಿಶ್ಚ ಸರ್ವದೇಹಶ್ಚ ಸರ್ವಗಃ .
 ಸರ್ವವಿದ್ಯಾಸು ಚಾರಾಧ್ಯಃ ಸರ್ವಸ್ಯ ಜಗತೋ ಗುರುಃ .. 296..
 ದಿವ್ಯಗಂಧಾನುಲಿಪ್ತಾಂಗೋ ಕಲ್ಯಾಣಗುಣವಾರಿಧಿಃ .
 ಅಭಿರಾಮಃ ಪರೋ ರಾಮಃ ಶೋಭಿತಃ ಸೀತಯಾ ಸಹ .. 297..
 ಸರ್ವಾವತಾರಮೂಲಂ ಸ ದೀಪೋತ್ಪಾದಕದೀಪವತ್ .
 ಉಪಾಸ್ಯಶ್ಚಾಶ್ರಯಶ್ಚಾಥ ಸರ್ವೇಷಾಮಭಿರಕ್ಷಕಃ .. 298..
 ಸ್ವಾನುರೂಪಶ್ಚ ನಿತ್ಯಶ್ಚ ಶ್ರೀಮದ್ರಾಮಸ್ಯ ವಿಗ್ರಹಃ .
 ಅವಯವೈರನಾರಬ್ಧೋ ವೃದ್ಧಿಕ್ಷಯಾದಿವರ್ಜಿತಃ .. 299..
 ಮಾಣಿಕ್ಯಪೇಟಿಕಾವತ್ ಸ ಸ್ವರೂಪಸ್ಯ ಪ್ರಕಾಶಕಃ .
 ಶುದ್ಧಸತ್ತ್ವಮಯೋ ದಿವ್ಯೋ ಪ್ರಾಕೃತತ್ವಂ ನ ತಸ್ಯ ಹಿ .. 300..
 ಸರ್ವಾತಿಶಾಯಿತೇಜಸ್ವೀ ಶ್ರೇಯೋಗುಣಗಣಾರ್ಣವಃ .
 ನಿತ್ಯಮುಕ್ತಾನುಭಾವ್ಯಃ ಸೋಽನುಸಂಧೇಯಶ್ಚ ಯೋಗಿನಾಂ .. 301..
 ಮೋಹಕಃ ಸ ಚ ಸರ್ವೇಷಾಂ ದಿವ್ಯಮಂಡನಮಂಡಿತಃ .
 ದಿವ್ಯರೂಪವಿಶಿಷ್ಟಃ ಸ ದಿವ್ಯವಸ್ತ್ರಾಸ್ತ್ರಶೋಭಿತಃ .. 302..
 ರಾಮ ಏವಂ ಪರಂ ಬ್ರಹ್ಮ ರಾಮ ಏವಂ ಪರಂ ತಪಃ .
 ಪರತಾ ಬ್ರಹ್ಮತಾ ಚೇತಿ ರಾಮೇ ಹನುಮತೇರಿತಾ .. 303..
 ವ್ಯಾಪ್ತಿಕ್ರಾಂತಿಪ್ರವೇಶೇಚ್ಛಾಸ್ತತ್ತ್ವದ್ವಾತುನಿಬಂಧನಾಃ .
 ಪರತ್ವದ್ಯೋತಿಕಾಃ ವಿಷ್ಣೋರ್ದೇವಸ್ಯ ಪರಮಾತ್ಮನಃ .. 304..
 ವ್ಯಾಪ್ನೋತಿ ದೇಶಕಾಲಾಮ್ಯಾಂ ಸರ್ವಂ ಯದ್ ರೂಪತೋಽಪಿ ಚ .
 ತತ್ತರಂ ಗದಿತಂ ಸದ್ಭಿರ್ವಿಷೇಧಾರ್ಥೋನಿರೂಪಣಾತ್ .. 305..
 ಕಾಂತಿರ್ನಾಮ ಗುಣೋತ್ಕರ್ಷೋ ಗುಣಾ ಜ್ಞಾನಬಲಾದಯಃ .
 ಅತಿವೇಲಂ ಪ್ರಕೃಷ್ಯಂತೇ ಯತ್ರ ಕಾಂತಃ ಸ ಈರಿತಃ .. 306..
 ಅಕಾಂತಾಶ್ಚೇತನಾಃ ಸರ್ವೇ ಕಾಂತಃ ಸ ಪುರುಷಃ ಪರಃ .
 ಕಾಂತಿರ್ನಾಮ ಗುಣಃ ಸೋಽಯಂ ವದೇಧಾರ್ಥೋನಿರೂಪಣಾತ್ .. 307..
 ಚೇತನಾಚೇತನಾಃ ಸರ್ವೇ ವಿಶಂತ್ಯೇವ ಯತಃ ಸ್ವಯಂ .
 ಮಹೀಯಾಂಸ ವಿಶಂತ್ಯೇವ ಯೋಽಣೀಯಾನಣುಷು ಸ್ವಯಂ .. 308..
 ಸ ಪರೋ ಗದಿತಃ ಸದ್ಭಿರ್ವಿಷೇಧಾರ್ಥೋನಿರೂಪಣಾತ್ .
 ಯ ಇಷ್ಯತೇ ಸದಾ ಸರ್ವೈರಾತ್ಮಭಾವೇನ ಚೇತನೈಃ .. 309..

ಸ ಪರೋ ಗದಿತಃ ಸದ್ಭಿರಿಷೇರ್ಧಾರ್ತೋರ್ನಿರೂಪಣಾತ್ .
 ಅಹಿರ್ಬುದ್ಧ್ಯಸಂಹಿತಾಯಾಮೀಶಸ್ಯ ಪರತಾತ್ವಿತಿ .. 310..
 ಜಗತ್ಪೂಜ್ಯಾ ಜಗದ್ವಂದ್ಯಾ ಮುಕ್ತಿದಾ ಜಗದೀಶ್ವರೀ .
 ಜಗದ್ವೇಹಾ ಜಗನ್ಮಾತಾ ಜಗದ್ವೇತುಶ್ಚ ಭೂಮಿಜಾ .. 311..
 ವಿದ್ಯುದಾಭಾ ದಯಾಂಭೋಧಿಃ ಸಂಚ್ಛಿದಾನಂದವಿಗ್ರಹಾ .
 ನಿತ್ಯಮುಕ್ತಸಮಾರಾಧ್ಯಾ ದಿವ್ಯವಸ್ತ್ರೈರಲಂಕೃತಾ .. 312..
 ವಿಭ್ವೇ ಸರ್ವೇಶ್ವರೀ ಸೀತಾ ದಿವ್ಯಭೂಷಣಭೂಷಿತಾ .
 ರಾಮಾಭಿನ್ನಾಂತಿರಮ್ಯಾ ಚಾರ್ಚನೀಯಾ ರಾಮವಲ್ಲಭಾ .. 313..
 ಮಮಾಪರಾಧವೃಂದಾಶ್ಚ ರಾಮಚಂದ್ರಸ್ವತಂತ್ರತಾಂ .
 ಸಂವಿನಾಶ್ಯ ಚ ಸೀತಾಂಬಾ ಪ್ರಾಪ್ಯಾಥ ಸ್ವಾಮಿನೀ ಪರಾ .. 314..
 ಕಾರುಣ್ಯಸಿಂಧುರಾಮಸ್ಯ ಕಾರುಣ್ಯಾದೀಂಶ್ಚ ಸದ್ಗುಣಾನ್ .
 ಸಮುದ್ಯೋಧ್ಯ ಚ ಸಂಪ್ರಾಪ್ತಾಂ ಮಮ ಪುರುಷಕಾರತಾಂ .. 315..
 ಅನುಗ್ರಹಮಯೀಂ ದೇವೀಂ ನಿಗ್ರಹೇಣ ಚ ವರ್ಜಿತಾಂ .
 ಶ್ರೀಸೀತಾಂ ಚಿಂತಯೇದೇವಂ ಶ್ರೀರಾಮಶರಣಾಗತಃ” .. 316..
 ಇತ್ಯೇವಂ ನವರತ್ನಾಂ ಹಿ ಶ್ರೀಸೀತಾಂಬಾ ನಿರೂಪಿತಾ .
 ಸಿದ್ಧಾಂತಭೂಷಣೇನ ಶ್ರೀಶ್ಯಾಮಾನಂದೇನ ಧೀಮತಾ .. 317..
 ವೇದವೇದ್ಯಾ ಚ ಸದ್ವಂದ್ಯಾ ಸೀತಾರಾಮೌ ಪರಾತ್ಪರೌ .
 ಅನನ್ಯಭಕ್ತಿಸಂಪ್ರಾಪ್ಯೋ ಪ್ರಪನ್ನಜನರಕ್ಷಕೌ .. 318..
 ಈಶ್ವರಃ ಸರ್ವಭೂತಾನಾಮಾದಿಕಾರಣಮುಚ್ಯತೇ .
 ಸರ್ವಜ್ಞ ಜ್ಞಾನಶಕ್ತ್ಯಾದಿಕಲ್ಯಾಣಗುಣಭೂಷಿತಃ .. 319..
 ಧರ್ಮಾರ್ಥಕಾಮಮೋಕ್ಷಾಣಾಂ ಪ್ರದಾತಾ ರಘುನಂದನಃ .
 ದಿವ್ಯವಿಗ್ರಹಸಂಯುಕ್ತೋನಂತಾನಂದೋಜಗತ್ಪತಿಃ .. 320..
 ಯದ್ಯಪ್ಯಾತ್ಮಿಹರೋ ರಾಮೋ ಹ್ಯಂತರ್ಯಾಮೀ ಮಹಾಪ್ರಭುಃ .
 ತಥಾಪ್ಯಾತ್ಮಕೃತೈಃ ಕಾರ್ಯೈರ್ನ ಕದಾಪಿ ಸ ಬದ್ಧತೇ .. 321..
 ಯಥಾ ಬಾಲ್ಯಾದ್ಯವಸ್ಥಾಭಿರ್ನ ಜೀವೋ ದೂಷ್ಯತೇ ಕ್ವಚಿತ್ .
 ತಥಾನ್ತಶ್ಚರಮಾಣೋಽಪಿ ನ ಭವೇದ್ ದೂಷಿತೋ ಹರಿಃ .. 322..
 ಪರವ್ಯೂಹಾದಿಭೇದೇನ ವಿಜ್ಞೇಯಃ ಸ ಚ ಪಂಚಧಾ .
 ಬಹುಭಿದ್ವಾರ್ತಪಾಲೈಶ್ಚ ಕೋಟ್ಯಪಾಲೈಶ್ಚ ಸಂಯುತಃ .. 323..
 ಮಹಾಮಣಿಸಮಾಕೀರ್ಣೇ ಮಂಡಪೇ ಚ ವಿರಾಜಿತಃ .
 ಶೋಭಯಾ ಪರಯಾ ಯುಕ್ತಃ ಕಿರೀಟಮುಕುಟಾದಿಭಿಃ .. 324..
 ಮಹಾರಾಜ್ಯಾ ಚ ಜಾನಕ್ಯಾ ಭೂನೀಲಾಭ್ಯಾಂ ಚ ಸೇವಿತಃ .

ಸಂಕರ್ಷಣಶ್ಚ ಪ್ರದ್ಯುಮ್ನೋನಿರುದ್ಧ ಇತಿ ಭೇದತಃ .. 325..
 ವಿಜ್ಞೇಯಶ್ಚ ತಥಾ ವ್ಯೂಹೋ ಜಗತ್ಸೃಷ್ಟ್ಯಾದಿಕಾರಕಃ .
 ಪೂರ್ಣೋ ಜ್ಞಾನಬಲಾಭ್ಯಾಂ ಚ ಸಂಕರ್ಷಣಃ ಇತಿ ಸ್ಮೃತಃ .. 326..
 ವೀರ್ಯೈಶ್ಚರ್ಯಯುತಸ್ತತ್ರ ಪ್ರದ್ಯುಮ್ನ ಇತಿ ಕಥ್ಯತೇ .
 ಶಕ್ತಿತೇಜೋ ವಿಶಿಷ್ಟಸ್ತು ಹ್ಯನುರುದ್ಧ ಇತೀರಿತಃ .. 327..
 ತತ್ತತ್ಸಾಜಾತ್ಯರೂಪೇಣ ಹ್ಯಾವಿಭಾವಃ ಪರಸ್ಯ ವೈ .
 ವಿಭವಃ ಸ ಚ ವಿಜ್ಞೇಯೋ ಮುಖ್ಯೋ ಗೌಣಶ್ಚ ಸ ದ್ವಿಧಾ .. 328..
 ಉಪಾಸ್ಯಃ ಪುರುಷೈರ್ಮುಖ್ಯೋ ನ ಚ ಗೌಣಃ ಕದಾಚನ .
 ಸರ್ವತ್ರ ಸರ್ವದಾ ಯಸ್ತು ಜೀವಾಸ್ಯಕ್ತುಂ ನ ಚ ಕ್ಷಮಃ .. 329..
 ಅಂತರ್ಯಾಮೀ ಸ ವಿಜ್ಞೇಯೋ ಜೀವದೋಷೈರದೂಷಿತಃ .
 ದೇಶಕಾಲಾದಿನಿಯಮೈ ರಹಿತಃ ಸ ಸಹಾಪ್ರಭುಃ .. 330..
 ಧಾತುಪಾಷಾಣಕಾಷಾದಿಕ್ರತವಿಗ್ರಹಮಾಶ್ರಿತಃ .
 ಶ್ರೀರಾಮಃ ಸ ಪರಂ ಬ್ರಹ್ಮ ಜಾನಕ್ಯಾ ಸಹಿತಃ ಪ್ರಭುಃ .. 331..
 ಅರ್ಚಾವತಾರೋ ವಿಜ್ಞೇಯಃ ಕೃಪಾಶೀಲೋ ಗುಣಾಂಬುಧಿಃ .
 ಏವಂ ಪಂಚಪ್ರಕಾರೇಣ ಹ್ಯೇಕೋನಪಿ ಸ ಮಹಾಪ್ರಭುಃ .. 332..
 ವಿಭಕ್ತೋ ಭಗವಾನ್ ರಾಮಃ ಸರ್ವಲೋಕೈಕರಕ್ಷಕಃ .
 ಸೇವಿತಃ ಪರಯಾ ಭಕ್ತ್ಯಾ ಸಂತುಷ್ಟಃ ಸ ಹರಿಸ್ತದಾ .. 333..
 ಸ್ವಾಶ್ರಿತೇಭ್ಯಶ್ಚ ದಾಸೇಭ್ಯಃ ಸಾಯುಜ್ಯಂ ಸಂಪ್ರಯಚ್ಛತಿ .
 ಶ್ರೀವಾಲ್ಮೀಕಿಸಂಹಿತಾಯಾಮೇವಂ ರಾಮೋ ಹಿ ಪಂಚಧಾ .. 334..
 ವ್ಯೂಹಸ್ವರೂಪಂ ಃ
 ವ್ಯಕ್ತಂ ಚ ಪೂರ್ಣಷಾಡ್ಗುಣ್ಯಂ ವರ್ತತೇ ಯತ್ರ ಸರ್ವದಾ .
 ಪರಿಪೂರ್ಣಃ ಸ ವಿಜ್ಞೇಯೋ ಬ್ರಹ್ಮ ರಾಮಃ ಪರಾತ್ಪರಃ .. 335..
 ಶ್ರೀರಾಮಾದ್ಧಿ ಚತುರ್ವ್ಯೂಹಾಃ ಪ್ರಾದುರ್ಭೂತಾ ಭವಂತಿ ಹಿ .
 ವಾಸುದೇವಃ ಸಂಕರ್ಷಣಃ ಪ್ರದ್ಯುಮ್ನಶ್ಚಾನಿರುದ್ಧಕಃ .. 336..
 ವ್ಯೂಹ್ಯಾತ್ಮಾನಂ ಚತುರ್ಧಾ ಚ ವಾಸುದೇವಾದಿ ಮೂರ್ತಿಭಿಃ .
 ಸೃಷ್ಟ್ಯಾದೀನ್ ಪ್ರಕರೋತ್ಯೇಷ ವಿಶುದ್ಧಾತ್ಮಾ ಜನಾರ್ದನಃ .. 337..
 ಏವಂ ವಿಷ್ಣುಪುರಾಣೇನಪಿ ಸೃಷ್ಟ್ಯಾದಿಸಂವಿಧಾಯಕಾಃ .
 ಬ್ರಹ್ಮಣೋ ರಾಮಚಂದ್ರಾದ್ಧಿ ಚತುರ್ವ್ಯೂಹಾಃ ಪ್ರಕೀರ್ತಿತಾಃ .. 338..
 ವಾಸುದೇವಃ ಸಂಕರ್ಷಣಃ ಪ್ರದ್ಯುಮ್ನಶ್ಚಾನಿರುದ್ಧಕಃ .
 ಇತ್ಯಾದ್ಯನ್ಯತಮಃ ಶಾಸ್ತ್ರೇ ವ್ಯೂಹೋ ಹಿ ಸಂಪ್ರಕೀರ್ತಿತಃ .. 339..
 ತೇಷ್ವಾದ್ಯೋ ವಾಸುದೇವೋ ಹಿ ಹೀನಃ ಸ ಪ್ರಾಕೃತೈರ್ಗುಣೈಃ .

ತತೋಽಸೌ ನಿರ್ಗುಣಃ ಪ್ರೋಕ್ತಃ ಷಡ್ಗುಣೈಃ ಸಗುಣೋಽಪಿ ಸಃ .. 340..
 ಪ್ರಧಾನಕ್ಷೇತ್ರಜ್ಞಪತಿರ್ವಾಸುದೇವಃ ಶ್ರುತೌ ಶ್ರುತಃ .
 ಸ ಗುಣಾನಾಮಧಿಷ್ಠಾತಾ ಬಂಧಮುಕ್ತಿಪ್ರದೋ ಮತಃ .. 341..
 ತತೋ ಜೀವಾಭಿಮಾನೀ ಹಿ ಸಂಕರ್ಷಣಃ ಪ್ರಜಾಯತೇ .
 ಸಂಕರ್ಷಣಸ್ತದಾಽಽಶ್ರಿತ್ಯ ಪ್ರಾಕೃತಂ ಹಿ ತಮೋಗುಣಂ .. 342..
 ಸಂಹರತೇ ಜಗತ್ ಸರ್ವಂ ಶಿವೋ ಭೂತ್ವಾ ಬಲೇನ ಸಃ .
 ಸ್ವಸ್ಯ ಜ್ಞಾನಗುಣೇನಾಥ ಸಚ್ಚಾಸ್ತ್ರಂ ವಿತನೋತ್ಯಪಿ .. 343..
 ತತೋ ಮನೋಭಿಮಾನೀ ಹಿ ಪ್ರದ್ಯುಮ್ನಃ ಸಂಪ್ರಜಾಯತೇ .
 ಸಮಾಶ್ರಿತ್ಯ ತದಾಽಯಂ ತು ಪ್ರಾಕೃತಂ ಚ ರಜೋಗುಣಂ .. 344..
 ವಿಶ್ವಕೃದ್ ಬ್ರಹ್ಮತಾಂ ಗತ್ವಾ ಸ್ವಸ್ಯೈಶ್ವರ್ಯಗುಣೇನ ಹಿ .
 ಪ್ರವರ್ತಯತಿ ಧರ್ಮಾಂಶ್ಚ ವೀರ್ಯೇಣ ಸಾತ್ವಿಕಾನಥ .. 345..
 ಅಹಂಕಾರಾಭಿಮಾನೀ ಚಾನಿರುದ್ಧೋ ಜಾಯತೇ ತತಃ .
 ತದಾನೀಂ ಸ ಸಮಾಶ್ರಿತ್ಯ ಸತ್ವಂ ಚ ಪ್ರಾಕೃತಂ ಗುಣಂ .. 346..
 ವಿಷ್ಣುರ್ಭೂತ್ವಾಽಖಿಲಂ ವಿಶ್ವಂ ಶಕ್ತ್ಯಾ ಪಾತಿ ವಿಭರ್ತಿ ಚ .
 ಸ್ವತತ್ತ್ವಂ ಸ್ವಗುಣೇನಾಥ ತೇಜಸಾ ಜ್ಞಾಪಯತ್ಯಸೌ .. 347..
 ವಾಸುದೇವಾತ್ ಸಂಘರ್ಷಣ ಇತ್ಯಾದ್ಯಾಗಮವಾಕ್ಷು ಹಿ .
 ಸಂಕರ್ಷಣೇ ನ ಜೀವತ್ವಂ ಕಿಂತು ಜೀವಾಭಿಮಾನಿತಾ .. 348..
 ಸ ಹ್ಯನಾದಿರನಂತಶ್ಚ ಪರಮಾರ್ಥೇನ ನಿಶ್ಚಿತಃ .
 ಇತಿ ತನ್ಮಾಂ ಸಂಹಿತಾಯಾಂ ಜೀವೋತ್ಪತ್ತೇರ್ನಿಷೇಧನಾತ್ .. 349..
 ಸಂಕರ್ಷಣಾತ್ ಪ್ರದ್ಯುಮ್ನಸಂಜ್ಞಂ ಮನಶ್ಚೇತಿವಾಚಿ ಚ .
 ಪ್ರದ್ಯುಮ್ನೋ ನ ಮನಃ ಕಿಂತು ತತ್ರ ಮನೋಽಭಿಮಾನಿತಾ .. 350..
 ಕರಣಾತ್ಮಕಂ ಮನೋ ಯಸ್ಮಾತ್ ಕರ್ತುರ್ನೋತ್ಪದ್ಯತೇ ಖಲು .
 ಪ್ರದ್ಯುಮ್ನನಾದನಿರುದ್ಧಸಂಜ್ಞಕೋಽಹಂಕಾರ ಇತ್ಯಪಿ .. 351..
 ಅಹಂಕಾರಾಭಿಮಾನೀತ್ಯನಿರುದ್ಧಂ ಸಂಬ್ರವೀತಿ ಹಿ .
 ಕದಾಪಿ ಮನಸಶ್ಚಾತ್ರ ನಾಹಂಕಾರಸಮುದ್ಭವಃ .. 352..
 ತತಃ ಸಂಕರ್ಷಣಾದೀನಾಂ ನ ಜೀವಾದ್ಯಭಿಧಾಯಿತಾ .
 ಕಿಂತು ಜೀವಾದ್ಯಧಿಷ್ಠಾತೃತತ್ತ್ವದ್ವ್ಯಕ್ತ್ವರೂಪತಾ .. 353..
 ತತ್ರ ಜ್ಞಾನಬಲದ್ವಂದ್ವಾದ್ ರೂಪಂ ಸಾಂಕರ್ಷಣಂ ಹರೇಃ .
 ಭಗವಾನಚ್ಯುತೋಽಪೀತ್ಥಂ ಷಾಡ್ಗುಣೈನ ಸಮೇಧಿತಃ .. 354..
 ಬಲಜ್ಞಾನೇ ಗುಣೌ ತಸ್ಯ ಸ್ಪೃಟೌ ಕಾರ್ಯವಶಾನ್ಮನೇ .
 ಬಲೇನ ಹರತೀದಂ ಸ ಗುಣೇನ ನಿಖಿಲಂ ಮುನೇ .. 355..
 ಜ್ಞಾನೇನ ತನುತೇ ಶಾಸ್ತ್ರಂ ಸರ್ವಸಿದ್ಧಾಂತಗೋಚರಂ .

ವೇದಶಾಸ್ತ್ರಮಿತಿಖ್ಯಾತಂ ಪಾಂಚರಾತ್ರಂ ವಿಶೇಷತಃ .. 356..
 ಐಶ್ವರ್ಯವೀರ್ಯಸಂಭೇದಾದ್ ರೂಪಂ ಪ್ರಾಯುಷ್ಮಮುಚ್ಯತೇ .
 ಐಶ್ವರ್ಯೇಣ ಗುಣೇನಾಸೌ ಸೃಜತೇ ತಚ್ಚರಾಚರಂ .. 357..
 ವೀರ್ಯೇಣ ಸರ್ವಧರ್ಮಾಂಶ್ಚ ಪ್ರವರ್ತಯತಿ ಸರ್ವಶಃ .
 ಶಕ್ತಿಸೇವಾಸಮುತ್ಕರ್ಷಾದನಿರುದ್ಧತನುಹರೇಃ .. 358..
 ಶಕ್ತ್ಯಾ ಜಗದಿದಂ ಸರ್ವಮನಂತಾಂಡಂ ನಿರಂತರಂ .
 ವಿಭರ್ತಿ ಪಾತಿ ಚ ಹರಿರ್ಮಣಿಸಾನುರಿವಾಣುಕಂ .. 359..
 ತೇಜಸಾ ನಿಖಿಲಂ ತತ್ತ್ವಂ ಜ್ಞಾಪಯತ್ಯಾತ್ಮನೋ ಮುನೇ .
 ವಿಷ್ವಕ್ಸೇನಸಂಹಿತಾಯಾಮೇವಂ ವ್ಯೂಹಾ ಹಿ ವರ್ಣಿತಾಃ .. 360..
 ವಾಸುದೇವಃ ಸಂಕರ್ಷಣಃ ಪ್ರದ್ಯುಮ್ನಃ ಪುರುಷಃ ಸ್ವಯಂ .
 ಅನಿರುದ್ಧ ಇತಿ ಬ್ರಹ್ಮನ್ ಮೂರ್ತಿವ್ಯೂಹೋಽಭಿಧೀಯತೇ .. 361..
 ಸ ವಿಶ್ವಸೈಜಸಃ ಪ್ರಾಜ್ಞಸ್ತುರೀಯ ಇತಿವೃತ್ತಿಭಿಃ .
 ಅಥೇಂದ್ರಿಯಾಶಯಜ್ಞಾನೈರ್ಭಗವಾನ್ ಪರಿಭಾಷ್ಯತೇ .. 362..
 ಅಂಗೋಪಾಂಗಾಯುಧಾಕಲ್ಪೈರ್ಭಗವಾನ್ ತಚ್ಚತುಷ್ಟಯಂ .
 ವಿಭರ್ತಿ ಸ ಚತುರ್ಮೂರ್ತಿರ್ಭಗವಾನ್ ಹರಿರೀಶ್ವರಃ .. 363..
 ಶ್ರೀಮದ್ಭಾಗವತೇ ಚೈವಂ ಚತುರ್ವ್ಯೂಹಾಃ ಪ್ರಕೀರ್ತಿತಾಃ .
 ಜಾಗ್ರದಾದಿನಿವೃತ್ತ್ಯರ್ಥಮುಪಾಸ್ಯಾ ವ್ಯೂಹಮೂರ್ತಯಃ .. 364..
 ವಾಸುದೇವಾದಯಶ್ಚಾಥ ಚತ್ವಾರಸ್ತಚ್ಚತುಷ್ಟಯಾತ್ .
 ಅಷ್ಟಾವಥ ಚ ಸಂಜಾತಾ ವ್ಯೂಹಾಸ್ತೇಭ್ಯಶ್ಚತುಷ್ಟಯಾತ್ .. 365..
 ಅಚ್ಯುತೋಽಧೋಕ್ಷಜಶ್ಚಾಥ ನೃಸಿಂಹಃ ಪುರುಷೋತ್ತಮಃ .
 ಉಪೇಂದ್ರಶ್ಚ ಹರಿಶ್ಚಾಥ ಕೃಷ್ಣಶ್ಚಾಥ ಜನಾರ್ದನಃ .. 366..
 ಸಂಜಾತಾಶ್ಚ ತ್ರಯೋ ವ್ಯೂಹಾ ವ್ಯೂಹಾಚ್ಛೇವಾಸುದೇವತಃ .
 ಕೇಶವಸಂಜ್ಞಶ್ಚಾಥ ನಾರಾಯಣಾಶ್ಚ ಮಾಧವಃ .. 367..
 ತ್ರಯೋ ವ್ಯೂಹಾಶ್ಚ ಸಂಜಾತಾ ವ್ಯೂಹಾತ್ ಸಂಕರ್ಷಣಾದಥ .
 ಗೋವಿಂದಸಂಜ್ಞಕಶ್ಚಾಥ ವಿಷ್ಣುಶ್ಚ ಮಧೂಸೂದನಃ .. 368..
 ವ್ಯೂಹಾ ಜಾತಾಸ್ತ್ರಯಶ್ಚಾಥ ವ್ಯೂಹಾತ್ ಪ್ರದ್ಯುಮ್ನತಃ ಕಿಲ .
 ಶ್ರೀ ತ್ರಿವಿಕ್ರಮಸಂಜ್ಞಶ್ಚ ವಾಮನಃ ಶ್ರೀಧರಸ್ತದಾ .. 369..
 ಅನಿರುದ್ಧಾಚ್ಚ ಸಂಜಾತಾಸ್ತ್ರಯೋ ವ್ಯೂಹಾಸ್ತಥೈವ ಚ .
 ಪದ್ಮನಾಮೋ ಹೃಷೀಕೇಶಃ ಶ್ರೀಮದ್ಧಾಮೋದರಸ್ತಥಾ .. 370..
 ವ್ಯೂಹಸ್ಯ ಚೈಕಸಂಜ್ಞಸ್ಯ ವಿಭಿನ್ನಸಂಹಿತಾಸು ಚ .
 ಕಲ್ಪಭೇದೇನ ನಿರ್ವಾಹ್ಯಾ ವಿಭಿನ್ನಕಾರಣಾದಯಃ .. 371..
 ಶಾರ್ಙ್ಗಧನ್ವಾ ಹೃಷೀಕೇಶಃ ಪುರುಷಃ ಪುರುಷೋತ್ತಮಃ .

ಅಜಿತಃ ಖಡ್ಗಧೃಗ್ ವಿಷ್ಣುಃ ಕೃಷ್ಣಶ್ಚೈವ ವೃಹದ್ಬಲಃ .. 372..
ಸೇನಾನೀಗ್ರಾಮಣೀಶ್ಚ ತ್ವಂ ಬುದ್ಧಿಃ ಸತ್ತ್ವಂ ಕ್ಷಮಾ ದಮಃ .
ಪ್ರಭವಶ್ಚಾಪ್ಯಯಶ್ಚ ತ್ವಮುಪೇಂದ್ರೋ ಮಧುಸೂದನಃ .. 373..
ಪ್ರಭವಶ್ಚಾಪ್ಯಯಶ್ಚ ತ್ವಂ ಪದ್ಮನಾಭೋ ರಣಾಂತಕೃತ್ .
ಶ್ರೀಮದ್ರಾಮಾಯಣೇ ಚೈವಂ ವ್ಯೂಹಾ ರಾಮಾತ್ ಪ್ರಕೀರ್ತಿತಾಃ .. 374..
“ಜ್ಞಾನಾದಿಗುಣಸಾಮಾನ್ಯೇ ವಾಸುದೇವಃ ಪ್ರಕೀರ್ತಿತಃ .
ಸಂಕರ್ಷಣೋ ವಾಸುದೇವಾತ್ ತಸ್ಮಾತ್ ಪ್ರದ್ಯುಮ್ನಸಂಜ್ಞಿತಃ .. 375..
ಪ್ರದ್ಯುಮ್ನಾದನಿರುದ್ಧೋಽಭೂತ್ ಸರ್ವ ಏತೇ ಚತುರ್ಭುಜಾಃ .
ಮೂರ್ತಿಭ್ಯಶ್ಚ ಚತುರ್ಭ್ಯಶ್ಚ ಚತುರ್ವಿಂಶತಿಮೂರ್ತಯಃ .. 376..
ಜಾಯಂತೇ ಕ್ರಮಶೋ ಬ್ರಹ್ಮನ್ ದೀಪಾದ್ ದೀಪಾಂತರಂ ಯಥಾ .
ಸರ್ವೇಚತುರ್ಭುಜಾಃ ಪದ್ಮಶಂಖಚಕ್ರಗದಾಧರಾಃ .. 377..
ವಾಸುದೇವಾದಾದಿದೇವಾತ್ ಪ್ರಥಮಾತ್ ಕೇಶವಸ್ತಥಾ .
ನಾರಾಯಣೋ ಮಾಧವಶ್ಚ ಜಜ್ಞಿರೇ ಭೂಸುರೋತ್ತಮ .. 378..
ಸಂಕರ್ಷಣಾಚ್ಚ ಗೋವಿಂದೋ ವಿಷ್ಣುಶ್ಚ ಮಧುಸೂದನಃ .
ತ್ರಯಸ್ತೇ ಸಮಜಾಯಂತ ಪ್ರದ್ಯುಮ್ನಾಚ್ಚ ತ್ರಿವಿಕ್ರಮಃ .. 379..
ವಾಮನಃ ಶ್ರೀಧರಶ್ಚೈತೇ ಜಜ್ಞಿರೇ ಮುನಿಸತ್ತಮ .
ಅನಿರುದ್ಧಾದ್ ಹೃಷೀಕೇಶಃ ಪದ್ಮನಾಭಶ್ಚ ಸುವ್ರತ .. 380..
ದಾಮೋದರಶ್ಚ ತೇನೇತ್ಥಂ ದ್ವಾದಶಾಂಶಾಃ ಪ್ರಜಜ್ಞಿರೇ .
ಇತಿ ಪದ್ಮಸಂಹಿತಾಯಾಂ ವ್ಯೂಹಾ ದ್ವಾದಶ ಕೀರ್ತಿತಾಃ .. 381..
ಕೇಶವಸ್ತು ಸುವರ್ಣಾಭಃ ಶಂಖಚಕ್ರಗದಾಧರಃ .
ಶುಕ್ಲಾಂಬರಧರಃ ಸೌಮ್ಯೋ ಮುಕ್ತಾಭರಣಭೂಷಿತಃ .. 382..
ನಾರಾಯಣೋ ಘನಶ್ಯಾಮಃ ಶಂಖಚಕ್ರಗದಾಸಿಂಧುತ್ .
ಪೀತವಾಸಾ ಮಣಿಮಯೈರ್ಭೂಷಣೈರುಪಶೋಭಿತಃ .. 383..
ಮಾಧವಶ್ಚೋತ್ಪಲಪ್ರಖ್ಯಶ್ಚಕ್ರಶಾರ್ಙ್ಗಗದಾಸಿಂಧುತ್ .
ಚಿತ್ರಮಾಲ್ಯಾಂಬರಧರಃ ಪುಂಡರೀಕನಿಭೇಕ್ಷಣಃ .. 384..
ಗೋವಿಂದಃ ಶಾಶಿವರ್ಣಃ ಸ್ಯಾತ್ ಪದ್ಮಶಂಖಗದಾಸಿಂಧುತ್ .
ರಕ್ತಾರವಿಂದಪಾದಾಬ್ಜಸ್ತಪ್ತ ಕಾಂಚನಭೂಷಣಃ .. 385..
ಗೌರವರ್ಣೋ ಭವೇದ್ವಿಷ್ಣುಶ್ಚಕ್ರಶಂಖಹಲಾಸಿಂಧುತ್ .
ಕ್ಷೌಮಾಂಬರಧರಃ ಸ್ತ್ರೀಗ್ವೀ ಕೇಯೂರಾಂಗದಭೂಷಿತಃ .. 386..
ಅರವಿಂದನಿಭಃ ಶ್ರೀಮಾನ್ ಮಧುಜಿತ್ ಕಮಲಾಸನಃ .
ಚಕ್ರಂ ಶಾರ್ಙ್ಗ ಚ ಮುಶಲಂ ಪದ್ಮಂ ದೋರ್ಭಿರ್ವಿಭತ್ಯಸೌ .. 387..
ತ್ರಿವಿಕ್ರಮೋ ರಕ್ತವರ್ಣಃ ಶಂಖಚಕ್ರಗದಾಸಿಂಧುತ್ .

ಕಿರೀಟಹಾರಕೇಯೂರಕುಂಡಲೈಶ್ಚ ವಿರಾಜಿತಃ .. 388..
 ಶ್ರೀವಾಮನಃ ಕುಂದವರ್ಣಃ ಪುಂಡರೀಕಾಯತೇಕ್ಷಣಃ .
 ದೋರ್ಭಿರ್ವಜ್ರಂ ಗದಾಂ ಚಕ್ರಂ ಪದ್ಮಂ ಹೈಮಂ ವಿಭತ್ರ್ವನೌ .. 389..
 ಶ್ರೀಧರಃ ಪುಂಡರೀಕಾಖ್ಯಶ್ಚಕ್ರಶಾರ್ಙ್ಗೋ ಚ ಪದ್ಮದೃಕ್ .
 ರಕ್ತಾರವಿಂದನಯನೋ ಮುಕ್ತಾದಾಮವಿಭೂಷಿತಃ .. 390..
 ವಿದ್ಯುದ್ವರ್ಣೋ ಹೃಷೀಕೇಶಶ್ಚಕ್ರಶಾರ್ಙ್ಗಹಲಾಸಿಂಧುತ್ .
 ರಕ್ತಮಾಲ್ಯಾಂಬರಧರಃ ಪುಂಡರೀಕಾವತಂಸಕಃ .. 391..
 ಇಂದ್ರನೀಲನಿಭಶ್ಚಕ್ರಶಂಖಪದ್ಮಗದಾಧರಃ .
 ಪದ್ಮನಾಭಃ ಪೀತವಾಸಾಶ್ಚೈತ್ರಮಾಲ್ಯಾನುಲೇಪನಃ .. 392..
 ದಾಮೋದರಃ ಸಾರ್ವಭೌಮಃ ಪದ್ಮಶಾರ್ಙ್ಗಾಸಿಶಂಖಭೃತ್ .
 ಪೀತವಾಸಾ ವಿಶಾಲಾಕ್ಷೋ ನಾನಾರತ್ನವಿಭೂಷಿತಃ .. 393..
 ವ್ಯೂಹಾ ದ್ವಾದಶಧಾ ಚೈವಂ ಹಾರೀತಸ್ಮೃತಿವರ್ಣಿತಾಃ .
 ಬೋಧವ್ಯಾ ಹಿ ಜನೈರ್ದಿವ್ಯಾ ವ್ಯೂಹತತ್ತ್ವಬುಭುತ್ಸುಭಿಃ .. 394..
 (ಗುಣಯುಗ್ಮತ್ರಯಾದ್ ವ್ಯೂಹತ್ರಯಾವಿಭಾವಃ)
 ತತ್ರ ಜ್ಞಾನಬಲದ್ವಂದ್ವಾದ್ ರೂಪಂ ಸಾಂಕರ್ಷಣಂ ಹರೇಃ .
 ಐಶ್ವರ್ಯವೀರ್ಯಸಂಭೇದಾದ್ ರೂಪಂ ಪ್ರಾದ್ಯುಮ್ಮುಚ್ಯತೇ .. 395..
 ಶಕ್ತಿತೇಜಃ ಸಮುತ್ಕರ್ಷಾದಾನಿರುದ್ಧೋ ತನುಹರೇಃ .
 ಏತೇ ಶಕ್ತಿಮಯಾವ್ಯೂಹಾ ಗುಣೋನ್ಮೇಷಸ್ವಲಕ್ಷಣಾಃ .. 396..
 (ವ್ಯೂಹತ್ರಯೇಽಪಿ ಷಾಡ್ಗುಣಾನುವೃತ್ತಿಃ)
 ಷಾಡ್ಗುಣ್ಯವಿಗ್ರಹಾ ದೇವಾಃ ಪುರುಷಾಃ ಪುಷ್ಕರೇಕ್ಷಣಾಃ .
 ತತ್ರ ತತ್ರಾವಶಿಷ್ಟಂ ಯದ್ಗುಣಾನಾಂ ದ್ವಿಯುಗಂ ಮುನೇ .. 397..
 (ತ್ರಿಧಾ ಚಾತುರಾತ್ಮ್ಯಸ್ಥಿತಿಃ)
 ಅನುವೃತ್ತಿಂ ಭಜತ್ಯೇವ ತತ್ರ ತತ್ರ ಯಥಾಯಥಂ .
 ವ್ಯಾಪ್ತಿಮಾತ್ರಂ ಗುಣೋನ್ಮೇಷೋ ಮೂರ್ತಿಕಾರ ಇತಿ ತ್ರಿಧಾ .. 398..
 (ಸಂಕರ್ಷಣಸ್ಯ ಕೃತ್ಯಂ)
 ಚಾತುರಾತ್ಮ್ಯಸ್ಥಿತಿರ್ವಿಷ್ಣೋರ್ಗುಣವ್ಯತಿಕರೋದ್ಭವಾ .
 ತತ್ರ ಜ್ಞಾನಮಯತ್ತೇನ ದೇವಃ ಸಂಕರ್ಷಣೋ ಬಲೀ .. 399..
 ಪ್ರದ್ಯುಮ್ಮಸ್ಯ ಕೃತ್ಯಂ ಃ
 ವ್ಯನಕ್ತ್ವೈಕಾಂತಿಕಂ ಮಾರ್ಗಂ ಭಗವತ್ಪ್ರಾಪ್ತಿಸಾಧನಂ .
 ವೀರ್ಯೈಶ್ಚರ್ಯಮಯೋ ದೇವಃ ಪ್ರದ್ಯುಮ್ಮಃ ಪುರುಷೋತ್ತಮಃ .. 400..
 (ಅನಿರುದ್ಧಸ್ಯ ಕೃತ್ಯಂ)

ಸ್ಥಿತಃ ಶಾಸ್ತ್ರಾರ್ಥಭಾವೇನ ಭಗವತ್ಪ್ರತಿವರ್ತನಾ .
 ಶಾಸ್ತ್ರಾರ್ಥಸ್ಯ ಫಲಂ ಯತ್ ತದ್ ಭಗವತ್ಪ್ರತಿಲಕ್ಷಣಂ .. 401..
 ಪ್ರಾಪಯತ್ಯನಿರುದ್ಧಃ ಸನ್ ಸಾಧಕಾನ್ ಪುರುಷೋತ್ತಮಃ .
 ಶಾಸ್ತ್ರಶಾಸ್ತ್ರಾರ್ಥತತ್ಸಾಧ್ಯಫಲನಿರ್ವಾಹಕಾ ಇಮೇ .. 402..
 (ಪರವಾಸುದೇವೇನ ಸಹ ವ್ಯೂಹಸ್ಯ ಚಾತುರಾತ್ಮ್ಯಂ)
 ಪುರುಷಾಃ ಪುಂಡರೀಕಾಕ್ಷಾ ವ್ಯೂಹಾಃ ಶಕ್ತಿಮಯಾ ಹರೇಃ .
 ಭಗವಾನ್ ವಾಸುದೇವಶ್ಚ ವ್ಯೂಹಾಶ್ಚೈತೇ ತ್ರಯೋ ಮುನೇ .. 403..
 (ಗುಣೋನ್ನೇಷಸ್ವರೂಪಪ್ರದರ್ಶನಂ)
 ಚಾತುರಾತ್ಮ್ಯಮಿದಂ ವಿಧಿ ವ್ಯಕ್ತಾವ್ಯಕ್ತಸ್ವಲಕ್ಷಣಂ .
 ಗುಣಾಃ ಶಕ್ತಿಮಯಾ ಯೇ ತೇ ಜ್ಞಾನೈಶ್ಚರ್ಯಬಲಾದಯಃ .. 404..
 ತೇಷಾಂ ಯುಗಪದುನ್ನೇಷಃ ಸೈಮಿತ್ಯವಿರಹಾತ್ಮಕಃ .
 ಸಂಕಲ್ಪಕಲ್ಪಿತೋ ವಿಷ್ಣೋರ್ಯಃ ಸ ತದ್ವ್ಯಕ್ತಿಲಕ್ಷಣಃ .. 405..
 ಭಗವಾನ್ ವಾಸುದೇವಃ ಸ ಪರಮಾ ಪ್ರಕೃತಿಶ್ಚ ಸಾ .
 ಶಕ್ತಿಯಾ ವ್ಯಾಪಿನೋ ವಿಷ್ಣೋಃ ಸಾ ಜಗತ್ಪ್ರಕೃತಿಃ ಪರಾ .. 406..
 (ಸಿಸೃಕ್ಷೋರ್ವಾಸುದೇವಾತ್ ಸಂಕರ್ಷಣಾವಿಭಾವಃ)
 ಶಕ್ತೇಃ ಶಕ್ತಿಮತೋ ಭೇದಾದ್ ವಾಸುದೇವ ಇತೀರ್ಯತೇ .
 ಸರ್ವಶಕ್ತಿಮಯೋ ದೇವೋ ವಾಸುದೇವಃ ಸಿಸೃಕ್ಷಯಾ .. 407..
 (ತತ್ರ ದೃಷ್ಟಾಂತಃ)
 ವಿಭಜತ್ಯಾತ್ಮನಾಽಽತ್ಮಾನಂ ಯಃ ಸ ಸಂಕರ್ಷಣಃ ಸ್ಮೃತಃ .
 ಭಾವಾನುದಯಶೈಲಸ್ಥೇ ಪ್ರಭಾ ಯದವದ್ ವಿಜೃಂಭತೇ .. 408..
 (ತಸ್ಯ ಷೋಡಶಶತವರ್ಷಪ್ರತೀಕ್ಷಣಂ)
 ಉದಯಸ್ಥೇ ತಥಾ ದೇವೇ ಪ್ರಭಾ ಸಂಕರ್ಷಣಾತ್ಮಿಕಾ .
 ಅವ್ಯಾಪೃತಾ ಶತಾನೈಷಾ ಶಕ್ತಿಸ್ತಿಷ್ಠತಿ ಷೋಡಶ .. 409..
 ಸಂಕರ್ಷಣಾತ್ಮಿಕಾ ಸಾಕ್ಷಾದ ವಿಜ್ಞಾನಬಲವಾರಿಧಿಃ .
 ಅನಂತೋ ಭಗವಾನ್ ವಿಷ್ಣುಃ ಶಕ್ತಿಮಾನ್ ಪುರುಷೋತ್ತಮಃ .. 410..
 ಪೂರ್ಣಸ್ತಿಮಿತಷಾಡ್ಗುಣ್ಯೋ ನಿಸ್ತರಂಗಾರ್ಣವೋಪಮಃ .
 ಷಣ್ಣಾಂ ಯುಗಪದುನ್ನೇಷಾದ್ ಗುಣಾನಾಂ ಸ್ವಪ್ರಚೋದಿತಾತ್ .. 411..
 ಅನಂತ ಏವ ಭಗವಾನ್ ವಾಸುದೇವಃ ಸನಾತನಃ .
 ತತ್ರ ಜ್ಞಾನಬಲೋನ್ನೇಷಾತ್ ಸ್ವಸಂಕಲ್ಪಪ್ರಚೋದಿತಾತ್ .. 412..
 (ಪ್ರದ್ಯುಮ್ನಾವಿಭಾವಃ)
 ಅನಂತ ಏವ ಭಗವಾನ್ ದೇವಃ ಸಂಕರ್ಷಣೋಽಚ್ಯುತಃ .

ಸ್ಥಿತ್ವಾ ಷೋಡಶವರ್ಷಾಣಿ ದೇವಃ ಶಕ್ತಿಮಯೋಽಚ್ಯುತಃ .. 413..

ಅನಂತ ಏವ ಭಗವಾನ್ ಪ್ರದ್ಯುಮ್ನಃ ಪುರುಷೋತ್ತಮಃ .

ಅಂಶಾಂಶೇನೋದಿತಾ ಶಕ್ತಿಃ ಪ್ರಾದ್ಯುಮ್ನೀ ಭಗವತ್ಪ್ರಭಾ .. 414..

(ಅನಿರುದ್ಧಾವಿಭಾವಃ)

ಅವ್ಯಾಪೃತಾ ಶತಾನ್ಯೇಷಾ ತುಷ್ಟೀಂ ತಿಷ್ಠತಿ ಷೋಡಶ .

ತತಃ ಶಕ್ತಿಮಯೋ ದೇವಃ ಪ್ರದ್ಯುಮ್ನಃ ಪುರುಷೋತ್ತಮಃ .. 415..

ಶತಾನಿ ಷೋಡಶ ಸ್ಥಿತ್ವಾ ಸ್ವಸಂಕಲ್ಪಪ್ರಚೋದಿತಃ .

ಅನಂತ ಏವ ಭಗವಾನನಿರುದ್ಧೋ ಭವತ್ಯುತ .. 416..

ಅಂಶಾಂಶೇನೋದಿತಾ ಶಕ್ತಿರಾನಿರುದ್ಧೇ ಹರೇಃ ಪ್ರಭಾ .

ಅವ್ಯಾಪೃತಾ ಶತಾನ್ಯೇಷಾ ತುಷ್ಟೀಂ ತಿಷ್ಠತಿ ಷೋಡಶ .. 417..

(ವ್ರೂಹಸ್ಯ ಷೋಡಶಶತವರ್ಷಾನಂತರಂ ಸೃಷ್ಟ್ವಾ ವ್ಯಾಪೃತಿಃ)

ಶತಾನಿ ಷೋಡಶ ಸ್ಥಿತ್ವಾನಿರುದ್ಧಃ ಶಕ್ತಿಮಾನಸೌ .

ತದಾ ವ್ಯಾಪ್ತಿಯತೇ ಸೃಷ್ಟ್ವಾ ಪೂರ್ವಾಭ್ಯಾಂ ಸಹ ನಾರದ .. 418..

(ವ್ರೂಹಾನಾಂ ಹೇಯಪ್ರತಿಭಟತ್ವಮನಾದಿತ್ವಂ ಚ)

ವ್ರೂಹಾ ಏತೇ ವಿಶಾಲಾಕ್ಷಾಶ್ಚತ್ವಾರಃ ಪುರುಷೋತ್ತಮಾಃ .

ನಿದೋಷಾ ನಿರನಿಷ್ಕಾಶ್ಚ ನಿರವದ್ಯಾಃ ಸನಾತನಾಃ .. 419..

ಅನಂತರಮಕ್ಷರಂ ಚೈತಚ್ಚಾತುರಾತ್ಮ್ಯಂ ಮಹಾಮುನೇ .

ನಿಸ್ತರಂಗದಶಾಯಾಂ ತೇ ನಿಸಕ್ತಾಃ ಸಕ್ತಚಿನ್ಮಯಾಃ .. 420..

ಶಕ್ತ್ಯಾತ್ಮಕಾ ಗುಣೋನ್ಮೇಷದಶಾಯಾಂ ತೇ ವ್ಯವಸ್ಥಿತಾಃ .

ತತ್ರ ಸ್ಥೂಲದಶಾಯಾಂ ತೇ ವ್ಯಕ್ತಿಭಾವಮುಪಾಗತಾಃ .. 421..

(ಚಾತುರಾತ್ಮ್ಯಸ್ಯ ಮನಾಲಂಬನಾರ್ಥತ್ವಂ)

ಜಗತಾಮುಪಕಾರಾಯ ಸಚ್ಚಿದಾನಂದಲಕ್ಷಣಾಃ .

ಮನಾಲಂಬನಾಯೈಷಾ ಚಾತುರಾತ್ಮ್ಯವ್ಯವಸ್ಥಿತಿಃ .. 422..

(ವ್ರೂಹಾದ್ ವ್ರೂಹಾಂತರಾವಿಭಾವಃ)

ಆಮ್ನಾಸಿಷುರಮುಷ್ಯಾಶ್ಚ ರಹಸ್ಯಾಮ್ನಾಯವೇದಿನಃ .

ವ್ರೂಹಾಂತರವಿಭವಾದೀನ್ ಭೇದಾನ್ ಸಂಕಲ್ಪಕಲ್ಪಿತಾನ್ .. 423..

(ದ್ವಾದಶ ವ್ರೂಹಾಂತರಾಣಿ)(ವಾಸುದೇವಾದೇಃ ಕೇಶವಾದಯಃ)

ವ್ರೂಹಾಂತರಂ ದಶ ದ್ವೇ ಚ ಕೇಶವಾದ್ಯಾಃ ಪ್ರಕೀರ್ತಿತಾಃ .

ಕೇಶವಾದಿತ್ರಯಂ ತತ್ರ ವಾಸುದೇವಾದ್ ವಿಭಾವ್ಯತೇ .. 424..

ಸಂಕರ್ಷಣಾಚ್ಚ ಗೋವಿಂದಪೂರ್ವಂ ತ್ರಿತಯಮದ್ಭೂತಂ .

ತ್ರಿವಿಕ್ರಮಾದ್ಯಂ ತ್ರಿತಯಂ ಪ್ರಥಮ್ನಾದುದಿತಂ ಮುನೇ .. 425..

(ವ್ರೂಹಾಂತರಸ್ಯ ತ್ರೈವಿದ್ಯಂ)

ಹೃಷೀಕೇಶಾದಿಕಂ ತದ್ವದನಿರುದ್ಧಾನ್ ಮಹಾಮುನೇ .
 ಪರಾಃ ಸ್ವಕಾರಣಾಂತಸ್ಥಾಃ ಸೂಕ್ಷ್ಮಾಸ್ತೇ ದ್ವಿಭುಜಾಃ ಸ್ಮೃತಾಃ .. 426..
 ಚತುರ್ಭುಜಾಸ್ತೇ ವಿಜ್ಞೇಯಾಃ ಸ್ಥೂಲಾಸ್ತಿಭುವನೇಶ್ವರಾಃ .
 ಚಕ್ರಾದ್ಯಾಯುಧವಿನ್ಯಾಸೋ ಯಂತ್ರತಂತ್ರೇಽಭಿಧಾರಯತೇ .. 427..
 (ಅಥ ಕೇಶವಾದಿಸ್ವರೂಪವರ್ಣನಂ)
 ತಪ್ತಜಾಂಬೂನದಪ್ರಖ್ಯಂ ಪುಂಡರೀಕಾಯತೇಕ್ಷಣಂ .
 ಅಪಾರಕರುಣಂ ಪದ್ಮಶಂಖಚಕ್ರಗದಾಧರಂ .. 428..
 ಪೀತಾಂಬರಧರಂ ದೇವಂ ವನಮಾಲಾವಿಭೂಷಿತಂ .
 ಹಾರಕೇಯೂರಕಟಕಕುಂಡಲೈರೂಪಶೋಭಿತಂ .. 429..
 ಚತುರ್ಬಾಹುಸದಾರಾಂಗಂ ಪ್ರಸನ್ನವದನಂ ವಿಭುಂ .
 ಪ್ರಾಗಾದಿ ವಿನ್ಯಾಸೇದ್ ದೇವಂ ಕೇಶವಂ ಕ್ಲೇಶನಾಶನಂ .. 430..
 ಶಂಖಪದ್ಮಚಕ್ರಗದಾಧರಂ ನೀಲಾಂಬುದಚ್ಚವಿಂ .
 ಸರ್ವಾಲಂಕಾರಸಂಯುಕ್ತಂ ಕುರ್ಯಾನ್ನಾರಾಯಣಂ ತತಃ .. 431..
 ಪದ್ಮಕೌಮೋದಕೇಶಂಖಚಕ್ರ ಧಾರಿಣಮವ್ಯಯಂ .
 ದೇವಮಿಂದೀವರಶ್ಯಾಮಂ ಮಾಧವಂ ಭಾವಯೇತ್ ತತಃ .. 432..
 ಚಕ್ರಕೌಮೋದಕೇಶಂಖಪದ್ಮಾಯುಧವಿರಾಜಿತಂ .
 ಇಂದುಬಿಂಬನಿಭಂ ಕುರ್ಯಾತ್ ಗೋವಿಂದಮಮಿತ್ಯೈಜಸಂ .. 433..
 ಗದಾಬ್ಜಶಂಖಚಕ್ರಾಸ್ತಧರಂ ಪರಮಭೂಷಿತಂ .
 ವಿಷ್ಣುಂ ವಿಶ್ವಪತಿಂ ಕುರ್ಯಾತ್ ಪದ್ಮಕಿಂಜಲ್ಕಸನ್ನಿಭಂ .. 434..
 ಚಕ್ರಶಂಖಾಂಬುಜಗದಾಧಾರಿಣಂ ಕರುಣಾನಿಧಿಂ .
 ರಕ್ತಪದ್ಮದಲಪ್ರಖ್ಯಂ ತಂ ಕುರ್ವೀತ ತ್ರಿವಿಕ್ರಮಂ .. 435..
 ಶಂಖಚಕ್ರಗದಾಪದ್ಮಧರಂ ಪರಮಭೂಷಿತಂ .
 ತರುಣಾದಿತ್ಯಸಂಕಾಶಂ ವಾಮನಂ ಭಾವಯೇತ್ ತತಃ .. 436..
 ಪದ್ಮಚಕ್ರಗದಾಶಂಖಧರಂ ಸದ್ಗುಣಸಾಗರಂ .
 ಪುಂಡರೀಕನಿಭಂ ದೇವಂ ಶ್ರೀಧರಂ ಪರಿಕಲ್ಪಯೇತ್ .. 437..
 ಗದಾಸುದರ್ಶನಯುತೇ ಶಂಖಪದ್ಮೇ ಚ ವಿಭ್ರತಂ .
 ವಿದ್ಯುತ್ಪ್ರಭಂ ಹೃಷೀಕೇಶಂ ಕುರ್ವೀತ ಕಮಲೇಕ್ಷಣಂ .. 438..
 ಶಂಖಪದ್ಮೇ ಗದಾಚಕ್ರೇ ತಥಾ ವಿಭ್ರಾಣಮುಜ್ಜಲಂ .
 ಸಹಸ್ರಾದಿತ್ಯಸಂಕಾಶಂ ಪದ್ಮನಾಭಂ ತು ಕಾರಯೇತ್ .. 439..
 ಪದ್ಮಶಂಖಗದಾಚಕ್ರಧರಂ ಬಂಧೂಕಸನ್ನಿಭಂ .
 ಭಕ್ತ್ಯೇಕಸುಲಭಂ ದೇವಂ ದಾಮೋದರಮಥ ಸ್ಮರೇತ್ .. 440..
 ಕೇಶವಾದೇಶ್ಚ ರೂಪಾಣಿ ಚೇತ್ಯೇವಂ ದರ್ಶಿತಾನಿ ಹಿ .

ಅಹಿರ್ಬುದ್ಧ್ಯಸಂಹಿತಾಯಾಂ ಬೋಧ್ಯಾನ್ಯೇತಾನಿ ಯತ್ನತಃ .. 441..

(ಅಥ ವ್ಯೂಹಲೋಕಾಃ)

ಶ್ರೀನಾಕೇತಾದಧಃಸ್ಥಶ್ಚ ಶ್ರೀಗೋಲೋಕೋ ಹಿ ಸಂಸ್ಥಿತಃ .

ಶ್ರೀನಾರಾಯಣಲೋಕಶ್ಚ ತದಧಸ್ತಾದ್ ವಿರಾಜಿತಃ .. 442..

ತದಧಸ್ತಾದ್ ವಾಸುದೇವವ್ಯೂಹಲೋಕೋ ಹಿ ವರ್ತತೇ .

ಭಗವಾನ್ ವಾಸುದೇವೋ ಹಿ ಸಂಕರ್ಷಣಾದಿಕಾರಣಂ .. 443..

ವಿರಾಜತೇ ಚತುರ್ಭುಜಃ ಶಂಖಚಕ್ರಗದಾಧರಃ .

ವಾಸುದೇವಾದಧಃಸ್ಥಶ್ಚ ಲೋಕಃ ಸಂಕರ್ಷಣಸ್ಯ ಹಿ .. 444..

ಯತ್ರ ನೀಲಾಂಬರಧರೋ ವ್ಯೂಹಃ ಸಂಕರ್ಷಣಃ ಸ್ಥಿತಃ .

ಶುದ್ಧಸ್ಥಟಿಕತುಲ್ಯೋಽಸೌ ರಕ್ತಪದ್ಮನಿಭೇಕ್ಷಣಃ .. 445..

ದಿವ್ಯಗಂಧಾನುಲಿಪ್ತಾಂಗೋ ಹಲಹಸ್ತಶ್ಚತುರ್ಭುಜಃ .

ವಾಸುದೇವಸ್ಯ ಶೇಷಶ್ಚ ಹ್ಯನಂತೋಽನಂತವಿಕ್ರಮಃ .. 446..

ಕಾಲರುದ್ರಯಮಾದೀನಾಮಂತಃಸ್ಥೋ ಲಯಕಾರಕಃ .

ಧಾರಯತಿ ಧರಾಂ ಚಾಸೌ ಜ್ಞಾನಬಲಸಮನ್ವಿತಃ .. 447..

ಪ್ರದ್ಯುಮ್ನವ್ಯೂಹಲೋಕಸ್ತು ಸ್ಥಿತಃ ಸಂಕರ್ಷಣಾದಧಃ .

ಪ್ರದ್ಯುಮ್ನೋ ರಾಜತೇ ಯತ್ರ ಕಿಶೋರೋ ರಕ್ತಲೋಚನಃ .. 448..

ಜಗತೋ ಮೋಹಕಶ್ಚಾಸೌ ದಿವ್ಯಭೂಷಣಭೂಷಿತಃ .

ಬ್ರಹ್ಮಾಂತಃಸ್ಥೋ ಜಗತ್ಕರ್ತೃ ವೀರ್ಯೈಶ್ಚರ್ವಯಸಮನ್ವಿತಃ .. 449..

ಅಧೋಲೋಕಸ್ತು ಪ್ರದ್ಯುಮ್ನಾದನಿರುದ್ಧಸ್ಯ ಕೀರ್ತಿತಃ .

ಶಕ್ತಿತೇಜೋಯುತೋ ವ್ಯೂಹೋ ಯತ್ರಾನಿರುದ್ಧಸಂಜ್ಞಕಃ .. 450..

ಅಂತರ್ಯಾಮೀ ಸ ಮನ್ವಾದೇರ್ಜಗತಃ ಪಾಲಕೋ ಮತಃ .

ವಶಿಷ್ಠಸಂಹಿತಾಯಾಂ ಹಿ ವ್ಯೂಹಲೋಕಾ ಮತಾ ಇತಿ .. 451..

ಏವಂ ತತ್ತದ್ವ್ಯೂಹಲೋಕಾಸ್ತತ್ತಲ್ಲೋಕಾದಧಸ್ತನಾಃ .

ಸ್ವಸ್ವಾಚಾರ್ಯೈಶ್ಚ ವಿಜ್ಞೇಯಾ ಅಲಂ ಪಲ್ಲವಿತೇನ ತತ್ .. 452..

ವಿಭವಸ್ವರೂಪಂ .

ದೇವಾದಿಕವಿಭೂತ್ಯಾಂ ಚ ತತ್ತತ್ಸಾಚಾತ್ಯವತ್ತಯಾ .

ಭಕ್ತಶ್ಚ ರಕ್ಷಿತುಂ ರಾಮಾವಿಭಾವೋ ವಿಭವೋ ಮತಃ .. 453..

ಅಜಾಯಮಾನೋ ಬಹುಧಾ ಶ್ರುತೇರತ್ರಪ್ರಮಾಣತಾ .

ನ ಕರ್ಮಫಲಭೋಗಾರ್ಥಃ ಸ ತ್ವೈಚ್ಛಿಕಸ್ತನುಗ್ರಹಃ .. 454..

ಅಜೋಽಪಿ ಸನ್ನವ್ಯಯಾತ್ಮಾ ಭೂತಾನಾಮೀಶ್ವರೋಽಪಿ ಸನ್ .

ಪ್ರಕೃತಿಂ ಸ್ವಾಮಧಿಷ್ಠಾಯ ಸಂಭವಾಮ್ಯಾತ್ಮಮಾಯಯಾ .. 455..

ಯದಾ ಯದಾ ಹಿ ಧರ್ಮಗ್ಲಾನಿರ್ಭವತಿ ಭಾರತ .
 ಅಭ್ಯುತ್ಥಾನಮಧರ್ಮಸ್ಯ ತದಾತ್ಮಾನಂ ಸೃಜಾಮ್ಯಹಂ .. 456..
 ಪರಿತ್ರಾಣಾಯ ಸಾಧೂನಾಂ ವಿನಾಶಾಯ ಚ ದುಷ್ಕೃತಾಂ .
 ಧರ್ಮಸಂಸ್ಥಾಪನಾರ್ಥಾಯ ಸಂಭವಾಮಿ ಯುಗೇ ಯುಗೇ .. 457..
 ಜನ್ಮ ಕರ್ಮ ಚ ಮೇ ದಿವ್ಯಮೇವಂ ಯೋ ವೇತ್ತಿ ತತ್ತ್ವತಃ .
 ತ್ಯಕ್ತ್ವಾ ದೇಹಂ ಪುನರ್ಜನ್ಮ ನೈತಿ ಮಾಮೇತಿ ಸೋಽರ್ಜುನ .. 458..
 ಶ್ರೀಮದ್ಭಗವದ್ಗೀತಾಯಾಮೇವಮಭಿಹಿತಂ ಯತಃ .
 ಪ್ರಾಕೃತಜನ್ಮಭಿನ್ನಂ ತದ್ ಭಗವಜ್ಜನ್ಮ ಸಮೃತಂ .. 459..
 ಯಥಾರ್ಥಜ್ಞಾನತಃ ಸ್ವಸ್ಯ ದಿವ್ಯಂ ಜನ್ಮ ತದೈಶ್ವರಂ .
 ಪರಮೋಪಾಯಭೂತಂ ತದ್ ಸಂತಾರಕಂ ಭವಾಂಬುಧೇಃ .. 460..
 ಅವಜಾನಂತಿ ಮಾಂ ಮೂಢಾ ಮಾನುಷೀಂ ತನುಮಾಶ್ರಿತಂ .
 ಪರಂ ಭಾವಮಜಾನಂತೋ ಮಮ ಭೂತಮಹೇಶ್ವರಮ .. 461..
 ಮೋಘಾಶಾ ಮೋಘಕರ್ಮಾಣೋ ಮೋಘಜ್ಞಾನಾ ವಿಚೇತಸಃ .
 ರಾಕ್ಷಸೀಮಾಸುರೀಂ ಚೈವ ಪ್ರಕೃತಿಂ ಮೋಹಿನೀಂ ಶ್ರಿತಾಃ .. 462..
 ತಾನಹಂ ದ್ವಿಷತಃ ಕ್ಷೂರಾನ ಸಂಸಾರೇಷು ನರಾಧಮಾನ್ .
 ಕ್ಷಿಪಾಭ್ಯಜಸ್ತಮಶುಭಾನಾಸುರೀಷ್ಟೇವ ಯೋನಿಷು .. 463..
 ಆಸುರೀಂ ಯೋನಿಮಾಪನ್ನಾ ಮೂಢಾ ಜನ್ಮನಿ ಜನ್ಮನಿ .
 ಮಾಮಪ್ರಾಪ್ಯೈವ ಕೌಂತೇಯ ! ತತೋ ಯಾಂತ್ಯಧಮಾಂ ಗತಿಂ .. 464..
 ಅವ್ಯಕ್ತಂ ವ್ಯಕ್ತಿಮಾನ್ನಂ ಮನ್ಯಂತೇ ಮಾಮಬುದ್ಧಯಃ .
 ಪರಂ ಭಾವಮಜಾಂತೋ ಮಮಾವ್ಯಯಮನುತ್ತಮಂ .. 465..
 ನಾಹಂ ಪ್ರಕಾಶಃ ಸರ್ವಸ್ಯ ಯೋಗಮಾಯಾಸಮಾವೃತಃ .
 ಮೂಢೋಽಯಂ ನಾಭಿಜಾನಾತಿ ಲೋಕೋ ಮಾಮಜಮವ್ಯಯಂ .. 466..
 ಅವತಾರಸ್ಯ ಚಾವಜ್ಞಾಂ ಕುರ್ವಂತ್ಯಾಸುರಬುದ್ಧಯಃ .
 ತೇಷಾಂ ಭಗವತಾ ಪ್ರೋಕ್ತಾ ಗೀತಾಯಾಮಧಮಾ ಗತಿಃ .. 467..
 ಅವತಾರಚರಿತ್ರಾಣಿ ತಾರಕಾಣಿ ಭವಾರ್ಣವಾತ್ .
 ವೈರಾಗ್ಯಂ ಜನಯಿತ್ವಾ ಚ ಭಕ್ತೇಃ ಸಂವರ್ಧಕಾನಿ ಹಿ .. 468..
 ಬ್ರಹ್ಮಣೋ ನನು ರಾಮಸ್ಯ ನಿರಾಕಾರಾವತಾರಿಣಃ .
 ಕಥಂಕಾರಂ ಭವೇದತ್ರ ಸಾಕಾರಾತ್ಮಾವತಾರತಾ .. 469..
 ಇತಿ ಚೇನ್ನ ಕುತೋ ಯಸ್ಮಾತ್ ಕಾಷ್ಠವ್ಯಾಪ್ತೋಽನಲಃ ಖಲು .
 ಕಾಷ್ಠಸ್ಯಾಕಾರತಾಂ ಯಾತಿ ಪ್ರಾಕಟ್ಯೇ ಹಿ ಯಥಾ ತಥಾ .. 170..
 ಅಗ್ನಿಯರ್ಥೈಕ ಇತ್ಯಾದೇಃ ಶ್ರುತೇರತ್ರ ಪ್ರಮಾಣತಾ .
 ತಸ್ಯ ಯಥಾ ಕಪ್ಯಾಸಂ ಪುಂಡರೀಕಮೇವಮಕ್ಷಿಣೀ .. 471..

ಸರ್ವಶಕ್ತಿಃ ಸ ಏವಾಥ ತದ್ವಯಂ ಚ ವಿಭರ್ತಿ ಹಿ .. 487..
 ಸಮಷ್ಟಿವ್ಯಷ್ಟಿದೇಹತ್ವಾದ್ ರಾಮೇ ಮಾನಂ ಹಿ ಭಾಸತೇ .
 ಉಭ್ಯೋರಾತ್ಮಭೂತಸ್ತು ರಾಮೋಽನಂತಶ್ಚ ನಿರ್ಗುಣಃ .. 488..
 ಅಗಮ್ಯಶ್ಚಾಥ ಗಮ್ಯಶ್ಚ ಶ್ರೀಮದ್ರಾಮಃ ಪ್ರಕೀರ್ತಿತಃ .
 ಭಕ್ತಿಶೂನ್ಯೈರಗಮ್ಯಃ ಸ ಗಮ್ಯೋ ಭಕ್ತೈರ್ಮುಮುಕ್ಷುಭಿಃ .. 489..
 ಗುರುಶಾಸ್ತ್ರೋಪದೇಶಾಚ್ಚ ಸಂಶಯಸ್ಯ ಚ ಸಂಕ್ಷಯಾತ್ .
 ತಸ್ಮಿನ್ ನ್ಯಸ್ತಧಿಯೋ ಭಕ್ತಾಸ್ತದ್ಗತಿಂ ಪ್ರಾಪ್ನುವಂತಿ ಹಿ .. 490..
 ವದಂತಿ ಮಲಿನಂ ರಾಮಂ ಮಲಿನಾ ರಾಮಮಾಯಯಾ .
 ಭವಂತಿ ನಿರ್ಮಲಾ ಭಕ್ತ್ಯಾ ರಾಮ ವಿಜ್ಞಾಯ ನಿರ್ಮಲಂ .. 491..
 ನಿರ್ಮಲಂ ಹಿ ಸ್ವಭಾವೇನ ಸದ್ಗುರೋಃ ಕೃಪಯಾ ಜನಾಃ .
 ಲೀಲಾರ್ಥಮನುಕರ್ತಾರಂ ರಾಮಂ ವಿದಂತಿ ತಿತ್ತತಃ .. 492..
 ಮತ್ಸ್ಯಃ ಪಾಣೋಶ್ರುತಾವಸ್ಯಾಂ ಮತ್ಸ್ಯಃ ಶತಪಥೇ ಶ್ರುತಃ .
 ಸ ಯತ್ಕೂರ್ಮಃ ಶ್ರುತಾವೇವಂ ಕೂರ್ಮಃ ಶತಪಥೇ ಮತಃ .. 493..
 ವರಾಹೋ ಭೂತ್ವಾಹರಚ್ಛೇ ವ ತೈತ್ತಿರಿಯೇ ವರಾಹಕಃ .
 ನೃಸಿಂಹಸೈತ್ತಿರಿಯೇ ಹಿ ತನ್ನೋ ನರಸಿಂಹಸ್ತ್ವಿತಿ .. 494..
 ಋಗ್ವೇದೇ ವಾಮನಃ ಪ್ರೋಕ್ತ ಇದಂ ವಿಷ್ಣುವಿಚಕ್ರಮೇ .
 ವಿಪ್ರಸ್ತರತಿ ಚೇತ್ಯೇವಂ ಜಾಮದಗ್ನ್ಯ ಉದೀರಿತಃ .. 495..
 ಅಭಿರಾಮಮಸ್ಥಾದಿತಿ ಶ್ರೀರಾಮಶ್ಚಾಭಿಭಾಷಿತಃ .
 ಕೃಷ್ಣಂತ ಏವ ಇತ್ಯೇವಂ ಶ್ರೀಕೃಷ್ಣಶ್ಚಾಪಿ ವ್ಯಾಹೃತಃ .. 496..
 ಏವಂಚೈಶಾವತಾರತ್ನೇ ಪ್ರೋಕ್ತಾ ವೇದಪ್ರಮಾಣತಾ .
 ಅವೈದಿಕೀ ತತೋ ಜ್ಞೇಯಾ ಹ್ಯವತಾರಾಪ್ರಮಾಣತಾ .. 497..
 ಮತ್ಸ್ಯಃ ಕೂರ್ಮೋ ವರಾಹಶ್ಚ ಕಪಿಲರ್ಷಿಸ್ತಥಾ ನರಃ .
 ನಾರದ ಋಷಭೋ ಯಜ್ಞೋ ದತ್ತಾತ್ರೇಯೋಽಥ ಮೋಹಿನೀ .. 498..
 ನೃಸಿಂಹೋ ವಾಮನೋ ವ್ಯಾಸೋ ಜಾಮದಗ್ನ್ಯಶ್ಚ ರಾಘವಃ .
 ಬಲರಾಮೋಽಥ ಕೃಷ್ಣಶ್ಚ ಪರ ಧನ್ವಂತರಿಹರಿಸ್ತಥಾ .. 499..
 ಹಂಸಃ ಸನತ್ಕುಮಾರಶ್ಚ ಕಲ್ಕಿಬುಧ್ಧಃ ಪೃಥುಸ್ತಥಾ .
 ಚತುರ್ವಿಂಶತಿಸಂಖ್ಯಾಕಾ ವಿಭವಾಃ ಸಂಪ್ರಕೀರ್ತಿತಾಃ .. 500..
 ಶ್ರೀಮದ್ಭಾಗವತೇ ಚೈಷಾಂ ವೇದ್ಯಂ ವೃತ್ತಂ ವಿಶೇಷತಃ .
 ವೃತ್ತಂ ರಾಮಾಯಣೇವೇದ್ಯಂ ಶ್ರೀರಾಮಸ್ಯಾವತಾರಿಣಃ .. 501..
 ಶ್ರೀಭಗವಚ್ಚರಿತ್ರಾಣಾಂ ಕಥನಾಚ್ಚ ವಣಾದಪಿ .
 ನರೋ ಯಾತಿ ಹಿ ತದ್ಧಾಮ ಯದ್ ಗತ್ವಾ ನ ನಿವರ್ತತೇ .. 502..

ಮುಕ್ತಯೇ ಮುಕ್ತಿಕಾಮೈಶ್ಚ ಶ್ರೀರಾಮಸ್ಯಾವತಾರಿಣಃ .
ಪ್ರಧಾನಾ ವಿಭವಾ ಏಷು ವೇದ್ಯಾ ಮತ್ಸ್ಯಾದಯೋ ದಶ .. 503..
ರಾಮೋ ಹಿ ಚೈತ್ರಶುಕ್ಲಸ್ಯ ಚಾದಿಮಾಯಾಂ ತಿಥೌ ಖಲು .
ಅನ್ ಶ್ರೀಮತ್ಸ್ಯರೂಪಃ ಸನ್ ದೈತ್ಯಂ ವೇದಾಪಹಾರಕಂ .. 504..
ರಾಮೋ ಹಿ ಜ್ಯೇಷ್ಠಶುಕ್ಲಸ್ಯ ದ್ವಿತೀಯಾಯಾಂ ತಿಥೌ ಖಲು .
ಕೂರ್ಮಾವತಾರರೂಪಃ ಸನ್ ಮಹಾಧೀರೋ ಹ್ಯಜಾಯತ .. 505..
ರಾಮೋ ಹಿ ಮಾಘಶುಕ್ಲಸ್ಯ ಸಪ್ತಮ್ಯಾಂ ಚ ತಿಥಾವಿಹ .
ಶ್ರೀಮದ್ವರಾಹರೂಪಃ ಸನ್ ಹಿರಣ್ಯಾಕ್ಷ ಜಘಾನ ಹಿ .. 506..
ರಾಮೋ ವೈಶಾಖಶುಕ್ಲಸ್ಯ ಚತುರ್ದಶ್ಯಾಂ ತಿಥೌ ಖಲು .
ಶ್ರೀಮನ್ಮೃಸಿಂಹರೂಪಃ ಸನ್ ಹಿರಣ್ಯಕಶಿಪುಂ ವ್ಯಹನ್ .. 507..
ರಾಮೋ ಹಿ ಶುಕ್ಲದ್ವಾದಶ್ಯಾಂ ಮಾಸೇ ಭಾದ್ರಪದೇ ಶುಭೇ .
ಶ್ರೀಮದ್ವಾಮನರೂಪಃ ಸನ್ ಪಾತಾಲಂ ಪ್ರಾಪಯದ್ ಬಲಿಂ .. 508..
ರಾಮೋ ವೈಶಾಖಶುಕ್ಲಸ್ಯ ತೃತೀಯಾಯಾಂ ತಿಥೌ ಖಲು .
ಶ್ರೀಮತ್ಪರಶುರಾಮಃ ಸನ್ ಜಘಾನ ದುಷ್ಟಕ್ಷತ್ರಿಯಾನ್ .. 509..
ರಾಮೋ ಹಿ ಚೈತ್ರಶುಕ್ಲಾಯಾಂ ನವಮ್ಯಾಂ ಚ ಪರಃ ಪುಮಾನ್ .
ಶ್ರೀಯುತರಾಮರೂಪಃ ಸನ್ ರಾವಣಂ ಹತವಾನಿಹ .. 510..
ರಾಮೋ ಭಾದ್ರಪದಸ್ಯಾಥ ಕೃಷ್ಣಾಷ್ಟಮ್ಯಾಂ ತಿಥಾವಿಹ .
ಶ್ರೀಯುತಕೃಷ್ಣರೂಪಃ ಸನ್ ಕಂಸಾದಿಕಂ ಜಘಾನ ಹಿ .. 511..
ರಾಮಶ್ಚಾಷಾಢ ಶುಕ್ಲಸ್ಯ ದಶಮ್ಯಾಂ ಚ ತಿಥೌ ಕಿಲ .
ಶ್ರೀಮದ್ಬುದ್ಧಸ್ವರೂಪಃ ಸನ್ ವಂಚಯಾಮಾಸ ಚಾಸುರಾನ್ .. 512..
ರಾಮಃ ಶುಕ್ಲದ್ವಿತೀಯಾಯಾಂ ಮಾಸೇ ಚ ಮಾರ್ಗಶೀರ್ಷಕೇ .
ಶ್ರೀಯುತಕಲ್ಕಿರೂಪಃಸನ್ ದುಷ್ಟನಾಶಂ ಕರಿಷ್ಯತಿ .. 513..
ಮುಖ್ಯಾಮುಖ್ಯಾದಿಭೇದಾಚ್ಚ ಕಲಾದ್ಯಾವೇಶಭೇದತಃ .
ನಾನಾವಿಭವಭೇದಾ ಹಿ ಪಾಂಚರಾತ್ರೇ ಪ್ರಕೀರ್ತಿತಾಃ .. 514..
ಭವಾನ್ ನಾರಾಯಣೋ ದೇವಃ ಶ್ರೀಮೌಶ್ಚಕ್ರಾಯುಧಃ ಪ್ರಭುಃ .
ಏಕಶೃಂಗೋ ವರಾಹಸ್ತ್ವಂ ಭೂತಭವ್ಯಸಪತ್ನಜಿತ್ .. 515..
ಲೋಕಾನಾಂ ತ್ವಂ ಪರೋ ಧರ್ಮೋ ವಿಷ್ವಕ್ಸೇನಶ್ಚತುರ್ಭುಜಃ .
ತ್ವಯಾ ಲೋಕಾಸ್ತ್ರಯಃ ಕ್ರಾಂತಾಃ ಪುರಾ ಸ್ವೈವಿಕ್ರಮೈಸ್ತ್ರಿಭಿಃ .. 516..
ಮಹೇಂದ್ರಶ್ಚ ಕೃತೋ ರಾಜಾ ಬಲಿಂ ಬಧ್ವಾ ಸುದಾರುಣಂ .
ಶ್ರೀಮದರಾಮಾಯಣೇ ಚೈವಂ ಶ್ರೀರಾಮಾದ ವಿಭವಾ ಮತಾಃ .. 517..
ರಾಮಃ ಸರ್ವಾವತಾರಾಣಾಮವತಾರೀ ಸಮೀರಿತಃ .

ಪರಿತ್ರಾಣಂ ಚ ಸಾಧೂನಾಮವತಾರಪ್ರಯೋಜನಂ .. 518..
 ಸರ್ವೇಭ್ಯಶ್ಚಾಭಯಂ ದತ್ತೇ ರಾಮಃ ಸಕೃತ್ಪ್ರಪತ್ತಿತಃ .
 ಸ್ವಾಶ್ರಿತಸ್ಯಾಪರಾಧಾಂಶ್ಚ ರಾಮಃ ಸ್ಮರತಿ ನೈವ ಹಿ .. 519..
 ಸಾಕ್ಷಾದ್ ಗೌಣಸ್ತಥಾಽಽವೇಶ ಇತ್ಯೇವಂ ವಿಭವಾತ್ರಯಃ .
 ಮುಖ್ಯಮುಖ್ಯತರತ್ವಾದಿಭೇದಾತ್ ಸಾಕ್ಷಾತ್ ತ್ರಿಧಾ ಮತಃ .. 520..
 ನೃಸಿಂಹವಾಮನಭೇದಾದ ದ್ವಿಧಾ ಮುಖ್ಯಃ ಪ್ರಕೀರ್ತಿತಃ .
 ಮುಖ್ಯತರಶ್ಚ ಶ್ರೀಕೃಷ್ಣೋ ರಾಮೋ ಮುಖ್ಯತಮಸ್ತಥಾ .. 521..
 ಮತ್ಸ್ಯಕೂರ್ಮಾದಿಭೇದೈಶ್ಚ ಮತೋ ಗೌಣಸ್ತ ನೇಕಥಾ .
 ಕಲಾಸ್ವರೂಪಶಕ್ತೀನಾಮಾವೇಶಾತ್ ತ್ರಿವಿಧೋಽನ್ವಿತಃ .. 522..
 ವಿಭವಾಶ್ಚ ಕಲಾವೇಶಾತ್ ಪೃಥುಧನ್ವಂತರಾದಯಃ .
 ಶುದ್ಧಾವೇಶಸ್ತಥಾಽಶುದ್ಧಾವೇಶೋ ದ್ವಿಧಾ ಚ ಮಧ್ಯಮಃ .. 523..
 ಶುದ್ಧಾವೇಶಾಶ್ಚ ವಿಜ್ಞೇಯಾಃ ಶ್ರೀವ್ಯಾಸಕಪಿಲಾದಯಃ .
 ಮತಾ ಪರಶುರಾಮಾದಾವಶುದ್ಧಾವೇಶತಾ ಬುದ್ಧಿಃ .. 524..
 ಶಕ್ತ್ಯಾವೇಶೋ ದ್ವಿಧಾ ಶುದ್ಧಶುದ್ಧತ್ವಭೇದತೋ ಮತಃ .
 ಆದಿಮೋಽಪಿ ದ್ವಿಧಾ ಮುಖ್ಯಗೌಣಭೇದಾತ್ ಪ್ರಕೀರ್ತಿತಃ .. 525..
 ಹಂಸಾದಯೋ ಮತಾ ಮುಖ್ಯಾ ಗೌಣಾ ಬುದ್ಧಾದಯೋ ಮತಾಃ .
 ಅಂತಿಮೋಽಪಿ ದ್ವಿಧಾ ಮುಖ್ಯಗೌಣಭೇದಾದುದೀರಿತಃ .. 526..
 ತತ್ರ ಬ್ರಹ್ಮಾದಯೋ ಮುಖ್ಯಾ ಗೌಣಾ ಮನ್ವಾದಯೋ ಮತಾಃ .
 ಸಂರಕ್ಷಕಾಶ್ಚ ಸಾಧೂನಾಂ ಧರ್ಮಸಂಸ್ಥಾಪಕಾಸ್ತಥಾ .. 527..
 ಇತ್ಯೇವಂ ವಿಭವಾಃ ಪ್ರೋಕ್ತಾಃ ಪ್ರಮೇಯೋದ್ದೇಶಭಾಸ್ಕರೇ .
 ವಶಿಷ್ಠಸಂಹಿತಾವಚ್ಛೇಚಿದಾನಂದೇನ ಭಾಷಿತೇ .. 528..
 ರಾಮೋಽಖಿಲಾವತಾರಾಣಾಮವತಾರೀ ಪರಾಶರ .
 ಸಾಧುಧರ್ಮಾನ್ ಪರಿತ್ರಾತುಮಾವಿರ್ಭವತಿ ಸೋಽತ್ರ ಹಿ .. 529..
 ರಾಮಃ ಸಕೃತ್ ಪ್ರಪತ್ಯೈವ ಸರ್ವಭೀತಿಹರೋಽಸ್ತಿ ಚ .
 ನೈವ ಪಶ್ಯತಿ ಭಕ್ತಾನಾಮಪರಾಧಂ ದಯಾರ್ಣವಃ .. 530..
 ಸಾಕ್ಷಾದ್ ಗೌಣಸ್ತಥಾಽಽವೇಶೋ ವಿಭವಾಸ್ತ್ರಿವಿಧಾ ಇತಿ .
 ಮುಖ್ಯಮುಖ್ಯತರತ್ವಾದಿಭೇದಾತ್ ಸಾಕ್ಷಾನ್ಮತಸ್ತ್ರಿಧಾ .. 531..
 ನೃಸಿಂಹವಾಮನಶ್ಚೇತಿ ದ್ವಿಧಾ ಮುಖ್ಯ ಉದೀರಿತಃ .
 ಕೃಷ್ಣೋ ಮುಖ್ಯತರಸ್ತತ್ರ ರಾಮೋ ಮುಖ್ಯತಮಸ್ತಥಾ .. 532..
 ಮತ್ಸ್ಯಕೂರ್ಮಾದಿಭೇದೈರ್ಗೌಣೋಽನೇಕವಿಧಃ ಸ್ಮೃತಃ .
 ಕಲಾಸ್ವರೂಪಶಕ್ತೀನಾಮಾವೇಶಾದಂತಿಮಸ್ತ್ರಿಧಾ .. 533..
 ವಿಭವಾಶ್ಚ ಕಲಾವೇಶಾತ್ ಪೃಥುಧನ್ವಂತರಾದಯಃ .

ಮಧ್ಯಮಸ್ತು ದ್ವಿಧಾ ಶುದ್ಧಾಶುದ್ಧಾವೇಶಾದ್ಧಿ ಸಮೃತಃ .. 534..
ಶುದ್ಧಾವೇಶಾಶ್ಚ ಚ ಬೌದ್ಧವ್ಯಾಃ ಶ್ರೀವ್ಯಾಸಕಪಿಲಾದಿಕಾಃ .
ಶ್ರೀಮತ್ಪರಶುರಾಮಾದಾವಶುದ್ಧಾವೇಶತಾ ಮತಾ .. 535..
ಶುದ್ಧಾಶುದ್ಧತ್ವಭೇದಾಚ್ಚ ಶಕ್ಯಾವೇಶಃ ಸ್ಮೃತೋ ದ್ವಿಧಾ .
ಮುಖ್ಯಗೌಣವಿಭೇದಾಚ್ಚ ದ್ವಿದೈವ ಚಾಂತಿಮಃ ಸ್ಮೃತಃ .. 536..
ಮುಖ್ಯಾ ಬ್ರಹ್ಮಾದಯಸ್ತತ್ರ ಗೌಣಾ ಮನ್ವಾದಯೋಽಥ ಚ .
ಶ್ರೀವಶಿಷ್ಠಸಂಹಿತಾಯಾಮುಕ್ತಾಶ್ಚ ವಿಭವಾ ಇತಿ .. 537..
ಮುಖ್ಯಾ ರಾಮಾವತಾರಾಸ್ತು ದೀಪಾದುತ್ಪನ್ನದೀಪವತ್ .
ಶ್ರೀರಾಮೇಣ ಸಮಾಃ ಕಿಂತು ರಾಮಸ್ಯೈವಾವತಾರಿತಾ .. 538..
ಐಶ್ವರ್ಯಸ್ಯ ಹಿ ಪ್ರಾಕಟ್ಯೇ ಚಾವಿಶ್ಯ ಕ್ವಚಿದಾತ್ಮನಿ .
ಶ್ರೀರಾಮಗೌಣತಾ ಬೋಧ್ಯಾ ತದ್ವತಾಂ ಚಾನುಪಾಸ್ಯತಾ .. 539..
ಅಪ್ರಾಕೃತಸ್ಯ ರೂಪಸ್ಯ ಪ್ರಾಕಟ್ಯೇಽದ್ವಾರಕೇ ಖಲು .
ಶ್ರೀರಾಮೇ ಮುಖ್ಯತಾ ತದ್ವಾನುಪಾಸ್ಯಃ ಸ ಮುಮುಕ್ಷುಭಿಃ .. 540..
ಬ್ರಹ್ಮವಿಷ್ಣುಮಹೇಶಾದ್ಯಾ ಯಸ್ಯಾಂಶಾ ಲೋಕಸಾಧಕಾಃ .
ತಮಾದಿದೇವಂ ಶ್ರೀರಾಮಂ ವಿಶುದ್ಧಂ ಪರಮಂ ಭಜೇ .. 541..
ಬ್ರಹ್ಮವಿಷ್ಣುಮಹೇಶಾದೇರಂಶಿತಾ ಸಕಲೇಶ್ವರೇ .
ಶ್ರೀರಾಮಾಯಣಮಾಹಾತ್ಮ್ಯೇ ರಾಮೇ ವ್ಯಾಸೇನ ಕೀರ್ತಿತಾ .. 542..
ಷಾಡ್ಗುಣ್ಯಸ್ಯ ಚ ರಾಮಸ್ಯ ಸಾಕಲೈಃ ಪೂರ್ಣತಾ ಮತಾ .
ಕಲಾತ್ವಂ ಷೋಡಶೇ ಭಾಗೇ ಚತುರ್ಥಾಂಶೇ ತದಂಶತಾ .. 543..
ಉತ್ತರೇಣ ಚರಿತ್ರೇಣ ಶ್ರೀರಾಮಸ್ಯಾವತಾರಿಣಃ .
ವರ್ಣಿತಂ ಪೂರ್ಣರೂಪೇಣ ಚಾವತಾರಸ್ಯ ಕಾರಣಂ .. 544..
ಶ್ರೀಬೋಧಾಯನಗೀತಾಯಾಮಿತ್ಯವತಾರ ಕಾರಣಂ .
ಸಾಧುಸಂರಕ್ಷಣಂ ಪ್ರೋಕ್ತಂ ಧರ್ಮಸಂಸ್ಥಾಪನಂ ತಥಾ .. 545..
ಅವತಾರಾ ಅನಂತಾಶ್ಚ ರಾಮಸ್ಯ ಪರಮಾತ್ಮನಃ .
ಸರ್ವಶ್ರೇಷ್ಠೋ ಮತಸ್ತೇಷು ರಾಘವಃ ಸಕಲೇಶ್ವರಃ .. 546..
ಅಂತಃಸ್ಥತ್ವೇ ಚ ಸರ್ವಸ್ಯ ರಾಮೇ ರಕ್ಷಾವಿಧಾತ್ಮತಾ .
ತತ್ಸೃಷ್ಟ್ಯೇತಿ ಶ್ರುತಾವುಕ್ತಾ ರಾಮಾಂತರ್ಯಾಮಿತಾ ಹಿ ಸಾ .. 547..
ಗುಹಾಹಿತಂ ಗಹ್ವರೇಷ್ವಮಿತಿ ಶ್ರುತಿಪ್ರಮಾಣತಃ .
ಧ್ಯಾನಾಯ ವಿಗ್ರೇಹೇಣಾಪಿ ಸರ್ವಾಂತಃಸ್ಥೋ ಹಿ ರಾಘವಃ .. 548..
ವೈರಾಗ್ಯಾಭ್ಯಾಸಯುಕ್ತಾನಾಂ ಯೋಗಸಂಸ್ಕೃತಚೇತನಾಂ .
ನಿಷ್ಪನ್ನಭಕ್ತಿಯೋಗಾನಾಮೇವ ಗ್ರಹ್ಯೋ ಭವೇದ್ಧಿ ಸಃ .. 549..

ಅಂತಃ ಪ್ರವಿಷ್ಟಃ ಶಾಸ್ತ್ರೇತಿ ಶ್ರೀರಾಮೇಽನ್ತಃಸ್ಥತಾ ಶ್ರುತಾ .
 ಜಗತ್ ಸರ್ವಂ ಶರೀರಂ ತೇ ಸರ್ವಾತ್ಮತೇತಿ ರಾಘವೇ .. 550..
 ಯೋಽನ್ತರಾತ್ಮಾ ಹಿ ಸರ್ವೇಷಾಂ ಶ್ರೀರಾಮಃ ಶರಣಂ ಮಮ .
 ಇತ್ಯಾದ್ಯಾಗಮವಾಕ್ಯೇಽಪಿ ರಾಮಸ್ಯೋಕ್ತಾಽನ್ತರಾತ್ಮತಾ .. 551..
 ಈಶ್ವರಃ ಸರ್ವಭೂತಾನಾಂ ಹೃದ್ಧೇಶೇಽರ್ಜುನ ತಿಷ್ಠತಿ .
 ಭ್ರಾಮಯನ ಸರ್ವಭೂತಾನಿ ಯಂತ್ರಾರೂಢಾನಿ ಮಾಯಯಾ .. 552..
 ಉತ್ತಮಃ ಪುರುಷಸ್ತ್ವನ್ಯಃ ಪರಮಾತ್ಮೇತ್ಯುದಾಹೃತಃ .
 ಯೋ ಲೋಕತ್ರಯಮಾವಿಶ್ಯ ವಿಭಕ್ತ್ಯವ್ಯಯ ಈಶ್ವರಃ .. 553..
 ಶ್ರೀರಾಮಶ್ಚೇತಿ ಗೀತಾಯಾಂ ಲೋಕಾಂತಃಸ್ಥೋ ನಿಯಾಮಕಃ .
 ಸರ್ವಂ ಸೃಷ್ಟ್ವಾ ಪ್ರವಿಷ್ಟೋಽನ್ತರ್ಜೀವೇನ ಚಾತ್ಮನಾ ಸ್ವಯಂ .. 554..
 ನಿರ್ಲಿಪ್ತಶ್ಚ ಸ್ವತಂತ್ರಶ್ಚ ಭೋಗವರ್ಜ್ಯಶ್ಚ ಭೋಗದಃ .
 ವಿಲಕ್ಷಣಶ್ಚ ಸರ್ವೇಭ್ಯಃ ಸರ್ವಜಗಚ್ಛರೀರಕಃ .. 555..
 ಸರ್ವಶಕ್ತಿಶ್ಚ ಸರ್ವೇಷಾಂ ಶಕ್ತಿದಃ ಸರ್ವರಕ್ಷಕಃ .
 ಭಕ್ತೈಶ್ಚ ಯೋಗಿಭಿರ್ಧ್ಯೇಯಃ ಪ್ರೀತಃ ಸನ್ ಮಾರ್ಗದರ್ಶಕಃ .. 556..
 ಸಾಕ್ಷೀ ಚ ಸಮದರ್ಶೀ ಚ ಶ್ರಿತದೋಷಾನ್ ನ ಪಶ್ಯತಿ .
 ಸಕೃದೇವ ಪ್ರಪನ್ನನಾಂ ಸರ್ವಭೀತಿನಿವಾರಕಃ .. 557..
 ಸರ್ವತ್ರ ರಮತೇ ರಾಮಃ ಸರ್ವೇ ಚ ರಮಯತ್ಯಪಿ .
 ಪರಮಾತ್ಮಾ ತತೋ ರಾಮಃ ಸರ್ವಾತ್ಮೇತಿಮತಂ ಬುದ್ಧಿಃ .. 558..
 ರಾಮೇ ವಿಶ್ವಂ ಚ ವಿಶ್ವಸ್ಮಿನ್ ವ್ಯಾಪ್ಯ ರಾಮೋ ಹಿ ಸಂಸ್ಥಿತಃ .
 ಅಂತರ್ಯಾಮಿತಯಾ ಸರ್ವಃ ಸರ್ವೇಷಾಂ ಪ್ರೇರಕಸ್ತಥಾ .. 559..
 ರಾಮೋ ಹಿ ಪುರುಷಃ ಸರ್ವದೇಹೇಷು ನಿರುಪಾಧಿಕಃ .
 ಉತ್ತಮಶ್ಚ ಮಹಾನ್ ರಾಮಃ ಸರ್ವೇಷು ಪುರುಷೇಷು ತತ್ .. 560..
 ಅಂತರ್ಬಹಿರ್ಜಗತ್ ಸರ್ವಂ ವ್ಯಾಪ್ಯ ರಾಮೋ ಹಿ ಸಂಸ್ಥಿತಃ .
 ಅನೇನ ಸಂವೃತಂ ಹ್ಯಂತರ್ಬಹಿಃ ಸರ್ವಂ ತಥಾಽಽವೃತಂ .. 561..
 ಪ್ರತ್ಯೇಕಂ ಹೃದಯಂ ರಾಮ ಏಕೋಽಪಿ ಬಹುರೂಪತಃ .
 ತತ್ತದ್ಧೇಹವಿಶಿಷ್ಟಃ ಸನ್ನಾವಿಭವತಿ ವೈ ವಿಭುಃ .. 562..
 ಸಂಸ್ಥಿತೋ ಹೃದ್ಗುಹಾಯಾಂ ಸ ರಾಘವೋ ದೇಹತಃ ಶ್ರುತಃ .
 ಸೃಷ್ಟಿಮನುಪ್ರವಿಷ್ಟಃ ಸ ಹ್ಯಂತರ್ಯಾಮಿತಯಾ ತಥಾ .. 563..
 ದೃಶ್ಯನೇ ಸರ್ವಭೂತೇಷು ಗೋಷು ಚ ಬ್ರಾಹ್ಮಣೇಷು ಚ .
 ದಿಕ್ಷು ಸರ್ವಾಸು ಗಗನೇ ಪರ್ವತೇಷು ನದೀಷು ಚ .. 564..
 ಸಹಸ್ರಚರಣಃ ಶ್ರೀಮಾಙ್ಗತಶೀರ್ಷಃ ಸಹಸ್ರದೃಕ್ .
 ತ್ವಂ ಧಾರಯಸಿ ಭೂತಾನಿ ಪೃಥಿವೀಂ ಸರ್ವಪರ್ವತಾನ್ .. 565..

ಜಗತ್ ಸರ್ವ ಶರೀರಂ ತೇ ಸ್ಥೈರ್ಯಂ ತೇ ವಸುಧಾತಲಂ .
 ಇತಿ ರಾಮಾಯಣೇ ಪ್ರೋಕ್ತಾ ರಾಮಾಂತರ್ಯಾಮಿತಾ ಕಿಲ .. 566..
 ನರಾಣಾಂ ಚ ಸಮೂಹಸ್ತು ವಿಶ್ರುತೋ ನಾರಸಂಜ್ಞಕಃ .
 ತನ್ನಾರಮಯನಂ ಯಸ್ಯ ನಾರಾಯಣಃ ಸ ರಾಘವಃ .. 567..
 ರಮಂತೇಯೋಗಿನೋಽನಂತೇ ನಿತ್ಯಾನಂದೇ ಚಿದಾತ್ಮನಿ .
 ಇತಿ ರಾಮಪದೇನಾಸೌ ಪರಬ್ರಹ್ಮಾಭಿಧೀಯತೇ .. 568..
 ರಮಯತಿ ಜಗತ್ ಸರ್ವಂ ರಾಮಶ್ಚಿದಚಿದಾತ್ಮಕಂ .
 ಜಗತ್ಸೃಷ್ಟ್ವಾ ದಿಲೀಲಾಭೀ ರಾಮೋ ಹಿ ರಮತೇ ಸದಾ .. 569..
 ಚಿದಚಿತ್ಪ್ರಕೃತೌ ರಾಮಶ್ಚಾಂತರಾತ್ಮತಯಾ ಸ್ಥಿತಃ .
 ಹೇಯಯೋಗೋಽಥ ಚಾತ್ಮನಿ ಯೌವನಾದಿವತ್ .. 570..
 ಶ್ರೀರಾಮಃ ಸರ್ವಭೂತಸ್ಥೋ ದಾರುಸ್ಥಾನಲವದ್ಧಿ ಯಃ .
 ಸದೋಪಾಸ್ಯಃ ಸ ಸದ್ಭಿಶ್ಚ ಶ್ರದ್ಧಯಾ ಮೋಕ್ಷಮಿಚ್ಛುಭಿಃ .. 571..
 ಸ್ವಾಂತಃಸ್ಥಂ ಚ ಪರೇಶಂ ತಂ ಸಮುಪಾಸ್ಯ ಮುಮುಕ್ಷವಃ .
 ಸಾಯುಜ್ಯಂ ಬ್ರಹ್ಮಣೋ ಯಾಂತಿ ದೇಹಂ ತ್ಯಕ್ತ್ವಾಽರ್ಚಿರಾದಿನಾ .. 572..
 ಅರ್ಚಾವತಾರಃ :
 ಸ್ವೀಕೃತಶ್ಚ ತನುತ್ವೇನ ಯೇನ ಮಣ್ಯಾದಿವಿಗ್ರಹಃ .
 ರಾಮಸ್ಯಾರ್ಚಾವತಾರಃ ಸ ರಾಮಾಶ್ರಿತಜನೇಪ್ಸಿತಃ .. 573..
 ವಿರಾಜತೇಽತಿರಮ್ಯೋಽಸೌ ಶೈಲತೀರ್ಥಗೃಹಾದಿಷು .
 ಸರ್ವಥಾ ಲೋಕಕಲ್ಯಾಣಂ ಕುರ್ವಾಣೋಽಮೋಘಪೂಜಯಾ .. 574..
 ದಿವ್ಯದೇಹ ವಿಶಿಷ್ಟಃ ಶ್ರೀರಾಮೋ ಬಿಂಬೇಽನುಕಂಪಯಾ .
 ಸರ್ವಾತಿಶಾಯಿಷಾಡ್ಗುಣ್ಯಂ ರಾಮಮೂರ್ತೌ ಹಿ ವರ್ತತೇ .. 575..
 ಸರ್ವಾತಿಶಾಯಿಷಾಡ್ಗುಣ್ಯಂ ಸಂಸ್ಥಿತಂ ಮಂತ್ರಬಿಂಬಯೋಃ .
 ಮಂತ್ರೇ ವಾಚ್ಯಾತ್ಮನಾ ಬಿಂಬೇ ಕೃಪಯಾ ಸಮುಪಸ್ಥಿತಂ .. 576..
 ತೇನಾಚ್ಯೋ ಭಗವಾನ್ ಸಾಕ್ಷಾನ್ನೋಪಚಾರಧಿಯಾ ಕ್ವಚಿತ್ .
 ವಿಷ್ವಕ್ಸೇನಸಂಹಿತಾಯಾಮಿತ್ಯೇವಂ ಪರಿಕೀರ್ತಿತಂ .. 577..
 ರಾಮೋ ಮೂರ್ತ್ವಾವುಪಾಸ್ಯೋ ಹಿ ಸ್ಥಾಪಿತಃ ಶ್ರುತಿಭಿಃ ಶ್ರಿತೈಃ .
 ಅರ್ಚಿತವ್ಯಃ ಪ್ರಣಮ್ಯಶ್ಚ ದ್ರಷ್ಟವ್ಯಶ್ಚ ಮುಮುಕ್ಷುಭಿಃ .. 578..
 ಅಮೋಘಸಂಸ್ತವೋ ರಾಮೋ ಹ್ಯಮೋಘಂ ರಾಮದರ್ಶನಂ .
 ಅಮೋಘಮರಣೋ ರಾಮಶ್ಚಾಮೋಘಂ ರಾಮವಂದನಂ .. 579..
 ಸುರೂಪಾಂ ಪ್ರತಿಮಾಂ ವಿಷ್ಣೋಃ ಪ್ರಸನ್ನವದನೇಕ್ಷಣಾಂ .
 ಕೃತ್ವಾತ್ಮನಃ ಪ್ರೀತಿಕರೀಂ ಸುವರ್ಣರಜತಾದಿಭಿಃ .. 580..
 ತಸ್ಯಾಂ ಬ್ರಹ್ಮ ಸಮಾರೋಪ್ಯ ಮನಸಾ ತನ್ಮಯೋ ಭವೇತ್ .

ತಾಮರ್ಚಯೇತ್ ತಾಂ ಪ್ರಣಮೇತ್ ತಾಂ ಭಜೇತ್ ತಾಂ ವಿಚಿಂತಯೇತ್ .. 581..
 ವಿಶತ್ಯಾಪಾಸ್ತದೋಷಸ್ತು ತಾಮೇವ ಬ್ರಹ್ಮರೂಪಿಣೀಂ .
 ವಿಷ್ಣುಧರ್ಮೋತ್ತರೇ ಚೈವಮೀಶಮೂರ್ತಿರ್ಹಿ ವರ್ಣಿತಾ .. 582..
 ಮೂರ್ತೌ ತತ್ಸ್ಮಸ್ಯ ರಾಮಸ್ಯ ದಿವ್ಯದೇಹೋಽಸ್ತಿ ಮೂರ್ತಿವತ್ .
 ಪ್ರತಿಮಾಯಾಂ ಭಜ್ಯಮಾನಾಯಾಂ ತದ್ದೇಹೋ ಭಜ್ಯತೇ ನ ಹಿ .. 583..
 ಮೂರ್ತಿಭವತಿ ಸಾಕಾರಾ ಸಾಕಾರೋ ರಾಘವೋ ಯತಃ .
 ಪ್ರಾಕೃತಾಕಾರಶೂನ್ಯತ್ವಾನ್ನಿರಾಕಾರಃ ಶ್ರುತಃ ಕ್ವಚಿತ್ .. 584..
 ತಚ್ಚೈವತಾಮನಾಧಾರಾ ಧಾರಣಾ ನೋಪಪದ್ಯತೇ .
 ಪ್ರಸನ್ನವದನಂ ಚಾರುಪದ್ಮಪತ್ರೋಪಮೇಕ್ಷಣಂ .. 585..
 ಸುಕವೋಲಂ ಸುವಿಸ್ತೀರ್ಣಲಲಾಟಫಲಕೋಜ್ವಲಂ .
 ಸಮಕರ್ಣಾಂತವಿನ್ಯಸ್ತ ಚಾರುಕುಂಡಲಭೂಷಣಂ .. 586..
 ಕಂಬುಗ್ರೀವಂ ಸುವಿಸ್ತೀರ್ಣ ಶ್ರೀವತ್ಸಾಂಕಿತವಕ್ಷಸಂ .
 ಬಾಲತ್ರಿಭಂಗಿನಾಮಗ್ನನಾಭಿನಾ ಹ್ಯುದರೇಣ ಚ .. 587..
 ಪ್ರಲಂಬಾಷ್ಟಭುಜಂ ವಿಷ್ಣುಮಥವಾಪಿ ಚತುರ್ಭುಜಂ .
 ಸಮಸ್ಥಿತೋರುಜಂಘಂ ಚ ಸುಸ್ಥಿತಾನ್ವಿವರಾಂಬುಜಂ .. 588..
 ಚಿಂತಯೇದ್ ಬ್ರಹ್ಮಭೂತಂ ತಂ ಪೀತನಿರ್ಮಲವಾಸನಂ .
 ಕಿರೀಟಹಾರಕೇಯೂರಕಂಟಕಾದಿ ವಿಭೂಷಿತಂ .. 589..
 ಶಾರ್ಙ್ಗಶಂಖಗದಾಖಡ್ಗಚಕ್ರಾಕ್ಷವಲಯಾನ್ವಿತಂ .
 ವರದಾಭಯಹಸ್ತಂ ಚ ಮುದ್ರಿಕಾರತ್ನಭೂಷಿತಂ .. 590..
 ಚಿಂತಯೇತ್ ತನ್ಮಯೋ ಯೋಗೀ ಸಮಾಧಾಯಾತ್ಮಮಾನಸಂ .
 ಇತಿ ವಿಷ್ಣುಪುರಾಣೇ ಹಿ ಪ್ರೋಕ್ತಾ ಸಾಕಾರತಾ ಹರೇಃ .. 591..
 ರಾಮಸ್ಯಾರ್ಚಾವತಾರೇ ನ ನಿಯಮೋ ದೇಶಕಾಲಯೋಃ .
 ಸುಲಭೋ ಮೂರ್ತಿವನ್ನೇಶಃ ಸ್ವರೂಪೇಷು ಪರಾದಿಷು .. 592..
 ತದ್ಯುಗಸ್ಥಾವತಾರೈಶ್ಚ ತತ್ಸಾ ಭಕ್ತಾ ಹಿ ರಕ್ಷಿತಾಃ .
 ಅನ್ಯಯುಗಾವತಾರೈಶ್ಚೇತರಸ್ಥಾ ರಕ್ಷಿತಾ ನ ತು .. 593..
 ರಕ್ಷಿತಾಃ ಸರ್ವಕಾಲಸ್ಥಾ ಭಕ್ತಾ ರಾಮಸ್ಯ ಮೂರ್ತಿಭಿಃ .
 ಸ್ಥಾಪಿತಃ ಸುಲಭೋ ರಾಮೋ ಮೂರ್ತ್ಯೌ ಮಂತ್ರೈಶ್ಚ ವೈದಿಕೈಃ .. 594..
 ಮೂರ್ತ್ಯಯೋ ವಿಮುಖಾನಾಂ ಚ ಸ್ವರೂಪೋದಾರತಾದಿಭಿಃ .
 ಜನಯಂತಿ ರುಚಿಂ ರಾಮೇ ವೈಮುಖ್ಯಮಪಸಾರ್ಯ ಹಿ .. 595..
 ಗುಣಾಃ ಪೂರ್ಣಾಶ್ಚ ಮೂರ್ತ್ಯೌ ಹಿ ರಾಮಾನುಭಾವ್ಯತಾದಯಃ .
 ತತೋಽತಿಸುಲಭೋ ರಾಮೋ ಸ್ವಮೂರ್ತ್ಯಾವುಚ್ಯತೇ ಬುದ್ಧಿಃ .. 596..

ಸ್ವಸ್ವಾಮಿಭಾವವ್ಯತ್ಯಾಸಂ ಕುರ್ವನ್ನಜ್ಞ ಇವ ಸ್ಥಿತಃ .
 ಮೂರ್ತ್ಯೌ ಶಕ್ತೋಽಪ್ಯಶಕ್ತಶ್ಚ ಸ್ವತಂತ್ರೋಽಪ್ಯಸ್ವತಂತ್ರವತ್ .. 597..
 ಯಥಾಲಬ್ಧೋಪಚಾರೈಶ್ಚ ಸಂತುಷ್ಟಃ ಪೂಜಯಾ ಪರಂ .
 ಅಪಾರಕರುಣಾಧೀನೋ ರಾಮಶ್ಚೇಷ್ಟಂ ಪ್ರಯಚ್ಛತಿ .. 598..
 ನ್ನಾತ್ವಾ ಸಂಧ್ಯಾದಿಕಂ ಕೃತ್ವಾ ದೇವಾಭ್ಯರ್ಚನಕಾರಕಃ .
 ಶ್ರೀವಶಿಷ್ಠಸಂಹಿತಾಯಾಮಿತಿ ದೇವಾರ್ಚನಂ ಮತಂ .. 599..
 ಅರ್ಚಾವತಾರಃ ಸರ್ವೇಷಾಂ ಬಾಂಧವೋ ಭಕ್ತವತ್ಸಲಃ .
 ಸ್ವತಂತ್ರಃ ಸ ಜಗನ್ನಾಥೋಽಪ್ಯಸ್ವತಂತ್ರೋ ಯಥಾ ತಥಾ .. 600..
 ಸರ್ವಶಕ್ತಿರ್ಜಗದ್ಧಾತಾಽಪ್ಯಶಕ್ತ ಇವ ಚೇಷ್ಟತೇ .
 ಸರ್ವಾನ್ ಕಾಮಾನ್ ದಧತ್ ಸ್ವಾಮ್ಯಪ್ಯಶಕ್ತ ಇವ ಲಕ್ಷ್ಯತೇ .. 601..
 ಅಪರಾಧಾನಮಿಜ್ಞಃ ಸನ್ ಸದೈವ ಕುರುತೇ ದಯಾಂ .
 ವಿಷ್ಟಕ್ಲೇನಸಂಹಿತಾಯಾಮಿತ್ಯುಕ್ತಾ ಪ್ರತಿಮಾಗುಣಾಃ .. 602..
 ಅತಃ ಶ್ರದ್ಧಾನ್ವಿತೋ ಭೂತ್ವಾ ಕುರ್ಯಾಚ್ಛ್ರೀರಾಘವಾರ್ಚನಂ .
 ಇತಿಶಿವಸಂಹಿತಾಯಾಂ ಶ್ರೀರಾಘವಾರ್ಚನಂ ಮತಂ .. 603..
 ನ ತಸ್ಯ ಪ್ರತಿಮೇತ್ಯೇವಮೀಶೋಪಮೈವ ಬಾಧಿತಾ .
 ರಾಮಸ್ಯ ಪ್ರತಿಮಾವತ್ಸೇ ಶ್ರುತಿಸ್ಮೃತಿಪ್ರಮಾಣತಃ .. 604..
 ಏಹ್ಯಶ್ಮಾನಮಾತಿಷ್ಠಾಶ್ಮಾ ಭವತು ತೇ ತನುಃ .
 ಕೃಣ್ವಂತು ವಿಶ್ವೇದೇವಾ ಆಯುಷ್ಟೇ ಶರದಃ ಶತಂ .. 605..
 ಅಧರ್ವವೇದವಾಕ್ಯೇಽತ್ರ ಸರ್ವೇಶಪ್ರತಿಮಾ ಮತಾ .
 ಸಹಸ್ರಸ್ಯ ಪ್ರತಿಮಾಽಸಿ ಯಜುರ್ವೇದೇ ಮತೇತಿ ಚ .. 606..
 ಕಾಽಽಸೀತ್ ಪ್ರಮಾ ಪ್ರತಿಮಾ ಋಗ್ವೇದೇಽಪಿ ತಥೈವ ಚ .
 ಅಹಂ ಸನ್ನಿಹಿತಸ್ತತ್ರ ಪಾಷಾಣಪ್ರತಿಮಾದಿಷು .. 607..
 ಶ್ರೀರಾಮೋತ್ತರತಾಪಿನ್ಯಾಂ ಪಾಷಾಣಪ್ರತಿಮಾ ಇತಿ .
 ಭಗವದ್ವಿಗ್ರಹಾರ್ಚೇತಿ ಸೀತೋಪನಿಷದಿ ತಥಾ .. 608..
 ಲಭಾನ್ಮಗ್ರಹ ಆಚಾರ್ಯಾತ್ ತೇನ ಸಂದರ್ಶಿತಾಗಮಃ .
 ಮಹಾಪುರುಷಮಭ್ಯರ್ಚೇನ್ ಮೂರ್ತ್ಯಾಭಿಮತಯಾಽಽತ್ಮನಃ" .. 609..
 ಅರ್ಚಾಯಾಮೇವ ಹರಯೇ ಪೂಜಾಂ ಯಃ ಶ್ರದ್ಧಯೇಹತೇ .
 ವ್ಯರುದನ್ ದೇವಲಿಂಗಾನಿ ಶ್ರೀಮದ್ಭಾಗವತೇಽಪಿ ಚ .. 610..
 ಮಂಗಲಾಲಪನೈರ್ಹೋಮೈಃ ಶೋಭಿತಾಃ ಕ್ಷೌಮವಾಸಸಃ .
 ದೇವತಾಯತಾಯತನಾನ್ಯಾಶು ಸರ್ವಾಃ ತಾಃ ಪ್ರತ್ಯಪೂಜಯನ್ .. 611..
 ಕ್ಷಚಿಚ್ಛೈತ್ಯಶತೈರ್ಜುಷ್ಟಃ ಸುನಿವಿಷ್ಟಜನಾಕುಲಃ .
 ದೇವಸ್ಥಾನೈಃ ಪ್ರಪಾಭಿಶ್ಚ ತಟಾಕೈಶ್ಚೋಪಶೋಭಿತಃ .. 612..

ಕಚ್ಚಿದ್ ಗುರೊಶ್ಚ ವೃದ್ಧಾಶ್ಚ ತಾಪಸಾನ್ ದೇವತಾತಿಥೀನ್ .
 ಚೈತ್ಯಾಶ್ಚ ಸರ್ವಾನ್ ಸಿದ್ಧಾರ್ಥಾನ್ ಬ್ರಾಹ್ಮಣಾಶ್ಚ ನಮಸ್ಯಸಿ .. 613..
 ಧ್ಯಾಯನ್ನಾರಾಯಣಂ ದೇವಂ ಸ್ವಾಸ್ತೀರ್ಣೇ ಕುಶಸಂಸ್ತರೇ .
 ವಾಗ್ಯತಃ ಸಹ ವೈದೇಹ್ಯಾ ಭೂತ್ವಾ ನಿಯತಮಾನಸಃ .. 614..
 ಶ್ರೀಮತ್ಪ್ರಾಯತನೇ ವಿಷ್ಣೋಃ ಶಿಶ್ಯೇ ನರವವರಾತ್ಮಜಃ .
 ಇತಿ ರಾಮಾಯಣೇ ಚಾಪಿ ಪ್ರತಿಮಾಪೂಜನಂ ಮತಂ .. 615..
 ಅನನ್ಯಶರಣಾಃ ಸರ್ವೇ ಕಲೌ ಸಂಪೂಜ್ಯ ಕೇಶವಂ .
 ಪರಾಶರಧರ್ಮಶಾಸ್ತ್ರೇ ಚೈವಂ ಕೇಶವಪೂಜನಂ .. 616..
 ಅರ್ಚಾವತಾರಾ ದೇವಸ್ಯ ವೈಭವಾಃ ಪರಮಾತ್ಮನಃ .
 ಇತಿ ಪದ್ಮಪುರಾಣೇಽಪಿ ದೇವಸ್ಯಾರ್ಚಾವತಾರತಾ .. 617..
 ಶಾಲಗ್ರಾಮಶಿಲಾಯಾಂ ಚ ತುಲಸೀದಲಕಲ್ಪಿತಾ .
 ಪೂಜಾ ಶ್ರೀರಾಮಚಂದ್ರಸ್ಯ ಕೋಟಿಕೋಟಿಗುಣಾಧಿಕಾ .. 618..
 ತುಲಸೀಪತ್ರಮಾತ್ರೇಣ ಯೋಽರ್ಚಯೇದ್ ರಾಮಮನ್ವಹಂ .
 ಸ ಯಾತಿ ಶಾಶ್ವತಂ ಬ್ರಹ್ಮ ಪುನರಾವೃತ್ತಿವರ್ಜಿತಂ .. 619..
 ಇತ್ಯಗಸ್ಯಸಂಹಿತಾಯಾಂ ರಾಮಮೂರ್ತಿರ್ಹಿ ಸಮ್ಮತಾ .
 ಅಹೋರಾತ್ರಂ ಹರೇರ್ನಾಮ ಕೀರ್ತಯಂತಿ ಚ ಯೇ ನರಾಃ .. 620..
 ಕುರ್ವಂತಿ ಹರಿಪೂಜಾಂ ವಾ ನ ಕಲಿರ್ವಾಧತೇ ಚ ತಾನ್ .
 ನಾರದೀಯಪುರಾಣೇ ಚ ಭಗವತ್ಪೂಜನಂ ತ್ವಿತಿ .. 621..
 ಪ್ರತಿಮಾಭಂಗಕಾರೀ ಚ ಹ್ಯಪ್ರತಿಷ್ಠಃ ಪ್ರಾಜಾಯತೇ .
 ಪ್ರತಿಮಾ ಸಮ್ಮತಾ ಚೈವಂ ಶಾತಾತಪಸ್ಮತ್ಪಾವಪಿ .. 622..
 ಸಂಕ್ರಮದ್ಧಜಯಷ್ಟೀನಾಂ ಪ್ರತಿಮಾನಾಂ ಚ ಭೇದಕಃ .
 ಇತಿ ಮನುಸ್ಮತೌ ಚಾಪಿ ಪ್ರತಿಮಾ ಸಮ್ಮತಾ ಖಲು .. 623..
 ಪರಿತ್ರಾಣಾಯ ಭಕ್ತಾನಾಂ ಪ್ರಾದುರ್ಭಾವಃ ಕೃತೋ ಮಯಾ .
 ಪ್ರಾದುರ್ಭಾವಾಕೃತಿಃ ಕಾಚಿದರ್ಚಯೇತ್ ತಾಂ ಯುಧಿಷ್ಠಿರ .. 624..
 ತೇನೈವ ಪರಿತುಷ್ಟೋಽಹಂ ಭವಿಷ್ಯಾಮಿ ನ ಸಂಶಯಃ .
 ವೈಷ್ಣವಧರ್ಮಶಾಸ್ತ್ರೇ ಚ ಗೌತಮೀಯೇರ್ಚನಂ ತ್ವಿತಿ .. 625..
 ತಸ್ಮಿನ್ ಶುಭ್ರಾಶ್ರಯೇ ದೇವಮರ್ಚಯೇದ ರಮಯಾ ಸಹ .
 ಶ್ರೀವಶಿಷ್ಠಸ್ಮತೌ ಚೈವಂ ದೇವಾರ್ಚನಂ ಪ್ರಕೀರ್ತಿತಂ .. 626..
 ಷಟ್ಸ್ವೀತೇಷು ಹರೇಃ ಸಮ್ಯಗರ್ಚನಂ ಮುನಿಭಿಃ ಸ್ಮೃತಂ .
 ಅಪ್ಸ್ಯ ಗ್ನೌ ಹೃದಯೇ ಸೂರ್ಯೇ ಸ್ಥಂಥಿಲೇ ಪ್ರತಿಮಾಸು ಚ .. 627..
 ವಿಷ್ಣೋರಭ್ಯರ್ಚನಂ ಯತ್ತು ನಿತ್ಯಂ ನೈಮಿತ್ತಿಕಂ ನೃಪ .

ಸ್ವಸ್ತೃತಾವಿತಿ ಸಂಪ್ರೋಕ್ತಂ ಹಾರೀತೇನಾರ್ಚನಂ ಹರೀಃ .. 628..
 ಯಥಾಲಾಭಮರ್ಚಯೇಚ್ಚ ಕೃತ್ವಾ ಪ್ರತಿಕೃತಿಂ ತಥಾ .
 ಶ್ರೀಬೋಧಾಯನಕಲ್ಪೇ ಚ ಪ್ರೋಕ್ತಃ ಪೂಜಾವಿಧಿಹರೀಃ .. 629..
 ಸೀತಾಪತೇಶ್ಚ ರಾಮಸ್ಯ ಸಂಪ್ರೋಕ್ತಂ ವಿಗ್ರಹಾರ್ಚನಂ .
 ಶ್ರೀಮದ್ಗಂಗಾಧರೋಕ್ತೇ ಚಾನನ್ಯತಾಽವೇದನೇ ತಥಾ .. 630..
 ಸಮಸ್ತೈರುಪಚಾರೈಶ್ಚ ಯಾ ಪೂಜಾ ತು ಮಯಾ ಕೃತಾ .
 ಸಾ ಸರ್ವಾ ಪೂರ್ಣತಾಂ ಯಾತು ಹ್ಯಪರಾಧಂ ಕ್ಷಮಸ್ವ ಮೇ .. 631..
 ಸದಾನಂದೇನ ಚೇತ್ಯೇವಂ ಶ್ರೀರಾಮಯಜ್ಞಪದ್ಧತೌ .
 ಸ್ವೀಕೃತಂ ಶ್ರದ್ಧಯಾ ಶ್ರೀಮದ್ರಾಮಾಖ್ಯಬ್ರಹ್ಮಪೂಜನಂ .. 632..
 ಶ್ರೀರಾಮಸ್ಯಾರ್ಚಯಾ ಭತ್ಯಾ ನಮಸ್ಯತ್ಯಾ ತಥೈವ ಚ .
 ರಾಮೇ ಚೇತೋ ನಿವೇಶೇನ ರಾಮಪ್ರಾಪ್ತಿರ್ಭವೇದ ಧ್ರುವಂ .. 633..
 ರಾಮೇಶ್ವರಾರ್ಯಸಂಪ್ರೋಕ್ತೇ ಸತ್ಪ್ರಬೋಧಾಮೃತೇ ತಥಾ .
 ಏವಮುಕ್ತಾ ಹಿ ರಾಮಸ್ಯ ವಿಗ್ರಹಸ್ಯ ಶುಭಾರ್ಚನಂ .. 634..
 ಅರ್ಚನೀಯೌ ಜನ್ಯೈಃ ಕೌ ಚ ಸೀತಾರಾಮೌ ಪರಾತ್ಪರೌ .
 ಸೀತಾರಾಮಾರ್ಚನಂ ಚೈವಂ ದ್ವಾರಾನಂದಾರ್ಯಸಮ್ಮತಂ .. 635..
 ಷೋಡಶವಿಧಿನಾ ಯತ್ರ ರಾಮಮೂರ್ತಿರ್ಹಿ ಪೂಜ್ಯತೇ .
 ಇತ್ಥಂ ಹಿ ಪೂಜನಂ ಮೂರ್ತೈರ್ದೇವಾನಂದಾರ್ಯಸಮ್ಮತಂ .. 636..
 ಅಧಾತಃ ಸಂಪ್ರಕ್ಷ್ಯಾಮಿ ಪ್ರತಿಮಾ ವಿಧಿಮುತ್ತಮಂ .
 ಶಿಲಾಮಯೀ ಲೋಹಮಯೀ ತಥಾ ರತ್ನಮಯೀತಿ ಚ .. 637..
 ತಥಾ ಕಾಷ್ಠಮಯೀ ಚೇತಿ ಮೃನ್ಮಯೀ ಚೇತಿ ಪಂಚಧಾ .
 ಸನತ್ಕುಮಾರಸಂಪ್ರೋಕ್ತಮೇವಂ ಹಿ ಮೂರ್ತಿಪಂಚಕಂ .. 638..
 ಶೈಲೀ ದಾರುಮಯೀ ಲೌಹೀ ಲೇಪ್ಯಾ ಲೇಖ್ಯಾ ಚ ಸೈಕತೀ .
 ಮಣಿಮಯೀ ಮನೋಮಯೀ ಪ್ರತಿಮಾಷ್ಟವಿಧಾ ಸ್ಮೃತಾ .. 639..
 ಚಲಾಚಲೇತಿ ದ್ವಿವಿಧಾ ಪ್ರತಿಷ್ಠಾ ಜೀವಮಂದಿರಂ .
 ಶ್ರೀಮದ್ಭಾಗವತೇ ಚೇತ್ಥಂ ಪ್ರತಿಮಾ ಚಾಷ್ಟವಿಧಾ ಮತಾ .. 640..
 ಸ್ವಯಂವ್ಯಕ್ತಶ್ಚ ದೇವಶ್ಚ ಸೈದ್ಧಶ್ಚ ಮಾನುಷಃ ಖಲು .
 ಮೂರ್ತಿಭೇದಾಶ್ಚತುರ್ಧೈವಂ ಪ್ರಮೇಯೋದ್ದೇಶಭಾಸ್ಕರೇ .. 641..
 ಗುಣಲೀಲಾಸ್ವರೂಪೈಶ್ಚಮಿತಿರ್ಯಸ್ಯ ನ ವಿದ್ಯತೇ .
 ಅತೋ ವಾಙ್ಮನಸಾವೇದ್ಯಃ ಶ್ರೀರಾಮಃ ಶರಣಂ ಮಮ .. 642..
 ಕರ್ತಾ ಸರ್ವಸ್ಯ ಜಗತೋ ಭರ್ತಾ ಸರ್ವಸ್ಯ ಸರ್ವಗಃ .
 ಆಹರ್ತಾ ಕಾರ್ಯಜಾತಸ್ಯ ಶ್ರೀರಾಮಃ ಶರಣಂ ಮಮ .. 643..
 ವಾಸುದೇವಾದಿಮೂರ್ತನಾಂ ಚತುರ್ಣಾಂ ಕಾರಣಂ ಪರಂ .

ಚತುರ್ವಿಂಶತಿಮೂರ್ತೀನಾಮಾಶ್ರಯಃ ಶರಣಂ ಮಮ .. 644..
 ನಿತ್ಯಮುಕ್ತಜನ್ಯಜುಷ್ಣೋ ನಿವಿಷ್ಟಃ ಪರಮೇ ಪದೇ .
 ಪರಂ ಪರಮಭಕ್ತಾನಾಂ ಶ್ರೀರಾಮಃ ಶರಣಂ ಮಮ .. 645..
 ಮಹದಾದಿಸ್ವರೂಪೇಣ ಸಂಸ್ಥಿತಃ ಪ್ರಾಕೃತೇ ಪದೇ .
 ಬ್ರಹ್ಮಾದಿದೇವರೂಪೈಶ್ಚ ಶ್ರೀರಾಮಃ ಶರಣಂ ಮಮ .. 646..
 ಮನ್ವಾದಿನೃಪರೂಪೇಣ ಶ್ರುತಿಮಾರ್ಗಂ ವಿಭರ್ತ್ವಿ ಚ .
 ಪ್ರಜಾಪತಿಸ್ವರೂಪೇಣ ಶ್ರೀರಾಮಃ ಶರಣಂ ಮಮ .. 647..
 ಋಷಿರೂಪೇಣ ಯೋ ದೇವೋ ವನ್ಯವೃತ್ತಿಮಪಾಲಯತ್ .
 ಯೋಽನ್ತರಾತ್ಮಾ ಹಿ ಸರ್ವೇಷಾಂ ಶ್ರೀರಾಮಃ ಶರಣಂ ಮಮ .. 648..
 ಯೋಽಸೌ ಸರ್ವತನುಃ ಸರ್ವಃ ಸರ್ವನಾಮಾ ಸನಾತನಃ .
 ಅಲಿಪ್ತಃ ಸರ್ವಭಾವೇಷು ಶ್ರೀರಾಮಃ ಶರಣಂ ಮಮ .. 649..
 ಬಹಿರ್ಮರ್ತ್ಯಾದಿರೂಪೇಣ ಸದ್ಧರ್ಮಮನುಪಾಲಯನ್ .
 ಪರಿಪಾತಿ ಜನಾನ್ ದೀನಾನ್ ಶ್ರೀರಾಮಃ ಶರಣಂ ಮಮ .. 650..
 ಯಶ್ಚಾತ್ಮಾನಂ ಪೃಥಕ್ ಕೃತ್ಯ ಭಕ್ತಪ್ರೇಮವಶಂ ಗತಃ .
 ಅರ್ಚಾಯಾಮಾಸ್ಥಿತೋ ದೇವಃ ಶ್ರೀರಾಮಃ ಶರಣಂ ಮಮ .. 651..
 ಅರ್ಚಾವತಾರರೂಪೇಣ ದರ್ಶನಸ್ವರ್ಶನಾದಿಭಿಃ .
 ದೀನಾನುದ್ಧರತೇ ಯೋಽಸೌ ಶ್ರೀರಾಮಃ ಶರಣಂ ಮಮ .. 652..
 ಇತಿ ಬ್ರಹ್ಮಸಂಹಿತಾಯಾಂ ನಾರಾಯಣಾಭಿಭಾಷಿತಃ .
 ಪರಿಪೂರ್ಣತಮಂ ಬ್ರಹ್ಮ ಶ್ರೀರಾಮಃ ಪಂಚಧಾ ಸ್ಥಿತಃ .. 653..
 ಪಂಚಧಾವಸ್ಥಿತೋ ರಾಮಃ ಪರವ್ಯೂಹಾದಿಭೇದತಃ .
 ತಸ್ಮೈ ಪರಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 654..
 ಸ ಪರಃ ಪರಧಾಮಸ್ಥಃ ಸರ್ವಾವತಾರಕಾರಣಂ .
 ತಸ್ಮೈ ಪರಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 655..
 ದಿವ್ಯಪರಿಕರಾಯಾಥ ದಿವ್ಯಭೂಷಣಹೇತಯೇ .
 ದಿವ್ಯದೇಹಗುಣಾಯಾಥ ಶ್ರೀರಾಮಾಯ ನಮೋ ನಮಃ .. 656..
 ಶ್ರೋಸೀತಯಾ ಹಿ ಯುಕ್ತಾಯ ನಿತ್ಯಮುಕ್ತಸ್ತುತಾಯ ಚ .
 ನಿತ್ಯಮುಕ್ತೈಕಭೋಗ್ಯಾಯ ಶ್ರೀರಾಮಾಯ ನಮೋ ನಮಃ .. 657..
 ವೇದವೇದ್ಯಃ ಪರಬ್ರಹ್ಮ ನಿತ್ಯಧಾಮಾಧಿನಾಯಕಃ .
 ಮುಕ್ತಪ್ರಾಪ್ಯಶ್ಚ ಯಸ್ತಸ್ಮೈ ಶ್ರೀರಾಮಾಯ ನಮೋ ನಮಃ .. 658..
 ಸೃಷ್ಟಚಾದ್ಯರ್ಥಂ ಹಿ ಲೋಕಾನಾಂ ಸ್ವಭಕ್ತಾನುಗ್ರಹಾಯ ಚ .
 ಚತುರ್ವ್ಯೂಹಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 659..
 ಉದ್ಭೂತಷಡ್ಗುಣಃ ಪೂರ್ಣೋ ವ್ಯೂಹಃ ಶಾಂತಾಭಿವದ್ಧಿ ಯಃ .

ವಾಸುದೇವಾತ್ಮನೇ ತಸ್ಮೈ ಶ್ರೀರಾಮಾಯ ನಮೋ ನಮಃ .. 660..
 ವ್ಯೂಹೋ ಯಃ ಕುರುತೇ ಶಾಸ್ತ್ರಂ ಜ್ಞಾನಾದ್ ಬಲಾಚ್ಚ ಸಂಹತಿಂ .
 ಸಂಕರ್ಷಣಾತ್ಮನೇ ತಸ್ಮೈ ಶ್ರೀರಾಮಾಯ ನಮೋ ನಮಃ .. 661..
 ಸೃಷ್ಟಿಮೈಶ್ವರ್ಯತೋ ವ್ಯೂಹೋ ಯೋ ವೀರ್ಯಾದ್ ಧರ್ಮಮಾತನೋತ್ .
 ತಸ್ಮೈ ಪ್ರದ್ಯುಮ್ನರೂಪಾಯ ಶ್ರೀರಾಮಾಯ ನಮೋ ನಮಃ .. 662..
 ಶಕ್ತ್ಯಾ ರಕ್ಷತಿ ಯೋ ವ್ಯೂಹೋ ಜ್ಞಾನಂ ದದಾತಿ ತೇಜಸಾ .
 ಅನಿರುದ್ಧಾತ್ಮನೇ ತಸ್ಮೈ ಶ್ರೀರಾಮಾಯ ನಮೋ ನಮಃ .. 663..
 ಏಭ್ಯೋ ದ್ವಾದಶಸಂಖ್ಯಾಕಾ ವ್ಯೂಹಾಶ್ಚ ಸಂಭವಂತಿ ಹಿ .
 ತತ್ತದ್ವ್ಯೂಹಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 664..
 ಚತುಶ್ಚಕ್ರಧರಸ್ತತ್ರ ಸ್ವರ್ಣಕಾಂತಿಹಿಂ ಕೇಶವಃ .
 ಕೇಶವವ್ಯೂಹರೂಪಾಯ ಶ್ರೀರಾಮಾಯ ನಮೋ ನಮಃ .. 665..
 ಚತುಃಶಂಖಧರಃ ಶ್ಯಾಮೋ ವ್ಯೂಹೋ ನಾರಾಯಣಃ ಸ್ಮೃತಃ .
 ನಾರಾಯಣಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 666..
 ಚತುರ್ಗದಾಧರೋ ವ್ಯೂಹೋ ಮಣಿಕಾಂತಶ್ಚ ಮಾಧವಃ .
 ಮಾಧವವ್ಯೂಹರೂಪಾಯ ಶ್ರೀರಾಮಾಯ ನಮೋ ನಮಃ .. 667..
 ಚತುಃಶಾಙ್ಗಧರೋ ವ್ಯೂಹೋ ಗೋವಿಂದಶ್ಚ ಶಶಾಂಕವತ್ .
 ಗೋವಿಂದವ್ಯೂಹರೂಪಾಯ ಶ್ರೀರಾಮಾಯ ನಮೋ ನಮಃ .. 668..
 ಪಥಕೇಸರವದ್ ವಿಷ್ಣುರಚತುರ್ಲಾಂಗಲಧಾರಕಃ .
 ವಿಷ್ಣುವ್ಯೂಹಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 669..
 ಚತುರ್ಮುಶಲಧರ್ತಾ ಹಿ ಪದ್ಮವನ್ಮಧುಸೂದನಃ .
 ಮಧುಸೂದನರೂಪಾಯ ಶ್ರೀರಾಮಾಯ ನಮೋ ನಮಃ .. 670..
 ಚತುಃಖಡ್ಗಧರೋ ವ್ಯೂಹೋ ವಕ್ಶಿವದ್ಧಿ ತ್ರಿವಿಕ್ರಮಃ .
 ತ್ರಿವಿಕ್ರಮಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 671..
 ಚತುರ್ವಜ್ರಧರೋ ವ್ಯೂಹ ವಾಮನೋ ಬಾಲಸೂರ್ಯವತ್ .
 ವಾಮನವ್ಯೂಹರೂಪಾಯ ಶ್ರೀರಾಮಾಯ ನಮೋ ನಮಃ .. 672..
 ಚತುಃಪದ್ಮಶಧರ್ತಾ ಹಿ ಶ್ರೀಧರಃ ಪುಂಡರೀಕವತ್ .
 ಶ್ರೀಧರವ್ಯೂಹರೂಪಾಯ ಶ್ರೀರಾಮಾಯ ನಮೋ ನಮಃ .. 673..
 ಹೃಷೀಕೇಶಸ್ವರೂಪಾಯ ಶ್ರೀ ರಾಮಾಯ ನಮೋ ನಮಃ .. 674..
 ವಿದ್ಯುತ್ ಕಾಂತಿಹೃಷೀಕೇಶಶ್ಚತುರ್ಮುಧ್ಗರಧಾರಕಃ .
 ಪಂಚಾಯುಧಧರೋ ವ್ಯೂಹೋ ಪದ್ಮನಾಭಶ್ಚ ಸೂರ್ಯವತ್ .
 ಪದ್ಮನಾಭಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 675..

ಚತುಃಪಾಶಧರೋ ದಾಮೋದರಶ್ಚಾಥೇಂದ್ರಗೋಪವತ್ .
 ದಾಮೋದರಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 676..
 ದ್ವಾದಶಾದಿತ್ಯದೇವಾ ಹಿ ಚೈತೇ ಭಾಲಾದಿವೃತ್ತಯಃ .
 ಏತದ್ಧ್ವಾದಶರೂಪಾಯ ಶ್ರೀರಾಮಾಯ ನಮೋ ನಮಃ .. 677..
 ತತ್ತದ್ಧೇವಾದಿರೂಪೇಣ ಪ್ರಾದುರ್ಭವತಿ ರಾಘವಃ .
 ತಸ್ಮೈ ಹಿ ವಿಭವಾಖ್ಯಾಯ ಶ್ರೀರಾಮಾಯ ನಮೋ ನಮಃ .. 678..
 ಶಂಖಾಸುರಮಹನ್ ರಾಮೋ ಮತ್ಸ್ಯರೂಪಂ ವಿಧಾಯ ಹಿ .
 ತಸ್ಮೈ ಮತ್ಸ್ಯಾವತಾರಾಯ ಶ್ರೀರಾಮಾಯ ನಮೋ ನಮಃ .. 679..
 ಮಂದರಂ ದೃತವಾನ್ ರಾಮೋ ಕೂರ್ಮರೂಪಂ ವಿಧಾಯ ಹಿ .
 ತಸ್ಮೈ ಕೂರ್ಮಾವತಾರಾಯ ಶ್ರೀರಾಮಾಯ ನಮೋ ನಮಃ .. 680..
 ಹತೋ ವಾರಾಹರೂಪೇಣ ಹಿರಣ್ಯಕ್ಷಶ್ಚ ಶಾರ್ಙ್ಗಣಾ .
 ತಸ್ಮೈ ವರಾಹರೂಪಾಯ ಶ್ರೀರಾಮಾಯ ನಮೋ ನಮಃ .. 681..
 ಹಿರಣ್ಯಕಶಿಪುಂ ಚಾಹನ್ ರಾಮೋ ನೃಸಿಂಹರೂಪಧೃತ್ .
 ತಸ್ಮೈ ನೃಸಿಂಹರೂಪಾಯ ಶ್ರೀರಾಮಾಯ ನಮೋ ನಮಃ .. 682..
 ವಾಮನರೂಪರಾಮೇಣ ಪಾತಾಲಂ ಪ್ರಾಪಿತೋ ಬಲಿಃ .
 ತಸ್ಮೈ ವಾಮನರೂಪಾಯ ಶ್ರೀರಾಮಾಯ ನಮೋ ನಮಃ .. 683..
 ಅಜಯತ್ ಕ್ಷತ್ರಿಯಾನ್ ರಾಮಃ ಪರಶುರಾಮರೂಪಧೃತ್ .
 ತಸ್ಮೈ ಪರಶುರಾಮಾಯ ಶ್ರೀರಾಮಾಯ ನಮೋ ನಮಃ .. 684..
 ದಾಶರಥಿತಯಾ ರಾಮೋ ರಾವಣಂ ಹತವಾನಿಹ .
 ತಸ್ಮೈ ಶ್ರೀರಾಮರೂಪಾಯ ಶ್ರೀರಾಮಾಯ ನಮೋ ನಮಃ .. 685..
 ವಾಸುದೇವತಯಾ ರಾಮೋ ಕಂಸಾದೀನವಧೀತ್ ಖಲು .
 ತಸ್ಮೈ ಶ್ರೀಕೃಷ್ಣರೂಪಾಯ ಶ್ರೀರಾಮಾಯ ನಮೋ ನಮಃ .. 686..
 ರಾಮೇಣ ಬುದ್ಧರೂಪೇಣ ವಂಚಿತಾಸ್ತಾಮಸಾ ಜನಾಃ .
 ತಸ್ಮೈ ಬುದ್ಧಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 687..
 ರಾಮೇಣ ಕಲ್ಕಿರೂಪೇಣ ಶಾಸಿತಾಃ ಕಲಿಶಾಸಕಾಃ .
 ತಸ್ಮೈ ಕಲ್ಕಿಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 688..
 ರಾಮೋ ವಿಭವರೂಪಾಣಿ ಬಹೂನಿ ಘೃತವಾನಿಹ .
 ಸರ್ವವಿಭವರೂಪಾಯ ಶ್ರೀರಾಮಾಯ ನಮೋ ನಮಃ .. 689..
 ಹೇತುರಿಚ್ಛಾವತಾರೇ ಸಾಧುತ್ಯಾಣಾದಿತ್ರಯಂ ಫಲಂ .
 ಸರ್ವಾವತಾರಿರೂಪಾಯ ಶ್ರೀರಾಮಾಯ ನಮೋ ನಮಃ .. 690..
 ಪ್ರವಿಶ್ಯಾಂತನಿರ್ಯಂತೃತ್ವಂ ರಾಮಾಂತರ್ಯಾಮಿತಾ ಮತಾ .

ಅಂತರ್ಯಾಮಿಸ್ವರೂಪಾಯ ಶ್ರೀರಾಮಾಯ ನಮೋ ನಮಃ .. 691..

ಅಂಗೀಕೃತ್ಯತನುತ್ವೇನ ಹೇಮಾದಿಕಂ ಹಿ ರಾಘವಃ .

ಭವತ್ಯರ್ಚಾತನುಸ್ತಸ್ಮೈ ಶ್ರೀರಾಮಾಯ ನಮೋ ನಮಃ .. 692..

ಅಮೋಘದರ್ಶನೋ ಯಶ್ಚ ಹ್ಯಮೋಘಸ್ತವನೋಽಪಿ ಯಃ .

ಯಶ್ಚಾಮೋಘಾರ್ಚನಸ್ತಸ್ಮೈ ಶ್ರೀರಾಮಾಯ ನಮೋ ನಮಃ .. 693..

ಸುಲಭೋ ರಾಘವೋ ಮೂರ್ತ್ಯೌ ಸನ್ನಿಧಾನಾದಿಹೇತುತಃ .

ತಸ್ಮೈ ಚಾರ್ಚಾವತಾರಾಯ ಶ್ರೀರಾಮಾಯ ನಮೋ ನಮಃ .. 694..

ತುಷ್ಯತಿ ಮೇಧಯಾ ಯೋ ನ ತಪಸಾ ನೋ ನ ಕರ್ಮಣಾ .

ಭಕ್ತ್ಯವ ತುಷ್ಯತೇ ತಸ್ಮೈ ಶ್ರೀರಾಮಾಯ ನಮೋ ನಮಃ .. 695..

ಭಕ್ತ್ಯಾ ಯೋಽಥ ಪ್ರಪತ್ತ್ಯಾ ಚ ಸಂತೋಷಿತೋ ಮುಮುಕ್ಷುಭಿಃ .

ಮೋಕ್ಷಪ್ರದಾಯಕಸ್ತಸ್ಮೈ ಶ್ರೀರಾಮಾಯ ನಮೋ ನಮಃ .. 696..

ಯಶ್ಚ ಸಕೃತ್ಪ್ರಪತ್ತ್ಯವ ಸರ್ವೇಭ್ಯಶ್ಚಾಭಯಪ್ರದಃ .

ತಸ್ಮೈ ಶ್ರೇಷ್ಠಶರಣ್ಯಾಯ ಶ್ರೀರಾಮಾಯ ನಮೋ ನಮಃ .. 697..

ಸಂಪ್ರಾಪ್ಯ ರಾಘವಂ ಮುಕ್ತೋ ಜೀವನಾವರ್ತತೇ ತತಃ .

ಹಾರಿಣೇ ಸರ್ವಭೀತೀನಾಂ ಶ್ರೀರಾಮಾಯ ನಮೋ ನಮಃ .. 698..

ಸ್ತವೇ ವೇದಾಂತಸಾರಾಖ್ಯೇ ಶ್ರೀ ಸದಾನಂದನಿರ್ಮಿತೇ .

ಏವಂ ನಿರೂಪಿತಾ ಚಾಸ್ತಿ ಪಂಚಧಾ ರಾಮಸಂಸ್ಥಿತಿಃ .. 699..

ಶ್ರೀರಾಮೋಪಾಸನೇ ಪಂಚಾಧಿಕಾರಾಃ ಶಾಸ್ತ್ರಸಮ್ಮತಾಃ .

ಉಪಾಸಿತುಶ್ಚ ತತ್ರಾರ್ಚೋಪಾಸನೇ ಚಾದಿಮೋ ಮತಃ .. 700..

ವಿಭವೋಪಾಸನೇ ತಸ್ಯ ದ್ವಿತೀಯಾಧಿಕೃತಿಃ ಖಲು .

ತೃತೀಯಶ್ಚಾಧಿಕಾರೋ ಹಿ ವ್ಯೂಹಸ್ಯೋಪಾಸನೇ ಮತಃ .. 701..

ಉಪಾಸನೇ ತುರಿಯಸ್ತು ಪರಸ್ಯ ರಾಘವಸ್ಯ ಹಿ .

ಅಂತಃಸ್ಥಸ್ಯ ಚ ರಾಮಸ್ಯೋಪಾಸನೇ ಪಂಚಮೋ ಮತಃ .. 702..

ಪ್ರಕೃತಿ ಃ

ಪ್ರಮಾಯಾ ವಿಷಯೋ ಯತ್ ತತ್ ಪ್ರಮೇಯಂ ಸಮ್ಮತಂ ಬುದ್ಧಿಃ .

ದ್ರವ್ಯಾದ್ರವ್ಯತ್ವಭೇದೇನ ಪ್ರಮೇಯಂ ದ್ವಿವಿಧಂ ಮತಂ .. 703..

ದ್ರವ್ಯತ್ವೇನ ಮತಂ ಪ್ರಾಜ್ಞೈಃ ಪ್ರಮೇಯಂ ಹಿ ಗುಣಾಶ್ರಯಃ .

ರೂಪೀಘಟಃ ಪ್ರತೀತೇಶ್ಚ ದ್ರವ್ಯಂ ನಿರ್ಧರ್ಮಕಂ ನ ಹಿ .. 704..

ಆಗಂತುಕಾಪೃಥಗ್ನಿದ್ಧರ್ಮಾಶ್ರಯಸ್ಯ ದ್ರವ್ಯತಾ .

ಜೀವಬ್ರಹ್ಮಪ್ರಧಾನಾದಿಭೇದಾದ ದ್ರವ್ಯಂ ಚ ಷಡ್ವಿಧಂ .. 705..

ಜಡಾಜಡತ್ವಭೇದೇನ ದ್ವಿಧಾ ತಚ್ಚ ಪ್ರಕೀರ್ತಿತಂ .

ಶೂನ್ಯಂ ರಜಸ್ತಮೋಭ್ಯಾಂ ಯತ್ ಸತ್ವಂ ತದ್ರಹಿತಂ ಜಡಂ .. 706..
 ಪ್ರಕೃತಿಕಾಲಭೇದೇನ ಜಡಂ ದ್ವಿಧಾ ಸಮೀರಿತಂ .
 ಚೈತನ್ಯರಹಿತಂ ದ್ರವ್ಯಂ ಪ್ರಕೃತಿಃ ಸಾ ಗುಣತ್ರಯಾ .. 707..
 ಸತ್ವಂ ರಜಸ್ತಮ ಇತಿ ಗುಣಾಃ ಪ್ರಕೃತಿಸಂಭವಾಃ .
 ನಿಬಂಧಾತಿ ಮಹಾಬಾಹೋ ! ದೇಹೇ ದೇಹಿನಮವ್ಯಯಂ .. 708..
 ತತ್ರ ಸತ್ವಂ ನಿರ್ಮಲತ್ವಾತ್ ಪ್ರಕಾಶಕಮನಾಮಯಂ .
 ಸುಖಸಂಗೇನ ತನ್ನಿಬಧ್ನಾತಿ ಬಂಧಾತಿ ಜ್ಞಾನಸಂಗೇನ ಚಾನಘ .. 709..
 ರಜೋ ರಾಗಾತ್ಮಕಂ ವಿದ್ಧಿ ತೃಷ್ಣಾಸಂಗಸಮುದ್ಭವಂ .
 ತನ್ನಿಬಧ್ನಾತಿ ಕೌಂತೇಯ ಕರ್ಮಸಂಗೇನ ದೇಹಿನಂ .. 710..
 ತಮಸ್ವ ಜ್ಞಾನಜಂ ವಿದ್ಧಿ ಮೋಹನಂ ಸರ್ವದೇಹಿನಾಂ .
 ಪ್ರಮಾದಾಲಸ್ಯನಿದ್ರಾಭಿಸ್ತನ್ನಿಬಧ್ನಾತಿ ಭಾರತ .. 711..
 ಸತ್ವಂ ಸುಖೇ ಸಂಜಯತಿ ರಜಃ ಕರ್ಮಣಿ ಭಾರತ .
 ಜ್ಞಾನಮಾವೃತ್ಯ ತು ತಮಃ ಪ್ರಮಾದೇ ಸಂಜಯತ್ಯುತ .. 712..
 ಸರ್ವದ್ವಾರೇಷು ದೇಹೇಽಸ್ಮಿನ್ ಪ್ರಕಾಶ ಉಪಜಾಯತೇ .
 ಜ್ಞಾನಂ ಯದಾ ತದಾ ವಿದ್ಯಾದ್ ವಿವೃದ್ಧಂ ಸತ್ವಮಿತ್ಯುತ .. 713..
 ಲೋಭಃ ಪ್ರವೃತ್ತಿರಾರಂಭಃ ಕರ್ಮಣಾಮಶಮಃ ಸ್ಪೃಹಾ .
 ರಜಸ್ಯೇತಾನಿ ಜಾಯಂತೇ ವಿವೃದ್ಧೇ ಭಾರತರ್ಷಭ .. 714..
 ಅಪ್ರಕಾಶೋಽಪ್ರವೃತ್ತಿಶ್ಚ ಪ್ರಮಾದೋ ಮೋಹ ಏವ ಚ .
 ತಮಸ್ಯೇತಾನಿ ಜಾಯಂತೇ ವಿವೃದ್ಧೇ ಕುರುನಂದನ .. 715..
 ತ್ರಯಃ ಸತ್ವಾದಯಶ್ಚೈವಂ ಗೀತಾಯಾಂ ಪ್ರಕೃತೇರ್ಗುಣಾಃ .
 ಏತೇಷಾಂ ಚ ಗುಣಾನಾಂ ಹಿ ಸಾಮ್ಯಂ ಪ್ರಕೃತಿಲಕ್ಷಣಂ .. 716..
 ಅವೈಷಮ್ಯಂ ಮತಂ ಸಾಮ್ಯಂ ವೈಷಮ್ಯಂ ವಿಕೃತೌ ಮತಂ .
 ವಿಕಾರಾಶ್ಚ ಕರೀತ್ಯಸ್ಯಾ ಈಶಸ್ತತ್ ಪ್ರಕೃತಿರ್ಹಿ ಸಾ .. 717..
 ವಿಕೃತಿತ್ವಂ ವಿನಾ ತತ್ರ ಪ್ರಕೃತಿತ್ವಂ ಹಿ ವರ್ತತೇ .
 ಕ್ಷರಂ ಪ್ರಧಾನಮಿತ್ಯುತ್ಯಯಾ ಕ್ಷರಂ ಸಾ ಕ್ಷರಣಾನ್ಮತಾ .. 718..
 ವಿಚಿತ್ರಸೃಷ್ಟಿಹೇತುತ್ವಾದಿಯಂ ಮಾಯೇತಿ ಕಥ್ಯತೇ .
 ಅವಿದ್ಯಾಪದವಾಚ್ಯೇಯಂ ವಿದ್ಯಾವಿರೋಧಿತಾತ್ರ ಯತ್ .. 719..
 ಮಹದಾದಿತಯಾಽವ್ಯಕ್ತಾ ತತೋಽವ್ಯಕ್ತತಯಾ ಮತಾ .
 ಪ್ರಥಮಶ್ಚ ವಿಕಾರೋಽಸ್ಯಾ ಮಹತ್ತತ್ತ್ವತಯಾ ಮತಃ .. 720..
 ಅವ್ಯಕ್ತದೇಹಿರಾಮಸ್ಯ ಚಾವಸ್ಥಾ ಸ ಪ್ರಕೀರ್ತಿತಃ .
 ಸತ್ವಾದಿಗುಣಭೇದಾತ್ ಸ ತ್ರಿವಿಧಃ ಸಮುದೀರಿತಃ .. 721..

ಬುದ್ಧಾವಧ್ಯವಸಾಯೇಽಸ್ಯ ಸಾಂಖ್ಯೈಃ ಪರ್ಯಾಯತಾ ಮತಾ .
 ಆತ್ಮಧರ್ಮೌ ಚ ತೌ ತಸ್ಮಾದುಪಪನ್ನಾ ನ ಸಾ ಖಲು .. 722..
 ಪ್ರಥಮಶ್ಚ ವಿಕಾರೋಽಸ್ಯಾಹಂಕಾರಸ್ತ್ರಿವಿಧಸ್ತಥಾ .
 ಮಹಚ್ಛರೀರಾಮಸ್ಯಾವಸ್ಥಾ ಸಂಕಲ್ಪತೋ ಹಿ ಸಾ .. 723..
 ತಸ್ಯಾಭಿಮಾನತಾ ನೋ ಯಜ್ಞ ಜ್ಞಾನತ್ವಂ ನಾಸ್ತಿ ತತ್ರ ಹಿ .
 ದೇಹಾಹಂಭಾವಹೇತುತ್ವಾದಸ್ಯಾಹಂಕಾರವಾಚ್ಯತಾ .. 724..
 ಶಾಸ್ತ್ರೇ ಚೈತೇ ಪ್ರಸಿದ್ಧಾಶ್ಚಾಹಂಕಾರಾಃ ಸಾತ್ವಿಕಾದಯಃ .
 ವೈಕಾರಿಕಸ್ತೈಜಸಶ್ಚ ಭೂತಾದಿರಿತಿಸಂಜ್ಞಾ .. 725..
 ತೈಜಸಸಹಕಾರಾಚ್ಚ ಭೂತಾದೇಃ ಸಮಜಾಯತ .
 ಶಬ್ದತನ್ಮಾತ್ರಕಂ ತಸ್ಮಾದ್ ಭೂತಮಾಕಾಶಸಂಜ್ಞಕಂ .. 726..
 ಭೂತಾವ್ಯವಹಿತಂ ಪೂರ್ವಂ ದ್ರವ್ಯಂ ತನ್ಮಾತ್ರಸಂಜ್ಞಕಂ .
 ತನ್ಮಾತ್ರಾವ್ಯವಧಾನೇನ ಜಾತಂ ದ್ರವ್ಯಂ ಯದುತ್ತರಂ .. 727..
 ಮಹಾಭೂತಂ ಹಿ ತತ್ಪ್ರೋಕ್ತಂ ಪ್ರಾಜ್ಞೈಃ ತತ್ಪ್ರೋಪದೇಶಕೈಃ .
 ಉಪಾದಾನಂ ಹಿ ತನ್ಮಾತ್ರಂ ಭೂತೇ ತನ್ಮಾತ್ರ ಕಾರ್ಯತಾ .. 728..
 ತ್ರಿವಿಧೋಽಯಮಹಂಕಾರೋ ಮಹತ್ತತ್ತ್ವಾದಜಾಯತ್ .
 ಭೂತೇಂದ್ರಿಯಾಣಾಂ ಹೇತುಸ್ಸ ತ್ರಿಗುಣತ್ವಾನ್ಮಹಾಮುನೇ .. 729..
 ಯಥಾ ಪ್ರಧಾನೇನ ಮಹಾನ್ ಮಹತಾ ಸ ತಥಾವೃತಃ .
 ಭೂತಾದಿಸ್ತು ವಿಕುರ್ವಾಣಃ ಶಬ್ದತನ್ಮಾತ್ರಕಂ ತತಃ .. 730..
 ಸಸರ್ಜ ಶಬ್ದತನ್ಮಾತ್ರಾದಾಕಾಶಂ ಶಬ್ದಲಕ್ಷಣಂ .
 ಶಬ್ದಮಾತ್ರಂ ತಥಾಕಾಶಂ ಭೂತಾದಿಃ ಸ ಸಮಾವೃಣೋತ್ .. 731..
 ಆಕಾಶಸ್ತು ವಿಕುರ್ವಾಣಃ ಸ್ಪರ್ಶಮಾತ್ರಂ ಸಸರ್ಜ ಹ .
 ಬಲವಾನಭವದ್ ವಾಯುಸ್ತಸ್ಯ ಸ್ಪರ್ಶೋ ಗುಣೋ ಮತಃ .. 732..
 ಆಕಾಶಂ ಶಬ್ದಮಾತ್ರಂ ತು ಸ್ಪರ್ಶಮಾತ್ರಂ ಸಮಾವೃಣೋತ್ .
 ತತೋ ವಾಯುರ್ವಿಕುರ್ವಾಣೋ ರೂಪಮಾತ್ರಂ ಸಸರ್ಜ ಹ್ .. 733..
 ಜ್ಯೋತಿರುತ್ಪದ್ಯತೇ ವಾಯೋಸ್ತದ್ ರೂಪಗುಣಮುಚ್ಯತೇ .
 ಸ್ಪರ್ಶಮಾತ್ರಂ ತು ವೈ ವಾಯು ರೂಪಮಾತ್ರಂ ಸಮಾವೃಣೋತ್ .. 734..
 ಜ್ಯೋತಿಶ್ಚಾಪಿ ವಿಕುರ್ವಾಣಂ ರಸಮಾತ್ರಂ ಸಸರ್ಜ ಹ .
 ಸಂಭವಂತಿ ತತೋಽಮ್ಭಾಂಸಿ ರಸಾಧಾರಾಣಿ ತಾನಿ ಚ .. 735..
 ರಸಮಾತ್ರಾಣಿ ಚಾಂಭಾಂಸಿ ರೂಪಮಾತ್ರ ಸಮಾವೃಣೋತ್ .
 ವಿಕುರ್ವಾಣಾನಿ ಚಾಂಭಾಂಸಿ ಗಂಧಮಾತ್ರಂ ಸಸರ್ಜರೇ .. 736..
 ಸಂಘಾತೇ ಜಾಯತೇ ತಸ್ಮಾತ್ ತಸ್ಯ ಗಂಧೋ ಗುಣೋ ಮತಃ .
 ತಸ್ಮಿಂಸ್ತಸ್ಮಿಂಸ್ತು ತನ್ಮಾತ್ರಂ ತೇನ ತನ್ಮಾತ್ರತಾ ಸ್ಮೃತಾ .. 737..

ತನ್ನಾತ್ರಾಣ್ಯವಿಶೇಷಾಣಿ ಅವಿಶೇಷಾಸ್ತತೋ ಹಿ ತೇ .
 ನ ಶಾಂತಾ ನಾಪಿ ಘೋರಾಸ್ತೇ ನ ಮೂಢಾಶ್ಚಾವಿಶೇಷಿಣಃ .. 738..
 ಭೂತತನ್ನಾತ್ರ ಸರ್ಗೋಽಯಮಹಂಕಾರಾತ್ತು ತಾಮಸಾತ್ .
 ಏವಂ ವಿಷ್ಣುಪುರಾಣೋಕ್ತಂ ಭೂತತನ್ನಾತ್ರಪಂಚಕಂ .. 739..
 ಶಬ್ದಸ್ವರ್ಶಾದಿಭೇದೈಶ್ಚ ತನ್ನಾತ್ರಂ ಪಂಚಧಾ ಮತಂ .
 ಆಕಾಶಾದಿವಿಭೇದೈಶ್ಚ ಮಹಾಭೂತಂ ಹಿ ಪಂಚಧಾ .. 740..
 ಅನುದ್ಭೂತಾಶ್ಚ ತನ್ನಾತ್ರೇ ಶಬ್ದಾದಯೋ ಗುಣಾ ಮತಾಃ .
 ಮಹಾಭೂತೇಷು ತದ್ಭೂತಾಃ ಸಂತಿ ಶಬ್ದಾದಿಕಾ ಗುಣಾಃ .. 741..
 ಸ್ಪರ್ಶೇನ ರಹಿತಂ ದ್ರವ್ಯಮುದ್ಭೂತಶಬ್ದವನ್ನಭಃ .
 ಪತಗಪತನಾಧಾರರೂಪೇಣ ಖಂ ಹಿ ಚಾಕ್ಷುಷಂ .. 742..
 ಏತನ್ನಾಜ್ಞಾಯತೇ ಪ್ರಾಣೋ ಮನಃ ಸರ್ವೇಂದ್ರಿಯಾಣಿ ಚ .
 ಖಂ ವಾಯುರಿತಿಪ್ರಾಮಾಣ್ಯಾದನಿತ್ಯತ್ವಂ ಚ ಖಸ್ಯ ಹಿ .. 743..
 ಖಸ್ಯ ಸಾವಯವತ್ವಂ ಹಿ ಪಂಚೇಕರಣತೋ ಮತಂ .
 ತತ ಏವ ತಥಾಽಽಕಾಶೇ ನೀಲರೂಪಂ ಹಿ ದೃಶ್ಯತೇ .. 744..
 ಇಂದ್ರಿಯಾಣಾಂ ನ ಭೂತಾನಿ ಹೇತವಃ ಪೋಷಕಾನಿ ತು .
 ದಿಗ್ವ್ಯವಹಾರಹೇತುಶ್ಚ ಶ್ಲೋತ್ರಸ್ಯಾಪ್ಯಾಯಕಂ ಹಿ ಖಂ .. 745..
 ಆಕಾಶಾತ್ ಸ್ಪರ್ಶತನ್ನಾತ್ರಂ ತತೋಂ ವಾಯುರಜಾಯತ .
 ಆಕಾಶವಾಯುಮಧ್ಯಸ್ಥಂ ತನ್ನಾತ್ರಂ ಸ್ಪರ್ಶಸಂಜ್ಞಕಂ .. 746..
 ಅನುದ್ಭೂತೋ ಮತಃ ಸ್ಪರ್ಶಸ್ತನ್ನಾತ್ರೇ ಸ್ಪರ್ಶಸಂಜ್ಞಕೇ .
 ಉದಭೂತಸ್ಪರ್ಶವಾನ್ ವಾಯು ರೂಪೇಣ ರಹಿತಃ ಸ ಚ .. 747..
 ತ್ವಜ್ಯಾತ್ರಗ್ರಾಹ್ಯತಾ ವಾಯೌ ಶಬ್ದಸ್ವರ್ಶೋ ಗುಣೌ ತಥಾ .
 ಸ್ವರ್ಶೋ ವಾಯುಪೃಥಿವ್ಯೋಶ್ಚಾನುಷ್ಣಾಶೀತೋ ಹಿ ವರ್ತತೇ .. 748..
 ನೀರಾದಿಯೋಗತೋ ವಾಯೌ ಶೀತಾದಿಪ್ರತ್ಯಯಸ್ತಥಾ .
 ಆಪ್ಯಾಯಕಸ್ತ್ವಚೋ ವಾಯುವಿದ್ವದ್ಭಿಃ ಸಂಪ್ರಕೀರ್ತಿತಃ .. 749..
 ಏತನ್ನಾಜ್ಞಾಯತೇ ಪ್ರಾಣೋ ಮನಃ ಸರ್ವೇಂದ್ರಿಯಾಣಿ ಚ .
 ಖಂ ವಾಯುರಿತಿಪ್ರಾಮಾಣ್ಯಾದ್ ವಾಯೋರನಿತ್ಯತಾ ಮತಾ .. 750..
 ಉಕ್ತಶ್ಚತೌ ಪೃಥಗ್ ವಾಯೋಃ ಪ್ರಾಣಸ್ಯ ಚೋಪದೇಶತಃ .
 ಜೀವಧಾರಣಸಾಮರ್ಥ್ಯಾತ್ ಪ್ರಾಣೋ ವಾಯುವಿಲಕ್ಷಣಃ .. 751..
 ಜೀವೋಪಕರಣಂ ಪ್ರಾಣಃ ಸಹೋಕ್ಷೇರ್ಮನಾದಿಭಿಃ .
 ಅಣುಶ್ಲೋತ್ರಾಂತಿತಃ ಪ್ರಾಣೋ ನ ವಿಭುಃ ಸೂತ್ರಕೃನ್ಮತೇ .. 752..
 ಇಂದ್ರಿಯಾಣಾಂ ಚ ಸತ್ತಾಸು ಯಾ ಪ್ರಾಣಾಧೀನತಾ ತತಃ .
 ವಿದ್ಭಿಃ ಸಮೃತಾ ತೇಷು ಪ್ರಾಣಶಬ್ದಾಭಿಧೇಯತಾ .. 753..

ಇಂದ್ರಿಯಾಪರತಂತ್ರತ್ವಾತ್ ಪ್ರಾಣೇ ನೇಂದ್ರಿಯವಾಚ್ಯತಾ .
 ಶರೀರಮಧ್ಯಸಂಚಾರೀ ವಾಯುಃ ಪ್ರಾಣತಯಾ ಮತಃ .. 754..
 ಹೃದಿ ಪ್ರಾಣೋ ಗುದೇಽಪಾನಃ ಸಮಾನೋ ನಾಭಿಮಂಡಲೇ .
 ಉದಾನಃ ಕಂಠದೇಶಸ್ಥೋ ವ್ಯಾನಃ ಸರ್ವಶರೀರಗಃ .. 755..
 ಸ್ಥಾನಪಂಚಕಸಂಸ್ಥಶ್ಚ ಪ್ರಾಣಸ್ವೈವಂ ಪ್ರಕೀರ್ತಿತಃ .
 ತತಶ್ಚ ಪಂಚವೃತ್ತ್ಯಾದಿ ಸೂತ್ರಕಾರೇಣ ಸೂತ್ರಿತಂ .. 756..
 ತನ್ಮಾತ್ರಂ ರೂಪಸಂಜ್ಞಂ ಹಿ ಮಧ್ಯಗಂ ವಾಯುತೇಜಸೋಃ .
 ತೇಜೋ ಭೂತಂ ತತೋ ಜಾತಂ ಪೋಷಕಂ ತದ್ಧಿ ಚಕ್ಷುಷಃ .. 757..
 ಉಷ್ಣಸ್ಪರ್ಶವತ್ತೇಜಃ ಪಾಚಕೋಽರ್ಕಾದಿರೂಪತಃ .
 ಆಲೋಕಾದಿಕರೂಪೇಣ ಚಾಕ್ಷುಷೇ ಸಹಕಾರಕಂ .. 758..
 ಚತುರ್ಥಾ ಭೂಮದಿವ್ಯಾದರ್ಯಾಕರಜವಿಭೇದತಃ .
 ಭೂಮಂ ದೀಪಾದಿಕಂ ದಿವ್ಯಂ ವಾರಿಮಾತ್ರೇಂಧನಂ ತಥಾ .. 759..
 ಆಕರಜಂ ಸುವರ್ಣಾದಿ ಚೌದರ್ಯಂ ಜಠರಾನಲಃ .
 ಪ್ರಭಾಪ್ರಭಾವಿಶಿಷ್ಟೇತಿಭೇದಾತ್ ತೇಜೋ ದ್ವಿಧಾ ಪುನಃ .. 760..
 ದ್ರವ್ಯಗುಣಸ್ವರೂಪಾಥ ಸಾವಯವಾ ಮತಾ ಪ್ರಭಾ .
 ಶಬ್ದಃ ಸ್ಪರ್ಶಶ್ಚ ರೂಪಂ ಚ ತೇಜೋಗುಣಾಃ ಪ್ರಕೀರ್ತಿತಾಃ .. 761..
 ತನ್ಮಾತ್ರಂ ರಸಸಂಜ್ಞಂ ಹಿ ಮಧ್ಯಗಂ ಜಲತೇಜಸೋಃ .
 ಶೀತಸ್ಪರ್ಗವಿಶಿಷ್ಟಂ ಚ ತನ್ಮಾಜ್ಜಲಮಜಾಯತ .. 762..
 ಬಹುಧಾಽಬ್ಧ್ಯಾದಿರೂಪಂ ಚ ಪಿಂಡಾದಿಕಾರಕಂ ಹಿ ತತ್ .
 ಶಬ್ದೋಽಭಾಸ್ವರಶುಕ್ಲಂ ಚ ರೂಪಂ ಚ ಮಧುರೋ ರಸಃ .. 763..
 ಜಲಾಚ್ಚ ಗಂಧತನ್ಮಾತ್ರಂ ತತೋ ಜಾತಾ ವಸುಂಧರಾ .
 ಉದ್ಭೂತಗಂಧವತ್ತ್ವಂ ಹಿ ಪೃಥಿವ್ಯಾ ಲಕ್ಷಣಂ ಮತಂ .. 765..
 ಶಬ್ದಃ ಸ್ಪರ್ಶಶ್ಚ ರೂಪಂ ಚ ರಸೋ ಗಂಧೋ ಗುಣಾಃ ಕ್ಷಿತೌ .
 ಘ್ರಾಣಸ್ಯ ಮನಸಶ್ಚಾಥ ಪೋಷಿಕಾ ಪೃಥಿವೀ ಮತಾ .. 766..
 ಮೃದಾದಿಭೇದತೋಽನೇಕಪ್ರಕಾರಶಾಲಿನೀ ಕ್ಷಿತಿಃ .
 ಸ್ಪರ್ಶಾದಯಸ್ತು ಚತ್ವಾರಃ ಪೃಥಿವ್ಯಾಂ ಪಾಕಜಾ ಗುಣಾಃ .. 767..
 ಅಂತರ್ಭಾವೋ ಪೃಥಿವ್ಯಾಂ ಹಿ ತಮಸೋ ಮನ್ಯತೇ ಬುದ್ಧಿಃ .
 ಕ್ಷಿತೇ ರೂಪಂ ತಥಾಽವಸ್ಥಾ ಯತಸ್ತಮಸಿ ದೃಶ್ಯತೇ .. 768..
 ರಾಮೇಣ ಸರ್ವಭೂತಾನಾಂ ಕೃತ್ವಾ ಭಾಗದ್ವಯಂ ಸಮಂ .
 ಅರ್ಧಭಾಗಚತುರ್ಥಾಂಶಾಃ ಸ್ವಭಿನ್ನಾರ್ಥೇಷು ಯೋಜಿತಾಃ .. 769..
 ಪಂಚೇಕೃತಂ ಹಿ ರಾಮೇಣ ಭೂತಂ ಜಗತ್ಪ್ರಕೃಷ್ಣಣಾ .
 ಸ್ವಭಾಗಸ್ಯಾಧಿಕತ್ವಾಚ್ಚ ಸ್ವನಾಮ್ನಾ ವ್ಯಪದಿಶ್ಯತೇ .. 770..

ಪಂಚೀಕೃತೈಶ್ಚ ಭೂತೈಶ್ಚ ರಾಮಶ್ಚಾಂಡಂ ಚಕಾರ ಹಿ .
 ತತಶ್ಚೋತ್ಪಾದ್ಯ ಬ್ರಹ್ಮಾಣಂ ತದ್ವಾರಾ ಕೃತವಾಚ್ಛಂ ಜಗತ್ .. 771..
 ತತೋ ಲೀಲಾರ್ಥಮಾತ್ಮಾನಂ ಬಹಕಲ್ಪಯದೀಶ್ವರಃ .
 ಅಥ ಪ್ರಧಾನಮಸೃಜತ್ ಪುರುಷಾಧಿಷ್ಠಿತಂ ಸ್ವತಃ .. 772..
 ತತೋ ಮಹಾಂತಮವ್ಯಕ್ತಾಜ್ಜನಯಾಮಾಸ ನಾರದ .
 ಗುಣತ್ರಯಾತ್ಮಕಂ ತಸ್ಮಾದಹಂಕಾರಮತಃ ಪರಂ .. 773..
 ಇಂದ್ರಿಯಾಣಿ ದಶೈತಾನಿ ಜ್ಞಾನಕರ್ಮಾತ್ಮಕಾನಿ ವೈ .
 ಮನಶ್ಚ ಸಾತ್ವಿಕಾತ್ ತಸ್ಮಾದಹಂಕಾರಾದಜೀಜನತ್ .. 774..
 ಭೂತಾನಿ ಭೂತಸೂಕ್ಷ್ಮಾಣಿ ದಶೈತಾನಿ ಮಹಾಮುನೇ .
 ಅಸೃಜತ್ತಾಮಸಾತ್ ತಸ್ಮಾದಹಂಕಾರರಾಜ್ಜನಾರ್ದನಃ .. 775..
 ಮಹದಾದಿವಿಶೇಷಾಂತರೇತ್ಯೆರಂಡಮಜೀಜನತ್ .
 ದಶೋತ್ತರೈರಾವರಣೈಃ ಸಪ್ತಭಿಃ ಪರಿವೇಷ್ಟಿತಂ .. 776..
 ತಸ್ಮಿನ್ನಂಡೇ ಸ್ವಯಂ ವಿಷ್ಣುಃ ಪ್ರಜಾಪತಿಮಥಾಕರೋತ್ .
 ಉಚ್ಚಾವಚಾನಾಂ ಭೂತಾನಾಂ ಕರ್ತಾರಂ ನಿಜಶಕ್ತಿಭಿಃ .. 777..
 ಹರಿಃ ಸ್ವಶಕ್ತಿರೂಪೇಣ ಕಾಲೇನ ಚ ಸಮನ್ವಿತಃ .
 ಮಹದಾದಿಷು ಸೃಜ್ಯೇಷು ಸೃಷ್ಟಿ ಚಕ್ರೇ ಜಗನ್ಮಯಃ .. 778..
 ವಿಷ್ಣುಬ್ರಹ್ಮಾಪದೇಶೇನ ಚಿದಚಿನ್ನಿಶ್ರಿತಂ ಜಗತ್ .
 ವಿಚಿತ್ರಂ ಜನಯಾಮಾಸ ತತ್ತಚ್ಚಕ್ರಿಸಮನ್ವಿತಃ .. 779..
 ವೇದಾನಾಲೋಚ್ಯ ಭೂತಾನಾಂ ದೇವಾದೀನಾಂ ಯಮಃ ಪ್ರಭುಃ .
 ನಾಮರೂಪೇ ಚ ವಿವಿಧೇ ಯಥಾಪೂರ್ವಮಕಲ್ಪಯತ್ .. 780..
 ಸರ್ವೇದಾವಪ್ತಸಕಲಕಾಮೋಽಪಿ ಪರಮೇಶ್ವರಃ .
 ಜಂತುಭಿರ್ನಿಜಸೃಷ್ಟೈಶ್ಚ ಲೀಲಾರಸಮಥಾನ್ವಭೂತ್ .. 781..
 ಅನಾಲೋಚ್ಯೈವ ಜಗತಾಂ ತ್ರಾತಾರಮಪರಂ ಹರಿಃ .
 ಸ್ವಯಮೇವಾಂಶರೂಪೇಣ ಪಾಲಯತ್ಯಖಿಲಂ ಜಗತ್ .. 782..
 ಅಹಿರ್ಬುದ್ಧ್ಯಸಂಹಿತಾಯಾಂ ಸೃಷ್ಟಿರೇವಂ ಪ್ರದರ್ಶಿತಾ .
 ಸಮಷ್ಟಿಸೃಷ್ಟಿರಂಡಾಂತಾ ರಾಮೇಣಾದ್ವಾರಕಾ ಕೃತಾ .. 783..
 ಬ್ರಹ್ಮಾದಿದ್ವಾರಕಾ ಚಾಥ ವ್ಯಷ್ಟಿಸೃಷ್ಟಿರ್ವಿರ್ನಿರ್ಮಿತಾ .
 ಅಸಂದಿಗ್ಧೋ ಜಗತ್ಪ್ರಾಪ್ತಾ ಶ್ರೀರಾಮಸ್ತದ್ ಬುದ್ಧೈರ್ಮತಃ .. 784..
 ನಿಯಮೇನ ನಿಯಾಮ್ಯಂ ಯದ್ ದ್ರವ್ಯಂ ತು ಚೇತನೇನ ಹಿ .
 ಚೇತನಸ್ಯ ತು ತಸ್ಯಾತ್ರ ಶರೀರ ತತ್ ಪ್ರಕೀರ್ತಿತಂ .. 785..
 ದ್ರವ್ಯಮೀಶೇಶಬುದ್ಧಿಭ್ಯಾಂ ಭಿನ್ನಂ ಶರೀರಮೀರಿತಂ .

ತಟಸ್ಥಂ ಲಕ್ಷಣ ಚೈತಚ್ಚರೀರಸ್ಯ ಮತಂ ಬುದ್ಧಿಃ .. 786..
 ನಿತ್ಯಾನಿತ್ಯತ್ವಭೇದೇನ ಶರೀರಂ ದ್ವಿವಿಧಂ ಮತಂ .
 ಪ್ರಕೃತಿಶ್ಚ ತಥಾ ಕಾಲೋ ಜೀವೋ ಶುಭಾಶ್ರಯಸ್ತಥಾ .. 787..
 ಏತಾನೀಶಶರಾಣಿ ನಿತ್ಯತ್ವೇನ ಮತಾನಿ ಹಿ .
 ಕರ್ಮಾಕರ್ಮಕೃತತ್ವಾಭ್ಯಾಮನಿತ್ಯಂ ದ್ವಿವಿಧಂ ಸ್ಮೃತಂ .. 788..
 ಆದ್ಯಂ ಚ ದ್ವಿವಿಧಂ ಕರ್ಮಸಂಕಲ್ಪಜಂ ಚ ಕರ್ಮಜಂ .
 ಸೌಭರಿಪ್ರಭೃತೇಶ್ಚಾದ್ಯಮಂತ್ಯಮನ್ಯಶರೀರಿಣಾಂ .. 789..
 ಅಂತ್ಯಂ ಸರ್ವೇಶ್ವರಸ್ಯಾತ್ರ ಮದಾದಿಕಮೀರಿತಂ .
 ಯಾನಿ ಚ ನಿತ್ಯಮುಕ್ತೈಸ್ತು ಸ್ವೇಚ್ಛಯಾ ಸ್ವೀಕೃತಾನಿ ಹಿ .. 790..
 ಸ್ಥಾವರಂ ಜಂಗಮಂ ಚೇತಿಭೇದಾಚ್ಚ ದ್ವಿವಿಧಂ ಪುನಃ .
 ಶಿಲಾವೃಕ್ಷಾದಯಸ್ತತ್ರ ಚಾದಿಮಂ ಸಮ್ಮತಂ ಬುದ್ಧಿಃ .. 791..
 ಅಂತಿಮಂ ತು ಚತುರ್ಧಾಫಠ ವಿದ್ವದ್ಭಿಃ ಸಂಪ್ರಕೀರ್ತಿತಂ .
 ನರನಾರಕಿಭೇದಾಚ್ಚ ತೀರ್ಯಗ್ಧೇವವಿಭೇದತಃ .. 792..
 ಯೋನಿಜಾಯೋನಿಜತ್ವಾಭ್ಯಾಂ ಶರೀರಂ ದ್ವಿವಿಧಂ ಪುನಃ .
 ಯೋನಿಜಮಸ್ಮದಾದೀನಾಂ ದ್ರೌಪದ್ಯಾದೇರಯೋನಿಜಂ .. 793..
 ಉದ್ಭಿಜ್ಜಾದಿವಿಭೇದಾಚ್ಚ ಶರೀರಂ ಹಿ ಚತುರ್ವಿಧಂ .
 ಉದ್ಭಿಜ್ಜಂ ಶಾಖಿನಾಂ ತತ್ರ ಯೂಕಾದೀನಾಂ ತು ಸ್ವೇದಜಂ .. 794..
 ಅಂಡಜಂ ಭುಜಗಾದೀನಾಮಸ್ಮದಾದೇರ್ಜರಾಯುಜಂ .
 ಶರೀರಂ ವೇದಿತತ್ತ್ಯಂ ಹಿ ದೇಹತತ್ತ್ವ ಬುಭುತ್ತುಭಿಃ .. 795..
 ಪಂಚತನ್ಮಾತ್ರಸಾಹಾಯ್ಯಾದಹಂಕಾರಾಚ್ಚ ಸಾತ್ವಿಕಾತ್ .
 ಶ್ರೋತ್ರಾದಿಕಂ ಸಮುತ್ಪನ್ನಂ ಜ್ಞಾನೇಂದ್ರಿಯಂ ತು ಪಂಚ ಹಿ .. 796..
 ದ್ರವ್ಯಂ ತದಿಂದ್ರಿಯಂ ಬೋಧ್ಯಂ ದೇಹಪ್ರಾಣೇತರಚ್ಚ ಯತ್ .
 ಆತ್ಮಪ್ರಯತ್ನಜಾತಸ್ಯ ವ್ಯಾಪಾರಸ್ಯಾಶ್ರಯಸ್ತಥಾ .. 797..
 ಪ್ರಾಕೃತಾಪ್ರಾಕೃತತ್ವಾಭ್ಯಮಿಂದ್ರಿಯಂ ದ್ವಿವಿಧಂ ಮತಂ .
 ಶೂನ್ಯಂ ರಜಸ್ತಮೋಭ್ಯಾಂ ಯಚ್ಚಾಪ್ರಾಕೃತಂ ತದಿಂದ್ರಿಯಂ .. 798..
 ತದ್ಭಿನ್ನಂ ಪ್ರಾಕೃತಂ ವೇದ್ಯಮಿಂದ್ರಿಯಂ ಹಿ ಬುಭುತ್ತುಭಿಃ .
 ಜ್ಞಾನಕರ್ಮೇಂದ್ರಿಯತ್ವಾಭ್ಯಾಮಿಂದ್ರಿಯಂ ದ್ವಿವಿಧಂ ಪುನಃ .. 799..
 ಮನಃಸೃಷ್ಟಿಸ್ತು ಜಾತಾ ಹಿ ಕೇವಲಾತ್ ಸಾತ್ವಿಕಾದಿಹ .
 ಪ್ರೋಕ್ತಂ ಜ್ಞಾನೇಂದ್ರಿಯತ್ವಂ ಚ ಮನಸಸ್ತತ್ತ್ವ ವೇದಿಭಿಃ .. 800..
 ಯದಾ ಪಂಚಾವತಿಷ್ಠಂತೇ ಜ್ಞಾನಾನಿ ಮನಸಾ ಸಹ .
 ಜ್ಞಾನೇಂದ್ರಿಯಂ ಮನಶ್ಚೈವಂ ಪಾಠಾಜ್ ಜ್ಞಾನೇಂದ್ರಿಯೈಃ ಸಹ .. 801..
 ಜ್ಞಾನಪ್ರಸರಣೇ ಶಕ್ತಮಿಂದ್ರಿಯಂ ಜ್ಞಾನಸಂಜ್ಞಕಂ .

ಹೃದಯಸ್ಥಂ ಮನಸ್ತತ್ರ ಶ್ರೋತ್ರಂ ಕರ್ಣವಿಹಾಯಸಿ .. 802..
 ಭುಜಗಾನಾಂ ತು ನೇತ್ರೇ ತತ್ ಸರ್ವದೇಹೇ ತ್ವಗಿಂದ್ರಿಯಂ .
 ಚಕ್ಷುಸ್ತು ಕೃಷ್ಣಾತಾರಾಗ್ರೇ ಜಿಹ್ವಾಗ್ರೇ ರಸನಂ ಸ್ಥಿತಂ .. 803..
 ಘ್ರಾಣೇಂದ್ರಿಯಂ ತು ನಾಸಾಯಾ ಅಗ್ರಭಾಗೇ ಹಿ ತಿಷ್ಠತಿ .
 ಏವಂ ಜ್ಞಾನೇಂದ್ರಿಯಂ ಷೋಢಾ ಸಂಪ್ರೋಕ್ತಂ ತತ್ತ್ವಚಿಂತಕೈಃ .. 804..
 ಗ್ರಾಹ್ಯಾ ಅರ್ಥಾಸ್ವಿಂದ್ರಿಯಾಣಾಂ ವಿಷಯಾ ಸಮ್ಮತಾ ಬುದ್ಧಿಃ .
 ಏಷಾಂ ಸಂಯೋಗತಶ್ಚಾಥ ಸಂಯುಕ್ತಾಶ್ರಯಣಾದ್ ಗ್ರಹಃ .. 805..
 ಶಬ್ದಃ ಶ್ರೋತ್ರಂ ತಥಾ ಖಾದಿತ್ರಯಮಾಕಾಶಸಂಭವಂ .
 ವಾಯೋಃ ಸ್ಪರ್ಶಸ್ತಥಾ ಚೇಷ್ಟಾ ತ್ವಕ್ಷೈವ ತೃತಯಂ ಸ್ಮೃತಂ .. 806..
 ಇತ್ಯಾದೌತ್ವಿಂದ್ರಿಯಾಣಾಂ ಚ ಭೌತಿಕತ್ವಂ ನ ಸಮ್ಮತಂ .
 ಕಿಂತು ಭೂತೇಷು ತೇಷಾಂ ಹಿ ಪೋಷಕತಾ ಸಮೀರಿತಾ .. 807..
 ಶ್ರುತಾವಾಪೋಮಯಃ ಪ್ರಾಣಃ ಏವಂ ಪೋಷಕತಾ ಜಲೇ .
 ಪ್ರಾಣಸ್ಯ ಜಲಕಾರ್ಯತ್ವಮನ್ಯಥಾ ಸಂಭವೇದಿಹ .. 808..
 ಆಪ್ಯಾಯಂತೇ ಚ ತೇ ನಿತ್ಯಂ ತದ್ರವಸ್ಥೈಸ್ತು ಪಂಚಭಿಃ .
 ಭೂತೇಷು ಪೋಷಕತ್ವಂ ಹಿ ಮೋಕ್ಷಧರ್ಮೇ ತತಸ್ತ್ವಿತಿ .. 809..
 ಶ್ರೋತ್ರಾದೀಂದ್ರಿಯಸಾಹಾಯ್ಯಾದಹಂಕಾರಾಚ್ಚ ಸಾತ್ವಿಕಾತ್ .
 ವಾಗಾದಿಕಂ ಸಮುತ್ಪನ್ನಂ ಕರ್ಮೇಂದ್ರಿಯಂ ಚ ಪಂಚ ಹಿ .. 810..
 ಉಚ್ಚಾರಣಾದಿಹೇತುಸ್ತು ಕರ್ಮೇಂದ್ರಿಯಂ ಮತಂ ಬುದ್ಧಿಃ .
 ಅಂಗುಲ್ಯಗ್ರೇ ಸ್ಥಿತಃ ಪಾಣಿಃ ಶುಂಡವೃತ್ತಿಃ ಸ ಹಸ್ತಿನಃ .. 811..
 ಪಕ್ಷ್ಯಾದೇರಥ ಪಕ್ಷ್ಯಾದೌ ಪಾದೇ ಪಾದೇಂದ್ರಿಯಂ ಸ್ಥಿತಂ .
 ಮೇಹನಾದಾವುಪಸ್ಥಶ್ಚ ಪಾಯುರ್ಗುದೇ ಹಿ ಸಂಸ್ಥಿತಃ .. 812..
 ಮಾಂಥಾಲಾದೇರ್ಮುಖಾದೌ ಹಿ ಪಾಯುಶ್ಚ ಸಂಸ್ಥಿತಸ್ತಥಾ .
 ಏಕಾದಶೇಂದ್ರಿಯಾಣ್ಯಸ್ಮತ್ಸಿದ್ಧಾಂತೇ ಸಮ್ಮತಾನಿ ವೈ .. 813..
 ಆಂತರಬಾಹ್ಯಭೇದಾಭ್ಯಾಮಿಂದ್ರಿಯಂ ದ್ವಿವಿಧಂ ಪುನಃ .
 ಆಂತರಂ ತು ಮನಸ್ತತ್ರ ಬಾಹ್ಯಾನಿ ಚೇತರಾಣಿ ಹಿ .. 814..
 ಇಂದ್ರಿಯಾಣಾಂ ಚ ಕಥ್ಯಂತೇ ವಿಷಯಾ ದೇವತಾಸ್ತಥಾ .
 ಅಂತಃಕರಣಭೇದಾಚ್ಚ ಚತ್ವಾರೋ ಮನ ಆದಯಃ .. 815..
 ಸಂಕಲ್ಪೋ ವಿಷಯಶ್ಚೇಂದ್ರೋ ದೇವೋ ಹಿ ಮನಸೋ ಮತಃ .
 ನಿಶ್ಚಯೋ ವಿಷಯೋ ದೇವೋ ಬುದ್ಧೇರ್ಮತೋ ಬೃಹಸ್ಪತಿಃ .. 816..
 ಚಿಂತನಂ ವಿಷಯೋ ದೇವೋ ವಾಸುದೇವೋ ಹಿ ಚೇತನಃ .
 ವಿಷಯೋಽಹಂಕೃತೇರ್ಗವೋ ದೇವೋ ರುದ್ರಃ ಪ್ರಕೀರ್ತಿತಃ .. 817..
 ಶ್ರೋತ್ರಸ್ಯ ವಿಷಯಃ ಶಬ್ದೋ ದೇವತಾ ದಿಕ್ ಪ್ರಭಾಷಿತಾ .

ತ್ವಚಶ್ಚ ವಿಷಯಃ ಸ್ವಶೋ ದೇವಶ್ಲೋಕ್ತಃ ಸಮೀರಣಃ .. 818..
 ಚಕ್ಷುಷೋ ವಿಷಯೋ ರೂಪಂ ದೇವೋ ಸೂರ್ಯಃ ಸಮೀರಿತಃ .
 ವಿಷಯೋ ರಸನಾಯಾ ಹಿ ರಸಶ್ಚ ವರುಣಃ ಸುರಃ .. 819..
 ಗಂಧಾಶ್ಚಿನೀಕುಮಾರೌ ಚ ಘ್ರಾಣಸ್ಯ ವಿಷಯಾಮರೌ .
 ಭಾಷಣಂ ವಿಷಯೋ ವಾಚೋ ದೇವೋಽನಲಃ ಪ್ರಕೀರ್ತಿತಃ .. 820..
 ಗ್ರಹಣಂ ವಿಷಯಃ ಪಾಣೇರ್ವಿಷ್ಟುರ್ದೇವಃ ಪ್ರಭಾಷಿತಃ .
 ಗಮನಂ ವಿಷಯಶ್ಚಾಥ ಪಾದಸ್ಯೇಂದ್ರಃ ಸುರೋ ಮತಃ .. 821..
 ಪಾಯೋಃ ಪ್ರಜಾಪತಿದೇವೋ ವಿಷಯೋ ಮಲಮುಂಚನಂ .
 ಉಪಸ್ಥಸ್ಯ ಯಮೋ ದೇವೋ ಮೈಥುನಂ ವಿಷಯೋ ಮತಃ .. 822..
 ದಶೇಮೇ ಪುರುಷೇ ಪ್ರಾಣಾ ಆತ್ಮೈಕಾದಶ ಚ ಶ್ರುತೌ .
 ಏಕಾದಶೇಂದ್ರಿಯಂ ಪ್ರೋಕ್ತಂ ತತೋ ನ್ಯೂನಂ ನ ಚಾಧಿಕಂ .. 823..
 ಇಂದ್ರಿಯಂ ಪ್ರಾಣವಾಚ್ಯಂ ಚಾತ್ರಾತ್ಮವಾಚ್ಯಂ ಮನಸ್ತಥಾ .
 ಉತ್ಪ್ರಮಣಾತ್ ಸಮೇ ಪ್ರಾಣಾಶ್ಚಾಣವೋ ಗತಿಶಾಲಿನಃ .. 824..
 ಏತಸ್ಮಾಜ್ಜಾಯತೇ ಪ್ರಾಣೋ ಮನಃ ಸರ್ವೇಂದ್ರಿಯಾಣಿ ಚ .
 ಇತ್ಯೇತತ್ಕಥನಾತ್ ಪ್ರಾಣಾ ಅನಿತ್ಯಾ ಏವ ಸಮ್ಮತಾಃ .. 825..
 ಕಾಲ ಃ
 ಗುಣತ್ರಯೇಣ ಹೀನೋ ಯದ್ ದ್ರವ್ಯಂ ಕಾಲೋ ಜಡಃ ಸ ಚ .
 ಪ್ರಾಕೃತೇಷು ಚ ಕಾರ್ಯೇಷು ರಾಮಃ ಕಾಲಮಪೇಕ್ಷತೇ .. 826..
 ನಿತ್ಯಧಾಮ್ನಿ ಸ ಸರ್ವೇಶಃ ಕಾಲಂ ನೈವಾವಲಂಬತೇ .
 ಕಾಲಶ್ಚ ದ್ವಿವಿಧೋ ಜ್ಞೇಯಃ ಖಂಡಾಖಂಡವಿಭೇದತಃ .. 827..
 ಅಂತೋ ವಿಭುಶ್ಚ ಭೂತಾದಿವ್ಯವಹಾರಸ್ಯ ಕಾರಣಂ .
 ನಾಮಾನ್ಯಸ್ಯ ತು ಕಾರ್ಯಸ್ಯಾಯಂ ಸಹಕಾರಿಕಾರಣಂ .. 828..
 ನಿತ್ಯಶ್ಚಾಯಂ ಸ್ವಕಾರ್ಯಸ್ಯೋಪಾದಾನಕಾರಣಂ ಮತಂ .
 ನಿತ್ಯಸ್ಯಾಸ್ಯ ವಿಕಾರಸ್ತು ನಾಮಾಂತರಗ್ರಹಾರ್ಹತಾ .. 829..
 ಅಖಂಡಕಾಲಕಾರ್ಯಸ್ತು ಖಂಡಕಾಲೋ ಬುದ್ಧೈರ್ಮತಃ .
 ಸ ಚಾನಿತ್ಯೋ ನಿಮೇಷಾದಿತತ್ತನ್ನಾಮ್ನಾ ಪ್ರಕೀರ್ತಿತಃ .. 830..
 ಪಂಚದಶನಿಮೇಷೈಶ್ಚ ಹ್ಯೇಕಾಕಾಷ್ಮಾ ಮತಾ ಬುದ್ಧೈಃ .
 ತ್ರಿಂಶತಾ ಚಾಥ ಕಾಷ್ಮಾಭಿಃ ಕಲಾ ಚೈಕಾ ಮತಾ ತಥಾ .. 831..
 ತ್ರಿಂಶತಾ ಚ ಕಲಾಭಿನ್ನು ಮುಹೂರ್ತಂ ಸಮ್ಮತಂ ಬುದ್ಧೈಃ .
 ತ್ರಿಂಶತಾ ಚ ಮುಹೂರ್ತೈಸ್ತು ದಿವಸೋ ಮಾನವೋ ಮತಃ .. 832..
 ಪಂಚದಶದಿನೈಃ ಪಕ್ಷೋ ಮಾಸಃ ಪಕ್ಷದ್ವಯಂ ಸ್ಮೃತಃ .
 ಮಾಸದ್ವಯಮೃತುಶ್ಚೈಕಶ್ಚಾಯನಮೃತವಸ್ತಯಃ .. 833..

ಅಯನಾಭ್ಯಾಂ ತಥಾ ದ್ವಾಭ್ಯಾಂ ಚೈಕಃ ಸಂವತ್ಸರೋ ಮತಃ .
 ಪಿತ್ಯಾಣಾಂ ಚ ದಿನಂ ಚೈಕಂ ಮಾಸದ್ವಯಂ ಹಿ ಮಾನವಂ .. 834..
 ಸಂವತ್ಸರಂ ಮನುಷ್ಯಾಣಾಂ ದೇವಾನಾಂ ಹಿ ದಿನಂ ಸ್ಮೃತಂ .
 ಅಯನಮುತ್ತರಂ ತೇಷಾಮಹಶ್ಚ ಸಂಪ್ರಕೀರ್ತಿತಂ .. 835..
 ದಕ್ಷಿಣಮಯನಂ ಚಾಥ ತೇಷಾಂ ರಾತ್ರಿಃ ಸಮೀರಿತಾ .
 ದ್ವಾದಶವರ್ಷಸಹಸ್ರಂ ದೇವಾನಾಂ ತು ಚತುರ್ಯುಗಂ .. 836..
 ಚತುಃಸಹಸ್ರವರ್ಷಾಣಾಂ ತತ್ರ ಕೃತಯುಗಂ ಮತಂ .
 ತ್ರಯಂ ಸಹಸ್ರವರ್ಷಾಣಾಂ ತ್ರೇತಾಯುಗಂ ಸಮೀರಿತಂ .. 837..
 ದ್ವಿಸಹಸ್ರಮಿತಂ ವರ್ಷಂ ದ್ವಾಪರಂ ಕಥಯಂತಿ ಹಿ .
 ಸಹಸ್ರವರ್ಷಸಂಖ್ಯಾಕಂ ಮತಂ ಕಲಯುಗಂ ತಥಾ .. 838..
 ಪೂರ್ಣೋ ಧರ್ಮಃ ಕೃತೇ ಯುಗೇ ತ್ರೇತಾಯಾಂ ತು ತ್ರಿಪಾತ್ ಸ್ಮೃತಃ .
 ದ್ವಾಪರೇ ಸಾರ್ಧಪಾದೋಽಥ ಚೈಕಪಾದಃ ಕಲೌ ತು ಸಃ .. 839..
 ದ್ವಿಸಹಸ್ರಮಿತಂ ವರ್ಷಂ ಸಂಧಿಶ್ಚೈಷಾಂ ಪ್ರಕೀರ್ತಿತಾ .
 ಚತುರ್ಯುಗಸಹಸ್ರಂ ಹಿ ಬ್ರಹ್ಮಣೋ ದಿವಸೋ ಮತಃ .. 840..
 ತಾವತ್ಪ್ರಮಾಣಿಕೇ ರಾತ್ರಿವಿದ್ವದ್ಭವ್ಯಾಹೃತಾಂ ತಥಾ .
 ಚತುರ್ದಶಮಿತಾಃ ಕಲ್ಪೇ ಮನವೋ ಬ್ರಹ್ಮಣೋ ದಿನೇ .. 841..
 ಇಂದ್ರಾಃ ಸಪ್ತರ್ಷಯಶ್ಚಾಥ ತಾವಂತಃ ಪರಿಭಾಷಿತಾಃ .
 ಬ್ರಹ್ಮಾ ಚಾಪಿ ಸ್ವಮಾನೇನ ಶತಂ ವರ್ಷಾಣಿ ಜೀವತಿ .. 842..
 ಕಾಲಾಧೀನಮದಃ ಸರ್ವಂ ತಥಾ ಚ ಪ್ರಲಯತ್ರಯಂ .
 ಯೋಽಯಂ ಸಂದೃಶ್ಯತೇ ನೂನಂ ನಿತ್ಯಂ ಲೋಕೇ ಕ್ಷಯಸ್ತ್ವಿಹ .. 843..
 ನಿತ್ಯಃ ಸಂಕೀರ್ತ್ಯತೇ ನಾಮ್ನಾ ಮುನಿಭಿಃ ಪ್ರತಿಸಂಚರಃ .
 ಬ್ರಾಹ್ಮೋ ನೈಮಿತ್ತಿಕೋ ನಾಮ ಕಲ್ಪಾಂತೇ ಯೋ ಭವಿಷ್ಯತಿ .. 844..
 ತೈಲೋಕ್ಯಸ್ಯಾಸ್ಯಃ ಕಥಿತಃ ಪ್ರತಿಸರ್ಗೌ ಮನೀಷಿಭಿಃ .
 ಮಹದಾದಿವಿಶೇಷಾಂತಂ ಯದಾ ಸಂಯಾತಿ ಸಂಕ್ಷಯಂ .. 845..
 ಪ್ರಾಕೃತಃ ಪ್ರತಿಸರ್ಗೋಽಯಂ ಪ್ರೋಚ್ಯತೇ ಕಾಲಚಿಂತಕೈಃ .
 ಏವಂ ಕೂರ್ಮಪುರಾಣೇ ಹಿ ಸಂಪ್ರೋಕ್ತಂ ಪ್ರಲಯತ್ರಯಂ .. 846..
 ನಿತ್ಯಧಾಮೇತರಜ್ ಜ್ಞಾನಮಜಡದ್ರವ್ಯಮಚೇತನಂ .
 ಘಟಾದ್ಯರ್ಥಪ್ರಕಾಶಾನಾಮಸಾಧಾರಣಕಾರಣಂ .. 847..
 ಪ್ರಸೃತ್ಯ ಚೇದ್ರಿಯದ್ವಾರಾ ದ್ರವ್ಯೇಣ ಯುಜ್ಯತೇ ತತಃ .
 ಗುಣಕ್ರಿಯಾವಿಶಿಷ್ಟತ್ವಾಜ್ ಜ್ಞಾನಸ್ಯ ದ್ರವ್ಯತಾ ಮತಾ .. 848..
 ಅಹಂ ಜಾನಾಮಿ ಚೇತ್ಯೇಷಾ ಪ್ರತೀತಿರ್ಜಾಯತೇ ತತಃ .

ಅಪೃಥಕ್ಸಿದ್ಧಧರ್ಮಶ್ಚ ಜ್ಞಾನಂ ಜೀವಪರಾತ್ಮನೋಃ .. 849..
 ಸಂಕೋಚಂ ಚ ವಿಕಾಸಂ ಚ ತದಾಪ್ನೋತಿ ಯಥಾ ಪ್ರಭಾ .
 ನಷ್ಟೋತ್ಪನ್ನಸ್ವತೀತಿನ್ನು ಜಾಯತೇ ತತ ಏವ ಚ .. 850..
 ಜ್ಞಾನಂ ಸಂಕುಚಿತಂ ಬದ್ಧೇ ವಿಭು ಮುಕ್ತಪರೇಶಯೋಃ .
 ಜ್ಞಾನೇ ದೈವೇನ ಸಂಕೋಚೋ ದೈವಾಭಾವೇ ವಿಕಾಸಿತಾ .. 851..
 ಪ್ರಸೃತತ್ವಂ ಚ ಪ್ರಜ್ಞಾಯಾಃ ಶ್ವೇತಾಶ್ವತರಸಮ್ಮತಂ .
 ಜ್ಞಾನಾವೃತ್ತಿಶ್ಚ ಗೀತಾಯಾಮಾವೃತಂ ಜ್ಞಾನಮಿತ್ಯಥ .. 852..
 ಸುಖರೂಪಂ ಚ ನಿತ್ಯಂ ಚ ಕಾಲಭಿನ್ನಂ ಪರಾಕ್ ತಥಾ .
 ನಿತ್ಯಾತ್ಮನೋ ಗುಣೋ ಜ್ಞಾನಂ ಸ್ವರೂಪಸ್ಯ ನಿರೂಪಕಃ .. 853..
 ಸುಷುಪ್ತೌ ತಮಸಾಚ್ಛನ್ನಂ ತದ್ ಭವೇತ್ತು ತಿರೋಹಿತಂ .
 ಸಂಕೋಚಶ್ಚ ವಿಕಾಸಶ್ಚ ಸರ್ಪಕುಂಡಲವತ್ ಖಲು .. 854..
 ಜ್ಞಾನೇ ಸ್ವತಶ್ಚ ಪ್ರಾಮಾಣ್ಯಮಪ್ರಾಮಾಣ್ಯಂ ಪರೇಣ ತು .
 ಧಾರಾವಾಹಿಕವಿಜ್ಞಾನಮೇಕಮೇವ ಹಿ ಸಮ್ಮತಂ .. 855..
 ಉಪಾಧಿಭೇದತೋ ಬುದ್ಧಿಃ ಸುಖದುಃಖಾದಿರೂಪಿಣೀ .
 ಜ್ಞಾನಾವಸ್ಥಾವಿಶೇಷಾಶ್ಚ ಭಕ್ತ ಯಾದಯಃ ಪ್ರಕೀರ್ತಿತಾಃ .. 856..
 ಭಕ್ತೇಶ್ಚಾಥ ಪ್ರಪತ್ತೇಶ್ಚ ಮುಕ್ತಿಸಾಧನತಾ ಮತಾ .
 ಮೋಕ್ಷೇ ನೈವ ಪ್ರವರ್ತಂತೇ ಶರೀರಾತ್ಮತ್ವವಾದಿನಃ .. 857..
 ಆತ್ಮತ್ವೇ ಕ್ಷಣಿಕಜ್ಞಾನೇ ಮತೇ ಮುಕ್ತೌ ತಿಶ್ಚ ನ .
 ಕಥಂ ಮುಕ್ತೌ ಪ್ರವೃತ್ತಾಶ್ಚ ಸ್ಯುರನೇಕಾಂತವಾದಿನಃ .. 858..
 ಮೋಕ್ಷೇ ಪಾಷಾಣಕಲ್ಪೇ ಚ ಪ್ರವೃತ್ತಿಃ ಸ್ಯಾನ್ನ ಕಸ್ಯಚಿತ್ .
 ಸಾಂಖ್ಯಮುಕ್ತೌ ಪ್ರವೃತ್ತಿರ್ನ ಮುಕ್ತಿಸಂಬಂಧಿಸಂಶಯಾತ್ .. 859..
 ವ್ಯಾವಹಾರಿಕವಾಕ್ಯಾಚ್ಚ ಸತ್ಯಾಭೇದಮರ್ತಿನಃ ಯತ್ .
 ಪ್ರವೃತ್ತಿರ್ನ ಭವೇನ್ಮುಕ್ತೌ ಮಾಯಿನಾಂ ಚ ಮತೇ ತತಃ .. 860..
 ಏಷೋಣುರಾತ್ಮೈಷ ದ್ರಷ್ಟಾ ಇತ್ಯಾದಿಶ್ರುತಿಮಾನತಃ .
 ಅಣುಶ್ಚ ಚೇತನೋ ಜೀವೋ ದ್ರವ್ಯರೂಪೋ ಮತೋ ಬುದ್ಧಿಃ .. 861..
 ಆತ್ಮಾ ನಿಷ್ಪ್ರಾಮತೀತ್ಯೇವಮುತ್ಪಾಂತಿಶ್ಚಾತ್ಮನಃ ಶ್ರುತಾಂ .
 ಗಮನಾಚ್ಚಂದ್ರಲೋಕೇ ಚ ಜೀವೇ ಗತಿಃ ಸಮೀರಿತಾ .. 862..
 ತಸ್ಮಾಲ್ಲೋಕಾತ್ ಪುನಃಶ್ಚೈವಮಾಗತಿನ್ವಾತ್ಮನಃ ಶ್ರುತೌ .
 ಏವಮುತ್ಪಾಂತಿಗತ್ಯಾದೇಜೀವೋಽಣುರ್ಮನ್ಯತೇ ಬುದ್ಧಿಃ .. 863..
 ಜೀವೋತ್ಪಾಂತ್ಯಾದಯೋ ನ ಸ್ಯುವಿಭುತ್ವೇ ಸಮ್ಮತೇ ಖಲು .
 ಉತ್ಪಾಂತಿಗತ್ಯಾಗತೀನಾಂ ವ್ಯಾಸೇನ ಸೂತ್ರಿತಂ ತತಃ .. 864..

ಜ್ಞಾನಸ್ಯಾನಂತ್ಯತಶ್ಚೈವ ಹ್ಯಾನಂತ್ಯಶ್ರುತಿಸಂಗತಿಃ .
 ಜ್ಞಾನೇನ ಧರ್ಮಭೂತೇನ ಭೋಗಶ್ಚ ಸರ್ವವರ್ಷ್ಮಣಿ .. 865..
 ಪ್ರಭಾಯಾ ಭಿತ್ತಿಸಂಬದ್ಧಾಯಾ ಯಥಾ ದೀಪಧರ್ಮತಾ .
 ಜ್ಞಾನೇ ಭಾಲಾದಿಸಂಬದ್ಧೇಽಪ್ಯಾತ್ಮಸಂಬದ್ಧತಾ ತಥಾ .. 866..
 ಯೋಗಿನಾಂ ಬಹುದೇಹಾನಾಂ ಜ್ಞಾನೇನೈವ ಚ ಧಾರಣಂ .
 ತತ್ಕಾರಣಂ ತು ಬೋಧದ್ಧವ್ಯಂ ಯೋಗಬಲಂ ಹಿ ಯೋಗಿನಾಂ .. 867..
 ವಿಲಕ್ಷಣಂ ಹಿ ಸಂಯೋಗಃ ಜ್ಞಾನಪ್ರಸರಣಂ ಮತಂ .
 ಸುಷುಪ್ತಾವನಪಾಯತ್ವಾತ್ ತತ್ತದ್ಧೇಹದೃತಿಸ್ತತಃ .. 868..
 ವಿಪ್ರಕೃಷ್ಟೇ ಪ್ರದೇಶೇ ತು ಭೋಗೋತ್ಪಾದಃ ಕಥಂ ನನು .
 ಮೈವಂ ಯತಃ ಸ ಉತ್ಪಾದೋ ರಾಮೇಚ್ಛಾ ದೈವಸತ್ತಯಾ .. 869..
 ಚೇತಸಾ ವೇದಿತವ್ಯಃ ಇತ್ಯೇತಚ್ಛ್ರುತೇಃ ಪ್ರಮಾಣತಃ .
 ಅಣೋರ್ಮಾನಸಪ್ರತ್ಯಕ್ಷಂ ಜೀವಸ್ಯ ಚೋಪಪದ್ಯತೇ .. 870..
 ಆತ್ಮಸುಖಾದಿಕಾಧ್ಯಕ್ಷೇ ಮಹತ್ತ್ವಂ ಕಾರಣಂ ನ ತತ್ .
 ಆತ್ಮಾಣುತ್ವೇ ತತಃ ಕಾಚಿದಾಪತ್ತಿರ್ವಿದ್ಯತೇ ನ ಹಿ .. 871..
 ಹೃದ್ಯಂತಜ್ಯೋತಿರಿತ್ಯೇವಂ ಹೃತ್ಸ್ನೋ ಜೀವೋಽಜಡಃ ಶ್ರುತೌ .
 ಭಾಲಾದಿಸುಖದುಃಖೇ ಚ ಜೀವಶ್ಚಾತ್ರಾವಗಚ್ಛತಿ .. 872..
 ಶರೀರಪರಿಮಾಣಸ್ತಜ್ಜೀವಃ ಸರ್ವಶರೀರಗಃ .
 ಜೈನಾ ಇತಿ ವದಂತ್ಯತ್ರ ತದ್ ವರಂ ನ ಕುತೋ ಯತಃ .. 873..
 ಅಲ್ಪದೇಹೇ ಬೃಹದ್ದೇಹಾತ್ ಪ್ರವೇಶೇಽಪೂರ್ಣತಾಽಽತ್ಮನಃ .
 ಯೋಗಿನಂ ಪರಕಾಯೇ ಚ ಪ್ರವೇಶಃ ಸಂಭವೇನ್ನ ಹಿ .. 874..
 ಸಂಕೋಚೇ ಚ ವಿಕಾಸೇ ತು ಸ್ಯಾದಾತ್ಮನೋ ವಿಕಾರಿತಾ .
 ವಿಕಾರಿತ್ವಾದನಿತ್ಯತ್ವಂ ಘಟವದಾತ್ಮನೋ ಭವೇತ್ .. 875..
 ತಥಾತ್ವೇ ಕೃತನಾಶಶ್ಚಾಕೃತಸ್ಯಾಭ್ಯಾಗಮಸ್ತಥಾ .
 ಭಾಲಾದಿಸುಖದುಃಖಾದಿಭಾನಂ ಜ್ಞಾನಾನ್ಮತಂ ತತಃ .. 876..
 ಸ್ಥೂಲಶ್ಚಾಹಂ ಹಿ ಗಚ್ಛಾಮಿ ಪ್ರತ್ಯಯಾಚ್ಛೇತನಸ್ತನುಃ .
 ಮೃತೇ ದೇಹೇ ತು ಚೈತನ್ಯಂ ಪ್ರಾಣನಿರ್ಗಮನಾನ್ ಹಿ .. 877..
 ಇತಿ ಚೇನ್ನ ವರಂ ಚೈತದ್ ವಿಕಲ್ಪಾಸಹತಾ ಯತಃ .
 ದೇಹಸ್ಯಾವಯವೇ ತಚ್ಚೈಕಸ್ಮಿನ್ ಸರ್ವೇಷು ವಾಽಸ್ತಿ ಹಿ .. 878..
 ನಾದ್ಯಃ ಪ್ರತಿಯತೇ ಯಸ್ಮಾಚ್ಚೈತನ್ಯಮಿತರತ್ರ ಚ .
 ಬಹುಚೇತನವತ್ತ್ವಂ ಸ್ಯಾದಂತ್ಯೇ ಚೈಕತನಾವಥ .. 879..
 ಉಚ್ಛೇದೋ ವ್ಯಹಾರಸ್ಯ ವೈಮತ್ಯೇ ಚ ಮಿಥೋ ಭವೇತ್ .

ಹಸ್ತಾದ್ಯನ್ಯತಮೋಚ್ಛೇದೇ ಸ್ಮೃತೇಶ್ಚಾನುಪಪನ್ನತಾ .. 880..
ಸಂಘಾತರೂಪವತ್ತ್ವಾನ್ನತ್ವಾತ್ಮಾ ತನುರ್ಯಥಾ ಘಟಃ .
ದೇಹಸ್ಯಾನಾತ್ಮತಾ ಸಿದ್ಧಾ ಚೇತ್ಯೇವಮನುಮಾನತಃ .. 881..
ಮಮ ದೇಹಃ ಪ್ರತೀತೇಶ್ಚ ನಾತ್ಮತಾ ಮನ್ಯತೇ ತನೋಃ .
ಅನಿತ್ಯತ್ವಾಜ್ಜಡತ್ವಾಚ್ಚ ಶರೀರಸ್ಯಾತ್ಮತಾ ನ ಹಿ .. 882..
ಇಂದ್ರಿಯಸ್ಯ ನ ಚಾತ್ಮತ್ವಂ ಮಮೇಂದ್ರಿಯಂ ಪ್ರತೀತಿತಃ .
ಜೀವತ್ವಂ ನ ಚ ನೇತ್ರಾದೇಸ್ತಚ್ಛೂನ್ಯೇ ಜೀವ್ಯತೇ ಯತಃ .. 883..
ಮನ ಏವ ಮನುಷ್ಯಾಣಾಂ ಕಾರಣಂ ಬಂಧಮೋಕ್ಷಯೋಃ .
ಭೋಗೋಪಕರಣಂ ಚೈವಂ ತಸ್ಮಾದಾತ್ಮಾ ಮನೋ ನ ಹಿ .. 884..
ಮಮ ಪ್ರಾಣಃ ಪ್ರತೀತೇಶ್ಚ ಪ್ರಾಣಸ್ಯ ಚಾತ್ಮತಾ ನ ಹಿ .
ಪ್ರಾಣೋಽಸ್ಮೀತಿ ಶ್ರುತೌ ಚೋಕ್ತಃ ಪ್ರಾಣದೇಹೀ ಪರೇಶ್ವರಃ .. 885..
ಅಹಂ ಜಾನಾಮಿ ಚೇತ್ಯತ್ರಾಹಮರ್ಥಸ್ಯಾತ್ಮತಾ ಖಲು .
ತಸ್ಯ ಧರ್ಮತಯಾ ಜ್ಞಾತೇ ಜ್ಞಾನೇ ಸಾ ನ ಕಥಂಚನ .. 886..
ಅಜಡಜೀವಜೀವತ್ವಂ ಪ್ರಕೃತ್ಯಾದೌ ಜಡೇ ನ ಚ .
ಅಣುಜೀವಸ್ಯ ಜೀವತ್ವಂ ವಿಭಾವೀಶೇ ನ ಸಿದ್ಧತಿ .. 887..
ತನು ಜೀವತ್ವಮಾಪನ್ನಂ ವಿಭು ಬ್ರಹ್ಮ ಹ್ಯವಿದ್ಯಯಾ .
ಇತಿ ಚೇನ್ನ ಯತೋ ಜೀವೋಽಜನ್ಮಾ ನಿತ್ಯಃ ಶ್ರುತೌ ಶ್ರುತಃ .. 888..
ಜನ್ಮಮೃತ್ಯೂ ಕಥಂ ಸ್ಯಾತಾಮಾತ್ಮನೋ ನಿತ್ಯತಾ ಯದಿ .
ಸಮೀಚೀನಂ ನ ಚೈತದ್ಧಿ ಕುತಶ್ಚೇದುಚ್ಯತೇ ಯತಃ .. 889..
ದೇಹಾತ್ಮನೋಶ್ಚ ಸಂಯೋಗವಿಯೋಗೌ ಕರ್ಮಯೋಗತಃ .
ಜನ್ಮಾತ್ಮನಃ ಸ ಸಂಯೋಗೋ ವಿಯೋಗೋ ಮೃತ್ಯುಸಂಜ್ಞಕಃ .. 890..
ಜೀವದೋಷಾ ನ ಚೈವಂ ತು ಬ್ರಹ್ಮಣಿ ಸಂಭವಂತಿ ಹಿ .
ಜೀವಬ್ರಹ್ಮವಿಭೇದೇ ನ ಭೇದಶ್ರುತಿವಿರೋಧಿತಾ .. 891..
ಮುಕ್ತಾವಪಿ ಚ ಜೀವಾತ್ಮಾ ಜಗದ್ವ್ಯಾಪಾರವರ್ಜಿತಃ .
ತತೋ ನ ಶಕ್ಯತೇ ವಕ್ತುಮಭೇದೋ ಬ್ರಹ್ಮಜೀವಯೋಃ .. 892..
ಜೀವಬ್ರಹ್ಮವಿಭೇದೇ ನಾಭೇದಶ್ರುತಿವಿರೋಧಿತಾ .
ಜೀವೋ ಬ್ರಹ್ಮಾಪೃಥಗ್ನಿಧ್ವಸ್ತತೋಽಭೇದಸ್ತಯೋರ್ಯತಃ .. 893..
ಕಪಿಲಸ್ಯ ಮತೇ ಜೀವೇ ಸ್ವೀಕೃತಾ ಜ್ಞಾನಮಾತ್ರತಾ .
ಅಂಗೀಕರ್ತುಮಶಕ್ಯಾ ಸಾ ಕುತಶ್ಚೇತ್ ತನ್ನತೇ ಯತಃ .. 894..
ಇಂದ್ರಿಯಾಣಾಂ ಚ ವೈಯರ್ಥ್ಯ ಸ್ವಾಪೇ ಜ್ಞಾನಂ ಪ್ರಸಜ್ಯತೇ .
ತಾರ್ಕಿಕೈಸ್ತನ್ ಮತೋ ಜೀವೋಽಚಿದಾಗಂತುಕಬುದ್ಧಿಮಾನ್ .. 895..
ತಚ್ಚ ಶ್ರುತಿವಿರುದ್ಧಂ ಹಿ ವಿಜ್ಞಾನಾತ್ಮಾ ಶ್ರುತಿಯತಃ .

ಸ್ವೇನ ರೂಪೇಣ ಕಿಂಚೈವಂ ಮುಕ್ತೌ ಸ್ವಂರೂಪಮಾಪ್ಯತೇ .. 896..
 ಮೋಕ್ಷೇ ತತ್ ಕಃ ಪ್ರವರ್ತೇತ ತೇಷಾಂ ಪಾಷಾಣಸನ್ನಿಭೇ .
 ತತೋ ಜ್ಞಾನಸ್ವರೂಪಾತ್ಮಾ ವಿಭುಜ್ಞಾನ ಚ ತದ್ಗುಣಃ .. 897..
 ಜ್ಞಾನಸ್ವರೂಪಮತ್ಯಂತಂ ನಿರ್ಮಲಂ ಪರಮಾರ್ಥತಃ .
 ಏವಂ ವಿಷ್ಣುಪುರಾಣೇ ಹಿ ಜ್ಞಾನಸ್ವರೂಪತಾತ್ಮನಃ .. 898..
 ಮಂತಾ ಬೋಧೈತಿ ಪ್ರಾಮಾಣ್ಯಾಜ್ ಜ್ಞಾತಾ ಜೀವೋ ಬುದ್ಧೈರ್ಮತಃ .
 ಜ್ಞೋತ ಏವೇತಿ ಸೂತ್ರಂ ಹಿ ತತೋ ವ್ಯಾಸೇನ ಸೂತ್ರಿತಂ .. 899..
 ವಿಜ್ಞಾನ ಯಜ್ಞಂ ತನುತೇ ಜ್ಞಾನೋಕ್ತಿಶ್ಚೇತಿ ಯಾಽಽತ್ಮನಃ .
 ವಿಜ್ಞಾನಗುಣಸಾರತ್ವಾತ್ ಸೂತ್ರೇ ಸಾ ಪ್ರಾಜ್ಞವನ್ ಮತಾ .. 900..
 ನಾನಾ ಜೀವಾ ಹಿ ಲೋಕೇಽಸ್ಮಿನ್ ರಾಮಸ್ಯಾಂಶಾಃ ಸನಾತನಾಃ .
 ಮಮೈವಾಂಶೋ ಜೀವಲೋಕೇ ಜೀವಭೂತಃ ಸನಾತನಃ .. 901..
 ಜೀವೇ ನಿತ್ಯೇ ನಿಜಾಂಶತ್ವಮೇವಂ ಗೀತಾಕೃತೇರಿತಂ .
 ಪ್ರಭಾವತಃ ಪ್ರಭಾವದ್ಧಿ ಜೀವೇಽಂಶತ್ವಂ ಹಿ ಬ್ರಹ್ಮಣಃ .. 902..
 ಪ್ರಭಾವಾನಿವ ಬ್ರಹ್ಮಾಂಶೀ ಜೀವಾನಾಂ ಮನ್ಯತೇ ಬುದ್ಧಿಃ .
 ಉಚ್ಯತೇ ಚೈಕದೇಶತ್ವಾದ್ ವಿಶಿಷ್ಟಾಂಶೋ ವಿಶೇಷಣಂ .. 903..
 ಬ್ರಹ್ಮಣಸ್ತು ಶರೀರತ್ವಾಜ್ಜೀವೋ ಬ್ರಹ್ಮವಿಶೇಷಣಂ .
 ಪ್ರಾಧಾನ್ಯಾನ್ನ ವಿಶೇಷ್ಯಾಂಶೇ ಚಾಂಶತಾ ಪ್ರಾಜ್ಞಸಮ್ಮತಾ .. 904..
 ನ ಜಾಯತೇ ಶ್ರುತೌ ಚೈವಂ ನಿತ್ಯತ್ವಮಾತ್ಮನಃ ಶ್ರುತಂ .
 ಸ್ತನ್ಯಪಾನಪ್ರವೃತ್ತಿರ್ನ ಜೀವೇ ಚಾನಿತ್ಯತಾ ಯದಿ .. 905..
 ಜೀವಾನಾಂ ಸೃಷ್ಟಿವಾದಸ್ತು ದೇಹಯೋಗೇನ ನಾನ್ಯಥಾ .
 ಜೀವಾನಾಂ ಮೃತ್ಯುವಾದೋಽಪಿ ಜೀವ ದೇಹ ವಿಯೋಗತಃ .. 906..
 ಅನಾದಿಕಾಲತೋ ಬದ್ಧಾ ಜೀವಾ ದೈವಾಖ್ಯಕರ್ಮಣಾ .
 ಅತ್ರ ಕರ್ಮಾಣಿ ಕುರ್ವಂತಿ ಭುಂಜಂತಿ ತತ್ಪಲಾನಿ ಚ .. 907..
 ಬದ್ಧಾಶ್ಚ ಗುಣಮಯ್ಯಾ ತೇ ದೈವ್ಯಾ ಶ್ರೀರಾಮಮಾಯಯಾ .
 ಜ್ಞಾನಪ್ರಕಾಶಸಂಕೋಚಂ ಪ್ರಾಪ್ತಾಶ್ಚ ಪ್ರಾಕೃತಾ ನರಾಃ .. 908..
 ವದಂತಿ ಮಲಿನಾ ಸ್ವಾರಚ ಸಂಸಾರಿಣೋಽಜ್ಞತಾಯುತಾನ್ .
 ನಾನಾಯೋನಿಷು ಸಂಜಾತಾ ದೇಹಾತ್ಮಭ್ರಮಕಾರಿಣಃ .. 909..
 ರಾಮಾಧೀನತ್ವಶೂನ್ಯಸ್ವ ಸ್ವಾತಂತ್ರ್ಯಮತಿಶಾಲಿನಃ .
 ಈಶ್ವರೋಽಹಮಹಂ ಭೋಗೀ ಸಿದ್ಧೋಽಹಂ ಬಲವಾನಿತಿ .. 910..
 ಆಢ್ಯೋಽಭಿಜನವಾನಸ್ಮಿ ಕೋಽನ್ಯೋಽಸ್ಮಿ ಸದೃಶೋ ಮಯಾ .
 ಯಕ್ಷ್ಯೇ ದಾಸ್ಯಾಮಿ ಮೋದಿಷ್ಯೇ ಇತ್ಯಜ್ಞಾನವಿಮೋಹಿತಾಃ" .. 911..
 ಸ್ವಕರ್ಮಣಃ ಫಲನ್ಯಾಥ ಸ್ವತಂತ್ರಂ ಚ ಫಲಪ್ರದಂ .

ರಾಮತುಲ್ಯಂ ಹಿ ಮನ್ಯಂತೇ ರಾಮಭಿನ್ನಂ ಸುರಾಸುರಂ .. 912..
 ತಾಪತ್ರಯೇಣ ಸಂತಪ್ತಾ ಅನಾಥಾ ದುಃಖಿನಸ್ತತಃ .
 ರಾಮಾನುಕಂಪಯಾ ಜಾತಾಃ ಸತ್ಸಂಗರುಚಯಸ್ತಥಾ .. 913..
 ಸದ್ಗುರುಂ ಚ ಪ್ರಪನ್ನಾ ಯೇ ರಾಮಮಂತ್ರೇಣ ದೀಕ್ಷಿತಾಃ .
 ಸ್ಮರಂತೋ ಬ್ರಹ್ಮ ರಾಮಂ ತೇ ದೇಹಂ ತ್ಯಕ್ತ್ವಾಽರ್ಚಿರಾದಿನಾ .. 914..
 ರಾಮಧಾಮ್ನಿ ಗತಾಶ್ಚಾಥ ಶ್ರೀರಾಮಗುಣಸಂಯುತಾಃ .
 ನಿತ್ಯಾನಂತಸುಖಂ ಪ್ರಾಪ್ತಾ ದುಃಖಮೂಲವಿವರ್ಜಿತಾಃ .. 915..
 ರಾಮಾನುಭವಕತೀರೋ ಭೋಗಸಾಮ್ಯಂ ಗತಾಸ್ತಥಾ .
 ಜ್ಞಾನಸಂಕೋಚಶೂನ್ಯಾಶ್ಚ ಜಗದವ್ಯಾಪಾರವರ್ಜಿತಾಃ .. 916..
 ಸರ್ವಲೋಕ ಸುಶ್ಚಾರಾ ರಾಮಕೈಕರ್ಯಕಾರಕಾ .
 ತೇಷಾಂ ಮುಕ್ತಿಮವಾಪ್ತಾನಾಂ ಕರ್ಮಬಂಧಃ ಪುನರ್ನ ಹಿ .. 917..
 ದುಃಖಾರ್ಣವೇ ನಿಮಜ್ಜಂತಂ ದೃಷ್ಟ್ವಾ ಜೀವಮಹೇತುಕಃ .
 ಕರುಣಾಸಿಂದುರಾಮಸ್ಯ ಜಾಯತೇ ಕೋಽಪ್ಯನುಗ್ರಹಃ .. 918..
 ಪುಣ್ಯಂ ಭವತಿ ಚಾಜ್ಞಾತಂ ರಾಮಸ್ಯಾನುಗ್ರಹೇಣ ಹಿ .
 ಅಭಾವೋ ಜಾಯತೇ ತಸ್ಮಾದ್ ವಿದ್ವೇಷಪ್ರತಿಯೋಗಿಕಃ .. 919..
 ಶ್ರೀರಾಮರಾಮಭಕ್ತಾನಾಮಾಭಿಮುಖ್ಯಸ್ಯ ಕಾರಣಂ .
 ತಜ್ಜನ್ಯಾದಾಭಿಮುಖ್ಯಾದ್ಧಿ ಜಿಜ್ಞಾಸಾ ಸಮುದೇತಿ ಚ .. 920..
 ಸಂಬಂಧಿನೀ ವಿಭಾಗಸ್ಯ ಸಂಗ್ರಹಾಸಂಗ್ರಹಾಕಾಯೋ .
 ಶ್ರೀಮದ್ರಾಮಸ್ಯ ಭಕ್ತಾನಾಂ ಸಂವಾದೋ ಜಾಯತೇ ತತಃ .. 921..
 ಭವತ್ಯನಂತರಂ ತಸ್ಮಾತ್ ಸದಾಚಾರ್ಯಸಮಾಶ್ರಯಃ .
 ಸದಾಚಾರ್ಯಾಶ್ರಯೇಣಾಥ ಹೇಯೋಪಾದೇಯನಿಶ್ಚಯಃ .. 922..
 ರಾಮೇತರಾಚ್ಚ ವೈರಾಗ್ಯಂ ರಾಮೇ ಪ್ರೀತಿಶ್ಚ ಜಾಯತೇ .
 ನಿವೃತ್ತೇ ರಾಮಭಿನ್ನಾನಾಂ ರಾಮಪ್ರಾಪ್ತೇಶ್ಚ ಕಾರಣಂ .. 923..
 ಅಂಗೀಕರೋತಿ ತತ್ಪಶ್ಚಾತ್ ಸಿದ್ಧೋಪಾಯಶ್ಚ ಚೇತನಃ .
 ಶ್ರೀರಾಮಪ್ರಾಪ್ತಯೇ ಸೋಽಥ ತ್ವರತೇ ಭೃಶಮುತ್ಸುಕಃ .. 924..
 ರಾಮಃ ಸ್ಮರತಿ ತಂ ಚಾಥ ಸ್ವಸಂಪ್ರಾಪ್ತಿಸಮುತ್ಸುಕಂ .
 ಯಥಾ ಸ್ವಾಪ್ಪ್ರಾಪ್ತುಕಂ ವತ್ಸಂ ಧೇನುರ್ವಾತ್ಸತ್ಯವಾರಿಧಿಃ .. 925..
 ಆಶ್ಲಿಷ್ಟೇ ಚ ವಿನಷ್ಟೇ ಸ್ತಸ್ತತಸ್ತತ್ಪುಣ್ಯಪಾಪಕೇ .
 ಭಾಗೇನಾಥ ವಿನಷ್ಟೇ ಸ್ತಸ್ತತ್ಪಾರಬ್ಧಾತ್ಮಕೇ ಚ ತೇ .. 926..
 ಮನಶ್ಚೇಂದ್ರಿಯಸಂಯುಕ್ತಂ ಪ್ರಾಣೇನ ತಸ್ಯ ಯುಜ್ಯತೇ .
 ಪ್ರಾಣೋ ಜೀವೇನ ಸಂಯುಕ್ತೋ ಭೂತಸೂಕ್ಷ್ಮಸ್ತು ಯುಜ್ಯತೇ .. 927..
 ಸರ್ವೇಶ್ವರಸ್ಯ ರಾಮಸ್ಯ ಸಂಸರ್ಗೋ ಜಾಯತೇ ತತಃ .

ತನ್ಮಾರ್ಗಸ್ಯ ಪ್ರಕಾಶೋಽಥ ಹಾರ್ದರಾಮಾನುಕಂಪಯಾ .. 928..
 ನಾಡ್ಯಾ ಮೂರ್ಧನ್ಯಯಾ ಚಾಥೋಕಾಮತಿ ಹೃದಯಾತ್ ಕಿಲ .
 ಶರೋರಾನಿರ್ಗತೋ ಭಕ್ತ ಉಧ್ಯೇ ಯಾವ್ಯರ್ಕ ರಶ್ಮಿಭಿಃ .. 929..
 ನಿದಾಘೇ ಚೋಷ್ಮತಾಸತ್ತ್ವಾನ್ನಿಶಾಯಾಂಚಾಪಿ ರಶ್ಮಯಃ .
 ಅಚರ್ಯಂತ್ಯಚಿಂರಾದಿಸ್ಥಂ ಪುಮಾಂಸಮಾತಿವಾಹಿಕಾಃ .. 930..
 ದಿನಂ ತತ್ರಾರ್ಚಿಷೋಽಹ್ವಶ್ಚ ಶುಕ್ಲಂ ಪಕ್ಷಂ ಚ ಗಚ್ಛತಿ .
 ಸಮೇತಿ ಶುರೂಪಕ್ಷಾತ ಸ ಉತ್ತರಾಯಣಮೇವ ಹಿ .. 931..
 ತಸ್ಮಾತ್ ಸಂವತ್ಸರಂ ತಸ್ಮಾದ್ ವಾಯುಂ ವಾಯೋಶ್ಚ ಭಾಸ್ಕರಂ .
 ಸೂರ್ಯಾದ್ ವಿಘುಂ ವಿಧೋಶ್ಚಾಥ ವಿದ್ಯುತಂ ವರುಣಂ ತತಃ .. 932..
 ತತಶ್ಚೇಂದ್ರಂ ತತೋ ಧಾತೃಲೋಕಂ ಗಚ್ಛತ್ಯುಪಾಸಕಃ .
 ಅತಿಕ್ರಾಮತಿ ಪಶ್ಚಾದ ಭೂಮ್ಯಾಭಾವರಣಸಪ್ತಕಂ .. 933..
 ಉಲ್ಲಂಗ್ಯ ಪ್ರಕೃತಿಂ ಸೋಽಥ ವಿರಜಾಮವಗಾಹತೇ .
 ತತಃ ಸೂಕ್ಷ್ಮಚ್ಛರೀರಾದ್ಧಿ ವಿಶ್ಲಷ್ಪಶ್ಚ ಭವತ್ಯಸೌ .. 934..
 ಪ್ರಾದುರ್ಭವತ್ಯಥೋ ಚಾಸ್ಯಾನಘತ್ವಾದಿಗುಣಾಷ್ಟಕಂ .
 ಅಮಾನವ ಕರಸ್ತಶೋ ಭವತ್ಯಸ್ಯ ತತಃ ಪರಂ .. 935..
 ಶ್ರೀಮದರಾಮಸ್ಯ ಸಂಕಲ್ಪಾದ್ ದಿವ್ಯದೇಹೋ ಭವತ್ಯಸೌ .
 ಕಾಲಕಾಲೈತರೇ ದಿವ್ಯೇ ದೇಶೇ ಪ್ರಾಪ್ತೋ ಭವತ್ಯಥ .. 936..
 ಸರಸೈರ್ಮದೋಯೇಽಥ ದಿವ್ಯೇ ಸ್ನಾನಂ ಕರೋತಿ ಸಃ .
 ಭವತ್ಯನಂತರಂ ಚಾಸೌ ದಿವ್ಯಭೂಷಣಭೂಷಿತಃ .. 937..
 ದಿವ್ಯಂ ಚಾಥ ವಿಮಾನಂ ಹಿ ಸಮಾರೂಢೋ ಭವತ್ಯಯಂ .
 ತಿಲ್ಯಾರಣ್ಯಪ್ರವೇಶೋಽಸ್ಯ ವಿಮಾನಾರೋಹಣಾದನು .. 938..
 ಅಪ್ಸರೋಭಿಶ್ಚ ದಿವ್ಯೈರ್ಹಿ ಭವ್ಯಾ ಚಾಸ್ಯ ಸುಸತ್ಕೃತಿಃ .
 ತಿಲ್ಯಗಂಧಪ್ರವೇಶೋಽಸ್ಯ ತಾದೃಶ್ಯಾಃ ಸತ್ಕೃತೇಃ ಪರಂ .. 939..
 ತಿಲ್ಯಗಂಧಂ ಪ್ರವಿಶ್ಯಾಥ ಬ್ರಹ್ಮಗಂಧಂ ವಿಶತ್ಯಯಂ .
 ಸಂಪ್ರಾಪ್ತೋತಿ ತತಶ್ಚಾಯಂ ಪ್ರಾಕೃತೇತರಗೋಪುರಂ .. 940..
 ವೈಕುಂಠನಗರಸ್ಯಾಪ್ತಿರ್ಭವತ್ಯಸ್ಯ ತತಃ ಪರಂ .
 ಭವತ್ಯಯಂ ಚ ತತ್ರ ಶ್ರೀನಾರಾಯಣಾಭಿನಂದಿತಃ .. 941..
 ಗೋಲೋಕಸ್ಯಾಥ ಸಂಪ್ರಾಪ್ತಿರ್ಭವತ್ಯಸ್ಯ ಮಹಾತ್ಮನಃ .
 ಭವತ್ಯಸೌ ಹಿ ತತ್ರಾಥ ಶ್ರೀಕೃಷ್ಣೇನಾನುಮೋದಿತಃ .. 942..
 ತತಃ ಸಾಕೇತಲೋಕಸ್ಯ ಪ್ರಾಪ್ತೋತ್ಯಯಂ ಚ ಗೋಪುರಂ .
 ಬ್ರಹ್ಮವಿಷ್ಣುಮಹೇಶಾದ್ಯೈರ್ದೇವೈಃ ಸ್ತುತಂ ಚ ವಂದಿತಂ .. 943..
 ವೇದೈರ್ನಿವೇದಿತಂ ಚಾಥ ಶ್ರೀರಾಮೇಣಾಭಿನಂದಿತಂ .

ಸಮೃದ್ಧಂ ಪರಮಂ ದೀಪ್ತಂ ಸರ್ವಥಾ ಚಾಥ ಸರ್ವದಾ .. 944..
 ಪರಾತ್ಪರಮಯೋಧ್ಯಂ ಚ ಸುಷಮಾಸಾಗರಂ ಶುಭಂ .
 ಅಯೋಧ್ಯಾನಗರಂ ಚಾಸೌ ಸಂಪ್ರಾಪ್ನೋತಿ ತತಃ ಪರಂ .. 945..
 ಯತ್ರಾಸ್ತಿ ಸರಯೂ ರಮ್ಯಾ ಪ್ರಮೋದಾಖ್ಯಂ ಚ ಕಾನನಂ .
 ಲೀಲಾಸ್ಪದಂ ಚ ರಾಮಸ್ಯ ರತ್ನಾಚಲಃ ಸುಶೋಭಿತಃ .. 946..
 ಪೂರ್ವದ್ವಾರೇ ಚ ಯಸ್ಯಾಸ್ತಿ ಸುಗ್ರೀವೋ ಹಿ ಕಪೀಶ್ವರಃ .
 ದ್ವಾರೇ ತು ಪಶ್ಚಿಮೇ ಶ್ರೀಮಾನ್ ರಾಕ್ಷಸೇಂದ್ರೋ ವಿಭೀಷಣಃ .. 947..
 ಉತ್ತರೇ ತು ಮಹಾವೀರೋ, ಬಾಲಿಪುತ್ರಸ್ತಥಾಂಗದಃ .
 ದಕ್ಷಿಣೇ ಕರುಣಾ-ಸಿಂಧುರ್ಮಾರುತಿಶ್ಚ ಮಹಾಬಲಃ .. 948..
 ದಿವ್ಯಸೂರಿಸದಃ ಪ್ರತ್ಯುದ್ಗಚ್ಛತ್ಯಯಂ ಸಮುತ್ಸುಕಃ .
 ರಾಜಮಾರ್ಗ ತತೋ ಯಾತಿ ಬ್ರಹ್ಮತೇಜೋ ವಿಶತ್ಯಥ .. 949..
 ದಿವ್ಯಸ್ಯ ಗೋಪುರಸ್ಯಾಥ ಪ್ರಾಪ್ತಿರ್ಭವತಿ ಚಾಸ್ಯ ಹಿ .
 ಬ್ರಹ್ಮವೇಶ್ಮ ಪ್ರವೇಶೋಽಥ ಭವತ್ಯಸ್ಯ ಮಹಾತ್ಮನಃ .. 950..
 ಕಲ್ಪವೃಕ್ಷತಲೇ ಚಾಸ್ತಿ ಸಾಕೇತೇ ಬ್ರಹ್ಮವೇಶ್ಮನಿ .
 ಸುವರ್ಣಮಂಡಪೇ ಯತ್ರ ಭಾಸುರಾ ರತ್ನವೇದಿಕಾ .. 951..
 ರತ್ನಸಿಂಹಾಸನಂ ಯತ್ರ ವರ್ತತೇ ಸೂರ್ಯಸನ್ನಿಭಂ .
 ವಿಶಾಲಂ ಕಮಲಂ ದಿವ್ಯಂ ಸಹಸ್ರದಲಶೋಭಿತಂ .. 952..
 ಅಘಃಸ್ಥಿತೇ ವಿತಾನಸ್ಯ ತತ್ರ ಸಿಂಹಾಸನೇ ವರೇ .
 ಆಸೀನಂ ಪರಮಂ ರಮ್ಯಂ ಶ್ರೀರಾಮಂ ಸೀತಯಾ ಸಹ .. 953..
 ದಿವ್ಯಾಯುಧಾನ್ವಿತಂ ಚಾಥ ದಿವ್ಯಪಾರ್ಷದಸಂಯುತಂ .
 ದಿವ್ಯಭೂಷಣವಸ್ತ್ರೈಶ್ಚ ಭೂಷಿತಂ ವೀಕ್ಷತೇ ಹ್ಯಸೌ .. 954..
 ನಮಸ್ಕರೋತಿ ಸಾಷ್ಟಾಂಗಮಭ್ಯಾಸಂ ಸಮುಪೈತಿ ಚ .
 ಕೋಽಸಿ ತ್ವಮಿ ತಿ ಪೃಷ್ಟೋಽಥ ಶ್ರೀರಾಮೇಣ ಪರಾತ್ಮನಾ .. 955..
 ಶೇಷೋಽಹಂ ಶೇಷಿಣೋ ನಾಥ ತಂದೈವ ಸಕಲೇಶಿತುಃ .
 ಇತ್ಯೇವಂ ನಿಗದಂತಂ ಚ ಶ್ರೀರಾಮಃ ಕರುಣಾರ್ಣವಃ .. 956..
 ಸ್ವೀಯೋತ್ಸಂಗಸಮಾರೂಢಮಾಲಿಂಗ್ಯ ವಿದಧಾತಿ ಹಿ .
 ಸರ್ವಾನ್ ಕಾಮಾನವಾಪ್ನೋತಿ ಚಾಯಂ ರಾಮೇಣ ಸಹ ತತಃ .. 957..
 ಗುಣಾನಾಂ ವಿಗ್ರಹಾದೇಶ್ಚ ಸ್ವರೂಪರೂಪಯೋಸ್ತಥಾ .
 ಪ್ರತ್ಯಕ್ಷಾಜ್ಞಾಯತೇ ಪ್ರೀತೇಃ ಪ್ರಕರ್ಷೋ ಹಿ ತತಃ ಪರಂ .. 958..
 ಅನೇಕ ವಿಗ್ರಹಾಣಾಂ ಚ ಜಾಯತೇಽಥ ಪರಿಗ್ರಹಃ .
 ಕಾಮಚಾರೇ ಚ ಲೋಕಾನಾಂ ಸಮರ್ಥೋಽಪಿ ಭವತ್ಯಯಂ .. 959..
 ಅವಸ್ಥಾಸು ಚ ಸರ್ವಾಸು ಸರ್ವಯೋರ್ದೇಶಕಾಲಯೋಃ .


ಕೇಂಕರ್ಯೇಷು ಚ ಸರ್ವೇಷು ಯಾತಿ ಚಾಯಂ ಪ್ರಸನ್ನತಾಂ .. 960..
 ಛಾಂದೋಗ್ಯೇ ಮುಕ್ತಜೀವಸ್ಯ ಪುನರಾವೃತ್ತಿವರ್ಜನಾತ್ .
 ಭಗವತಾಽಪಿ ಗೀತಾಯಾಂ ಬೋಧಯತಾ ಧನಂಜಯಂ .. 961..
 ಭಗವಂತಮುಪೇತಸ್ಯ ಪುನರ್ಜನ್ಮನಿಷೇಧನಾತ್ .
 ಶ್ರೀರಾಮಂ ಸಮವಾಪ್ನೋಽಯಂ ಕರ್ಮಯೋನಿ ನ ಗಚ್ಛತಿ .. 962..
 ಆನಂದೀ ನಾಥ ಜೀವೋಽಯಂ ರಾಮಂ ಪ್ರಾಪ್ಯ ರಸಾತ್ಮಕಂ .
 ಸಮಿಚ್ಛತಿ ಪುನರ್ಜನ್ಮ ದುಃಖಾಲಯಮಶಾಶ್ವತಂ .. 963..
 ಸತ್ಯಸಂಧಃ ಪ್ರತಿಶ್ರುತ್ಯ ಪ್ರಪನ್ನಾಯಾಭಯಂ ಸ್ವಯಂ .
 ನಿವರ್ತಯೇದ್ ಭಯೇ ನೈನಂ ಶ್ರೀರಾಮಃ ಶ್ರಿತವತ್ಸಲಃ .. 964..
 ಶ್ರೀರಾಮಪದ್ಧತೌ ಚೈವಮರ್ಚಿರಾದಿಕಪದ್ಧತಿಃ .
 ಶ್ರೀಮದ್ರಾಮೇಶ್ವರಾರ್ಯೇಣ ಸಂಕ್ಷೇಪೇಣ ಹಿಃ ವರ್ಣಿತಾ .. 965..
 ಬದ್ಧಮುಕ್ತತ್ವಭೇದಾಭ್ಯಾಂ ಜೀವಾ ಚೈವಂ ದ್ವಿಧಾ ಮತಾಃ .
 ಮುಕ್ತಾಶ್ಚ ಕರ್ಮಣಾ ಮುಕ್ತಾ ಬದ್ಧಾ ಬದ್ಧಾಶ್ಚ ತೇನ ಹಿ .. 966..
 ಕಾದಾಚಿತ್ಕಾಶ್ಚ ನಿತ್ಯಾಶ್ಚ ಮುಕ್ತಭೇದೋ ದ್ವಿಧಾ ಮತಃ .
 ಆದಿಮಾಃ ಪೂರ್ವಮುಕ್ತಾಶ್ಚಾಂತಿಮಾ ಬದ್ಧಾಃ ಕದಾಪಿ ನ .. 967..
 ಅಣುಜೀವೋ ಮತೋ ಜ್ಞಾತಾ “ಏಷ ಹ ದೃಷ್ಟೇ” ತಿಶ್ರುತೇಃ .
 ಜ್ಞಾತೇತಿಕಥನಾಜ್ಞೇವೇ ಕರ್ತೃತ್ವಮಪಿ ಸಿದ್ಧಯತಿ .. 968..
 ಸಾಮಾನಾಧಿಕರಣ್ಯೇನ ಜ್ಞಾನಕರ್ತೃತ್ವಯೋಸ್ತತಃ .
 ಚೇತನೋಽಹಂ ಕರೋಮೀ ತಿಪ್ರತೀತಿರುಪಪದ್ಯತೇ .. 969..
 ಕರ್ತೃತ್ವಮಾತ್ಮನೋ ಧರ್ಮೋ ಭೋಕ್ತಾಭೋಗ್ಯಮಿ ತಿಶ್ರುತೇಃ .
 ಚೇತನಸ್ಯಾತ್ರ ಕರ್ತೃತ್ವಂ ಭೋಕ್ತೃತ್ವೇ ಹಿ ಪ್ರಯೋಜಕಂ .. 970..
 ಅನ್ಯಃ ಕರೋತಿ ಭುಂಕ್ತೇಽನ್ಯಃ ಕಥಂಚಿನ್ನೋಪಪದ್ಯತೇ .
 ಪ್ರಾಜ್ಞೈಃ ಕರ್ಮಕರ್ತೇಹಿಂ ಸಮ್ಮತಂ ಕರ್ಮಣಃ ಫಲಂ .. 971..
 ಆತ್ಮೇಂದ್ರಿಯಮನೋಯುಕ್ತಂ ಭೋಕ್ತೇತ್ಯಾಹುರ್ಮನೀಷಿಣಃ .
 ಇತಿಶ್ರುತಿಪ್ರಮಾಣತ್ವಾತ್ ಕರ್ತೃತ್ವಂ ನಾತ್ಮನೋ ನನು .. 972..
 ಕಿಂತ್ವಂತಃಕರಣಸ್ಥಂ ತದಭ್ಯಸ್ತಮಾತ್ಮನೀತಿ ನು .
 ಮೈವಂ ಪ್ರತೀಯತೇಚಾತ್ರ ಕರ್ತೃತಾ ಮನಸೋ ನ ಯತ್ .. 973..
 ಕಿಂತೂಪಕರಣತ್ವಂ ವೈ ಭೋಕ್ತೃತ್ವೇ ಚಾತ್ಮನೋ ಮತಂ .
 ಅನ್ಯಥಾ ಚೇಂದ್ರಿಯಾದೇಶ್ಚ ಕರ್ತೃತ್ವಂ ಸಂಭವೇತ್ ಖಲು .. 974..
 ಕರ್ತೃತ್ವಮಾತ್ಮನಸ್ತಸ್ಮಾನ್ನೈಷಾ ಶ್ರುತಿನಿಷೇಧತಿ .
 ಕರ್ತೃ ಶಾಸ್ತ್ರಾರ್ಥವತ್ತ್ವಾದ್ ವೈ ವ್ಯಾಸೇನ ಸೂತ್ರಿತಂ ತತಃ .. 975..
 ತತಶ್ಚಾ ಹಂ ಕರೋಮೀ ತಿಪ್ರತೀತಿರುಪಪದ್ಯತೇ .


ಯದ್ಯಾತ್ಮನೋ ನ ಕರ್ತೃತ್ವಂ ಶಾಸ್ತ್ರಾಣಾಂ ವ್ಯರ್ಥತಾ ಭವೇತ್ .. 976..
ಹಂತಾ ಚೇನ್ಮನ್ಯತೇ ಹಂತುಂ ಹತಶ್ಚೇನ್ಮನ್ಯತೇ ಹಂತಂ .
ಉಭೌ ತೌ ನ ವಿಜಾನೀತೋ ನಾಯಂ ಹಂತಿ ನ ಹನ್ಯತೇ .. 977..
ನನ್ವೇವಂ ಪ್ರತಿಷಿದ್ಧಾ ಚ ಹ್ಯಾತ್ಮನೋ ಹಂತೃತಾ ಶ್ರುತೌ .
ಇತಿ ಚೇನ್ನಾತ್ಮನಿತ್ಯತ್ವಾದ್ ಹಂತೃತಾ ವರ್ಜಿತಾ ಯತಃ .. 978..
ಪ್ರಕೃತೇಃ ಕ್ರಿಯಮಾಣಾನಿ ಗುಣೈಃ ಕರ್ಮಾಣಿ ಸರ್ವಶಃ .
ಅಹಂಕಾರವಿಮುಢಾತ್ಮಾ ಕರ್ತೃಹಮಿತಿ ಮನ್ಯತೇ .. 979..
ಇತ್ಯೇವಂ ನನು ಗೀತಾಯಾಂ ನಿಷಿದ್ಧಾ ಕರ್ತೃತಾತ್ಮನಃ .
ಮೈವಂ ಜೀವಸ್ಯ ಕರ್ತೃತ್ವಂ ಸಾಂಸಾರಿಕಪ್ರವೃತ್ತಿಷು .. 980..
ನ ಸ್ವರೂಪಪ್ರಯುಕ್ತಂ ಹಿ ಗುಣಸಂಸರ್ಗತೋ ಯತಃ .
ಉದೀರಿತಶ್ಚ ಗೀತಾಯಾಮುತ್ತರತ್ರಾಯಮಾಶಯಃ .. 981..
ಪಂಚೈತಾನಿ ಮಹಾಬಾಹೋ ಕಾರಣಾನಿ ನಿಬೋಧ ಮೇ .
ಅಧಿಷ್ಠಾನಂ ತಥಾ ಕರ್ತೃ ಕರಣಂ ಚ ಪೃಥಗ್ವಿಧಂ .. 982..
ವಿವಿಧಾ ಚ ಪೃಥಕ್ ಚೇಷ್ಟಾ ದೈವಂ ಚೈವಾತ್ರ ಪಂಚಮಂ .
ಶರೀರವಾಙ್ಮನೋಭಿಯುಕ್ತ ಕರ್ಮ ಪ್ರಾರಭತೇ ನರಃ .. 983..
ನ್ಯಾಯ್ಯಂ ವಾ ವಿಪರೀತ ವಾ ಪಂಚೈತೇ ತಸ್ಯ ಹೇತವಃ .
ತತ್ರವಂ ಸತಿ ಕರ್ತೃರಮಾತ್ಮಾನಂ ಕೇವಲಂ ತು ಯಃ .. 984..
ಪಶ್ಯತ್ಯಕೃತಬುದ್ಧಿತ್ವಾನ್ನ ಸ ಪಶ್ಯತಿ ದುರ್ಮತಿಃ .
ಪ್ರಶೋಪಷಿದಿ ಕರ್ತೃ ಸ್ವಷ್ಟಂ ಜೀವಃ ಸಮೀರಿತಃ .. 985..
ಗ್ರಹಣಸ್ಯ ವಿಹಾರಸ್ಯ ಚಾತ್ಮನಃ ಕಥನಾಂತಚ್ಛುತೌ .
ಆತ್ಮನಶ್ಚೈವ ಕರ್ತೃತ್ವಂ ಬಾದರಾಯಣಸಮ್ಮತಂ .. 986..
ವಿಜ್ಞಾನಂ ಯಜ್ಜಂ ತನುತೇ ಕರ್ಮಾಣಿ ತನುತೇಽಪಿ ಚ .
ತೈತ್ತರೀಯೇಽಪಿ ಚೇತ್ಯೇವಂ ಕರ್ತೃತ್ವಮಾತ್ಮನಃ ಶ್ರುತಂ .. 987..
ಬುದ್ಧೇರೇವ ಹಿ ಕರ್ತೃತ್ವಂ ಸಾಂಖ್ಯಾಸ್ತು ಪ್ರವದಂತಿ ಹಿ .
ಸಂಭವೇಚ್ಚ ತಥಾತ್ವೇ ತು ಬುದ್ಧೇರೇವ ಹಿ ಭೋಕ್ತೃತಾ .. 988..
ಕರ್ತೃತ್ವೇ ಚ ಮತೇ ಬುದ್ಧೇಃ ಸಮಾಧಿಶ್ಚ ಭವೇನ್ನ ಹಿ .
ಆತ್ಮನಃ ಕರ್ತೃತಾ ತಸ್ಮಾತ್ ಸಿದ್ಧಾಂತೇ ಸ್ವೀಕೃತ ಖ .. 989..
ತಕ್ಷಾವತ್ ಸ್ವೇಚ್ಛಯಾ ಚಾತ್ಮಾ ಕರೋತಿ ನ ಕರೋತಿ ಚ .
ಜಡಬುದ್ಧೇಸ್ತು ಕರ್ತೃತ್ವೇ ವ್ಯವಸ್ಥೈಷಾ ನ ಸಂಭವೇತ್ .. 990..
ತ್ವಾಯತ್ತಂ ರಾಘವಾಯತ್ತಂ ವಾ ಕರ್ತೃತ್ವಂ ಕಿಮಾತ್ಮನಃ .
ಜೀವಸ್ಯ ಭೋಕ್ತೃತಾ ತಸ್ಮಾತ್ ಪಕ್ಷಶ್ಚಾದ್ಯೋ ಮನೋಹರಃ .. 991..
ವಿಧಿನಿಷೇಧಶಾಸ್ತ್ರಾಣಾಂ ವೈಯರ್ಥ್ಯ ಚಾನ್ಯಥಾ ಭವೇತ್ .

ಪಿಪ್ಪಲಂ ಸ್ವಾದು ಚಾತ್ತೀತಿ ಜೀವಸ್ಯ ಭೋಕ್ತೃತಾ ಶ್ರುತೌ .. 992..
 ಇತಿ ಚೇನ್ನ ಯತೋ ಜೀವೇ ರಾಘವಾಧೀನಕರ್ತೃತಾ .
 ಅಂತಃ ಪ್ರವಿಷ್ಟಃ ಶಾಸ್ತ್ರೇ" ತಿ ಶ್ರುತೌ ರಾಮೋ ಹಿ ಶಾಸಕಃ .. 993..
 ವಿಧಿನಿಷೇಧಶಾಸ್ತ್ರಾಣಾಂ ವೈಯರ್ಥ್ಯ ಹಿ ತಥಾ ನನು .
 ಮೈವಂ ಜೀವಸ್ಯ ಯತ್ನಂ ಯದ್ ವೀಕ್ಷ್ಯ ಸ್ವಾನುಮತಿಂ ಖಲು .. 994..
 ರಾಮೋ ದತ್ತೇ ತತೋ ಜೀವೋ ಯೋಗ್ಯೋ ವಿಧಿನಿಷೇಧಯೋಃ .
 ತಥಾ ಪ್ರವರ್ತತೇ ಚಾಥ ಫಲದಾನೇ ತು ಚಾತ್ಮನಃ .. 995..
 ವೈಷಮ್ಯಂ ಚಾಥ ನೈರ್ಘೃಣ್ಯಂ ಮನ್ಯೇತೇ ರಾಘವೇ ನ ತು .
 ಅವೋಚದ್ ಭಗವಾಶ್ಚೈವಂ ಗೀತಾಯಾಂ ಸ್ವಯಮೇವ ಹಿ .. 996..
 ತೇಷಾಂ ಸತತಯುಕ್ತಾನಾಂ ಭಜತಾಂ ಪ್ರೀತಿಪೂರ್ವಕಂ .
 ದದಾಮಿ ಬುದ್ಧಿಯೋಗಂ ತಂ ಯೇನ ಮಾಮುಪಯಾಂತಿ ತೇ .. 997..
 ತಾನಹಂ ದ್ವಿಷತಃ ಕೂರಾನ್ ಸಂಸಾರೇಷು ನರಾಧಮಾನ್ .
 ಕ್ಷಿಪಾಮ್ಯಜತ್ರಮಶುಭಾನಾಸುರೀಷ್ಟೇವ ಯೋನಿಷು .. 998..
 ಏಷ ಏವ ಸಾಧುಕರ್ಮೇ ತ್ಯಾದಿಶ್ರುತಿಪ್ರಮಾಣತಃ .
 ಅಖಿಲಂ ಚಾತ್ಮಕರ್ತೃತ್ವಂ ರಾಮಾಧೀನಂ ಹಿ ಮನ್ಯತೇ .. 999..
 ಕರ್ತೃತ್ವಂ ರಾಘವಾಧೀನಂ ನಿರ್ದೋಷಂ ಶ್ರುತಿಸಮ್ಮತಂ .
 ವಿಶಿಷ್ಟಾದ್ವೈತಸಿದ್ಧಾಂತೇ ಜೀವಸ್ಯ ಮನ್ಯತೇ ತತಃ .. 1000..
 ಶ್ರೀಚಿದಾನಂದಶಿಷ್ಯೇಣ ಪೂರ್ಣಾನಂದೇನ ಧೀಮತಾ .
 ಶ್ರೀಪ್ರಮಿತಾಕ್ಷರಾಖ್ಯಾಯಾ ವೃತ್ತೇಃ ಸಾರೋ ವಿನಿರ್ಮಿತಃ .. 1001..
 ಇತಿ ಜಗದ್ಗುರು ಶ್ರೀಪೂರ್ಣಾನಂದಾಚಾರ್ಯ ಸಿದ್ಧಾಂತಸಾರ್ವಭೌಮ ವಿರಚಿತಃ
 ಶ್ರೀಬೋಧಾಯನಮತಾದರ್ಶಃ ಸಂಪೂರ್ಣಃ .

Authored by Swami Purnanandacharya, within
 this essay, the complete elucidation of
 concepts such as Arthapanchak, Tattvatraya,
 and Rahasyatraya in the Sri Sampradaya is
 undertaken by Sri Acharya. It refutes
 the views of various non-theistic
 philosophies like Buddhism, Jainism,
 Prabhakara, and Charvaka. Critiques of
 some theistic philosophies, including
 Advaita, are also presented. The nature

of surrender (Prapatti) is investigated, and there is an in-depth discussion on the aspects of Bhagavan according to the Pancha Vyuhavada and their various activities. The essay also explores the transcendental nature of Shri Ram and provides a clear understanding of the concept of Prameya (subject of knowledge) and Pramana (means of knowledge). It delves into the distinctions between the inert and the sentient, discusses the qualities of Sattva, and provides a detailed analysis of Mahat Tatva, Ahamkara, Tanmatras, Mahabhuta, Akasha, Sharira, Indriya, Kala, and more.
Proofread by Parashara Ranganathan

——
Shri Bodhayanamatadarshah
pdf was typeset on January 23, 2024

——
Please send corrections to sanskrit@cheerful.com

